

مکتوباتِ زواریہ

ڈاکٹر غلام مصطفیٰ خان

ناشر

گاباسٹرز

اردو بازار - ایم۔ اے جناح روڈ - کراچی

مکتوبات زواریہ

مقدمہ

بِسْمِ اللّٰهِ الرَّحْمٰنِ الرَّحِیْمِ

حضرت مولانا حافظ قاری شاہ زوار حسین رحمۃ اللہ علیہ (م ۱۹۸۰ء) کے مکتوبات مبارکہ جو قبلہ ڈاکٹر غلام مصطفیٰ خان صاحب مدظلہ کے نام ہیں یہاں پیش کیے جا رہے ہیں۔ جب حضرت شاہ صاحب رحمۃ اللہ علیہ مستقل طور پر کراچی تشریف لے آئے تو مکتوبات کا سلسلہ باقی نہ رہ سکا، کیوں کہ ڈاکٹر صاحب موصوف خود ہی حیدرآباد سے بار بار خدمت عالیہ میں حاضر ہوتے رہتے تھے اور حضرت شاہ صاحب رحمۃ اللہ علیہ بھی حیدرآباد میں قدم رنجہ فرماتے رہتے تھے۔

مکتوبات خواہ کسی نوعیت کے ہوں تاریخی اعتبار سے بھی بہت اہم ہوا کرتے ہیں، کیوں کہ ان میں ایسی باتیں بھی ہوتی ہیں جن سے نہ صرف ان کے زمانے کا علم ہوتا ہے بلکہ کاتب اور مکتوب الیہ دونوں کے مزاج، مذاق اور مختلف کوائف کا صحیح اندازہ بھی کیا جاسکتا ہے۔ پھر اہل اللہ کے مکتوبات تو دینی، علمی اور متصوفانہ علوم کا خزانہ بھی ہوتے ہیں۔

خوش نصیب ہیں وہ لوگ جو ایسے خزانے کی دولت سے مستفید ہوں اور اسے اپنی فلاح و صلاح کا سرمایہ بنائیں۔ اللہ تعالیٰ ان سب حضرات کو جزائے خیر اور اجر عظیم عطا فرمائے جنہوں نے ان مکتوبات کی طباعت و اشاعت کے لیے ہر ممکن سعی فرمائی ہے۔ ع۔ دیدہ سعدی و دل ہمراہ تسرت

احقر
(حافظ) منیر احمد خاں

مرسلہ انھرزادہ ار حسین عفی عنہ — از خیر پور ٹا میوالی ریاست بھاولپور

۱۶ - ۹ - ۱۶۴۹

بخدمت جناب ڈاکٹر صاحب زاد الطافکم

بعد از السلام علیکم ورحمۃ اللہ وبرکاتہ

گرامی نامہ سرف صدور لاکر باعث انبساط و سرور ہوا۔ آپ کے باطنی حالات کی کیفیت ما سٹر
محمد احمد صاحب کے مکتوب گرامی سے پڑھ کر از حد خوشی ہوئی۔ اللہم زد فرزد اللہ پاک آپ کی باطنی
ترقی میں ہمیشہ پیش دن دونی رات چوگنی ترقی نصیب فرما دے۔ آمین ثم آمین

عقد نکاح کی تکمیل کی اطلاع سے بہت خوشی ہوئی باریک اللہ لک وبارک
اللہ علیک وجمع بئینکما فی خیر اللہ پاک آپ کو برکت دے اور آپ کے لیے باعث برکت بنا دے
اور آپ ہر دو کو بھلائی کے ساتھ زندگی بسر کرنے کی توفیق فرما دے اور نیک و صالح اولاد سے
سرف فرما دے آمین۔

سیدضامن علی شاہ صاحب کا بھی مکتوب شریف موصول ہوا تھا، اس کا جواب دیدیا گیا
تھا ان کے لیے دعا کی گئی ہے کہ اللہ پاک ان کے ذرائع معاش میں سہولت و برکت مرحمت
فرما کر رزق میں وسعت عطا فرمائے۔ آمین۔ آپ صاحبان بھی ان کے حق میں دعائے خیر
برکت فرمادیں۔ آمین۔

مرزا صاحب کا خط بھی آیا تھا ان کی ناکامی سے دل از حد قلق ہے آئندہ جوان کا
ارادہ امتحان ہے جس کے متعلق انھوں نے مشورہ طلب کیا ہے سو جس طرح ان کی اول
آپ صاحبان کی راتے ہو کر لیا جائے آئندہ اللہ مالک ہے۔ بخدمت جناب محمد احمد صاحب و مرزا جی صاحب
و ما سٹر عبدالکریم صاحب، سیدضامن علی شاہ صاحب و دیگر احباب کو سلام مسنون۔ اندرون خانہ
سلام مسنون، بچوں کو دعا پیار۔ فقط

مرسلہ احقر زوار حسین عفی عنہ

از خیر پور ٹا میوالی ریاست بھاو پور ۲۰/۵

بخدمت مکرمی جناب ڈاکٹر صاحب زید عرفانکم

بعد از السلام علیکم ورحمۃ اللہ وبرکاتہ

گرامی نامہ چند دن ہوئے مشرف صدور ہو کر کاشف احوال ہوا۔

اس کے بعد دوسرا گرامی نامہ بذریعہ ملفوف رجسٹر دمجہ حالات و کرامات حضرت

پیرو مرشدنا رحمۃ اللہ علیہ تحریر کردہ ماسٹر محمد احمد صاحب موصول ہوا۔ اللہ تعالیٰ آپ

صاحبان کو جزائے خیر عطا فرماوے آمین۔

آپ کے احوال ہر دو مکتوبات سے معلوم و مفہوم کرالینان ہوا، ہفتہ فاری حلقہ اور لوگوں کے

بیعت ہونے کا احوال معلوم کر کے تسلی و اطمینان ہوا اللہم زد فرد اللہ پاک سلسلہ عالیہ کی تبلیغ میں مشا از پیش

توفیق مرحمت فرماوے اور ہمیں بھی عمل کی توفیق و مشرف و استقامت و کم فرماوے آمین تم آمین۔

یہ عاجز اشارات العزیز ابجد نکلنے ایام سرما کے کراچی کی طرف آنے کا پروگرام

بنائے گا اللہ پاک توفیق رفیق حال بناوے۔ آمین

جلہ اجاب کو سلام مسنون، آپ کے اندرون خانہ سلام مسنون، بچوں کو دعا پیار۔

حکیم اعجاز محمد خان صاحب کاسیونی سے گرامی نامہ صادر ہوا ہے اب اپنے بچے

نیاض میاں سلمہ کی صحت پہلے سے بہت رد بصحت تحریر فرمائی ہے۔ تعویذات جو آپ نے

بجوائے تھے پہنچ گئے ہیں اللہ پاک صحت کاملہ عاجلہ عطا فرماوے اور ان کی دوسری

پریشانیوں کو بھی دور فرماوے۔ آمین۔ فقط

احقر

زوار حسین عفی عنہ

۲۰/۵

مرسلاً احقر زوار حسین عفی عنہ

خیر پور ٹامیوالی ریاست بھادلوپور

۲۱/۵

بخدمت جناب ڈاکٹر صاحب زاد عرفانکم

بعد از السلام علیکم ورحمۃ اللہ وبرکاتہ

گرامی نامہ موصول ہو کر کاشف حالات ہوا، حالات مندرجہ سے آگاہی ہو کر اطمینان ہوا۔ آپ کی تقرری ملازمت کی بابت پڑھ کر خوشی ہوئی اور دعا کی گئی کہ اللہ پاک اس ذریعہ معاش کو باعث خیر و برکت فرما دے اور اپنی یاد کی توفیق اور خدمت اسلام کا موقع بیش از بیش مرحمت فرما دے آمین ثم آمین۔ روحانی کیفیات و باطنی احوال کی آگاہی پر بھی اطمینان ہوا۔ اللہم زد فرزد۔ اللہ تعالیٰ مزید ترقی مرحمت فرما دے۔

سیدنا من علی شاہ صاحب کے کام کے نتیجے سے آگاہی نہیں ہوئی۔ شاہ صاحب بہت سیدھے آدمی ہیں زمین کی چالاکیوں کو کم سمجھتے ہیں۔ بھلا انٹرویو کے لیے بلانا تو جب ہوتا ہو وہ چھٹی بیکر پیلے مل لیتے تو اچھلے موتا تاکہ ضرور وہ کامیاب ہو جائیں اور روزگار کی طرف سے اللہ پاک انہیں اطمینان نصیب فرما دے آمین۔

مرزا جی کے امتحان کی کامیابی کا حال معلوم کر کے خوشی ہوئی۔ اللہ تعالیٰ مبارک کرے۔ مرزا جی کا خط بھی آیا تھا آج انہیں بھی مبارکباد لکھ رہا ہوں۔

الحمد للہ روزے بجز وعایت بسر ہو گئے اور بروز پیر عید الفطر کا دو گانہ شکرانہ ادا کیا گیا۔ اللہ تعالیٰ مقبول و منظور فرما دے اور اپنی اطاعت اور رسول پاک صلی اللہ علیہ وسلم کی متابعت کی توفیق بیش از بیش عطا فرما دے آمین۔ دیگر احوال بفقہ اللہ تعالیٰ حمد کے لائق ہیں۔ سب سلام کہتے ہیں۔ تمام احباب کی خدمت میں نام بنام سلام مسنون قبول باد۔ آپ صاحبان سے ملنے کو طبیعت بہت چاہتی ہے خدا کرے جلدی کوئی موقع نصیب ہو دے۔ آمین۔ سب کے لیے عاجز دعا گو ہے اور سب دعاؤں کا طالب ہے۔ احقر زوار حسین عفی عنہ۔ از خیر پور

مرسلہ احقر زوار حسین

از خیر پور ٹامیوالی ریاست بھادلوپور ۲۹/۵

بخدمت جناب مکرمی ڈاکٹر صاحب سلمکم اللہ تعالیٰ

بعد از السلام علیکم ورحمۃ اللہ وبرکاتہ

گرامی نامہ مرقومہ ۱۵ ستمبر موصول ہو کر کاشف حالات ہوا۔ پڑھ کر اطمینان و خوشی حاصل ہوئی اللہ تعالیٰ آپ صاحبان کو خوش و خرم رکھے اور دن دوئی رات چوگنی ترقی باطنی و ظاہری مرحمت فرماوے۔ آمین۔ یہ عاجز انشاء اللہ العزیز عنقریب یعنی ہفتہ عشرہ تک کراچی آکر آپ حضرات سے نیاز حاصل کرنے کا ارادہ رکھتا ہے۔ صحیح تاریخ ددن کا تعین نہیں کر سکتا بہر حال جلدی ارادہ مہم ہے آئندہ اللہ پاک کو اختیار ہے۔

جملہ احوال انشاء اللہ العزیز بوقت ملاقات معلوم و مفہوم ہو سکیں گے۔ حکیم اعجاز محمد صاحب کے خان
گرامی نامے بھی موصول ہوئے تھے۔ پریشانی کا حال درج فرماتے رہتے ہیں دعا ہے کہ اللہ پاک اپنے فضل و کرم سے ان کے صاحبزادے کو صحت کاملہ عاجلہ مرحمت فرماوے۔ اور ان کی اقتصادی پوزیشن کو دور فرما کر روحانی ترقی و سکون قلب مرحمت فرماوے، آمین ثم آمین۔ جملہ احباب و متعلقین کو کو سلام مسنون۔ فقط والسلام۔ احقر زوار حسین عفی عنہ

سید فاضل علی صاحب سے ملاقات ہو تو عرض کر دیں کہ میں نے صوفی صاحب کی خدمت میں لکھ دیا ہے وہ ضرور امکانی کوشش فرما دیں گے۔ سید صاحب کراچی میں ضرور ان سے ملاقات کر لیں۔ صوفی صاحب غالباً ۵، ۴ اکتوبر کو یا اس کے ایک آدھ روز بعد کراچی پہنچیں گے۔ مجھے صحیح پروگرام معلوم نہیں جب معلوم ہو سکا تحریر کر دوں گا ورنہ وہ خود رانا بشیر جنگ صاحب کے ہاں سے یا چوہدری خلیق الزماں صاحب کے ہاں سے معلوم کر لیں۔ ۲۸ سے دستور ساز کے اجلاس میں پہلے ان کا ۲۸ پروگرام تھا۔ اب شاید پنجاب کی طغیانوں کی وجہ سے پروگرام لیٹ کر دیا ہے۔

فقط

حادثاً و مصلياً

مرسلہ احقر زوار حسین عفی عنہ

از خیر پور ٹا میوالی ریاست بھاو لپور
بخدمت جناب ڈاکٹر صاحب زاد عرفانکم بعد از اللام۔ علیکم ورحمۃ اللہ وبرکاتہ
۱۹/۵

اطلاعاً تحریر ہے یہ عاجز ہفتہ عشرہ سے ملیر یا بخار میں مبتلا ہے۔ کل سے آرام
ہے مگر کمزوری خاصی ہو گئی ہے، اس لیے ابھی کئی دن لمبے سفر کے قابل نہیں ہو سکتا۔
جب بھی صحت بحال اور قابل سفر ہو گئی پہلی فرصت میں کراچی حافر خدمت اجاب ہونے کا
ارادہ قوی ہے۔ آئندہ جو اللہ کو منظور ہے۔

اب تک بھی ارادہ پختہ تھا مگر شروع میں کچھ امور کاروباری مانع رہے کہ پھر
یکایک بیماری نے آلیا۔ اب بجدہ تعالیٰ اچھا ہوں، کل سے بخار نہیں ہے کوئی فکر نہ کریں۔
وکان امر اللہ قدراً مقدوراً۔

جملہ اجاب و حال پر سان کو سلام سنون

بچوں کو دعا پتیار

فقط والسلام

احقر

زوار

حاملاً و معلیاً

مرسلہ احقر زوار حسین عفی عنہ

خیر پور ٹامیوالی ریاست بھاو لپور ۲۸/۱۰

بخدمت جناب ڈاکٹر صاحب زاد عرفانم

بعد از السلام علیکم ورحمۃ اللہ وبرکاتہ

گرامی نامہ شرف صدور لاکر کاشف حالات ہوا۔

اس عاجز کی صحت اب بفضلہ تعالیٰ اچھی ہے اور میرا ارادہ کل ۲۹/۱۰ کو یہاں

سے روانہ ہو کر ۳۰/۱۰ کو کسی وقت کراچی بریکن ماسٹر محمد احمد صاحب پہنچنے کا ہے۔

آئندہ جو اللہ پاک کو منظور ہے۔ اطلاعاً عرض ہے جملہ اجاب کو مطلع کر دیں۔

ماموں صاحب کے لیے دعا کی گئی ہے اللہ پاک منظور فرما دے اور ان کو صحت

کاملہ عاجلہ مرحمت فرما دے نیز ہم سب کا خاتمہ بالخیر ایمان پر عطا فرما دے۔ آمین ثم آمین۔

والباقی عند التلاقی۔

اندرون خانہ سلام مسنون، بچوں کو دعا پیار

جملہ اجاب کو سلام مسنون

نقط

احقر

زوار حسین عفی عنہ

۲۸/۱۰

بخدمت مکرمی جناب ڈاکٹر صاحب زاد شرفکم

بعد از السلام علیکم ورحمۃ اللہ وبرکاتہ

گرامی نامہ چند یوم ہوتے شرف صدر لاکر کاشف حالات ہوا۔ اسی روز سے یہ عاجز

باہر سفر پر ہے اور بوجہ موقع نہ ملنے کے جواب خطوط اجاب میں تاخیر ہوئی۔ چند یوم سے سامان

بقایا فلوڈ ملز کی خرید کے لیے لاہور آیا ہوا ہوں سامان خرید کر احمد پور شرقیہ بلٹی کر دیا ہے

آج سرگودھا چک نمبر ۳۶ جنوبی ڈاکٹر ظہور احمد صاحب کے پاس جا رہا ہوں کیوں کہ ان سے کئی دفعہ

وعدہ ہو چکا ہے جو اب تک ایفانہ ہو سکا۔ وہاں چند یوم کے قیام کے بعد احمد پور شرقیہ

واپسی پر خیر پور جاؤں گا۔ آپ کے احوال مندرجہ سے خوشی و مسرت ہوئی۔ اللہم زد فرزد۔ ذکر

افنی اثبات کی تعداد میں اگر ہو سکے اور صحت و دقت گنجائش دے اور اضافہ کر دیں موسم

مناسب ہے۔ غذا زود ہضم و تقویٰ کا استعمال ضرور رکھیں مثلاً بادام اور دودھ کا حریرہ

قدرے گھی ڈال کر استعمال کیا کریں۔ کچھ نہ کچھ دقت تسبیح کھٹکھٹانے کا بھی نکال لیا کریں تو اچھا

ہے خواہ تھوڑا ہی ہو۔ جوش و کیفیات کو روکا نہ کریں۔ البتہ جب زیادتی ہو تو حلقہ میں شامل

نہ ہوا کریں بلکہ الگ میں کر لیا کریں جب طبیعت برداشت کرنے لگے اور حالت بدل جائے تو پھر

شامل ہونے لگیں۔ یہ حالت ہمیشہ نہیں رہتی بدل جاتی ہے۔ کوئی خیال نہ کریں۔ عمدۃ الفقہ

کی طباعت کے لیے جو آپ نے تجویز فرمائی ہے وہ ہمت افزا ہے اب انشاء اللہ ذرا موسم کھل آنے پر

اسکی نصاب کا کام شروع کر دیا جائیگا۔ دیگر آپ کی عنایت کا شکر یہ بس دعا فرماتے رہیں یہی کافی ہے

یہ عاجز آج کل بائجن کی سنگ کے سلسلے میں مضر ہے اسکے بعد کراچی آنے کا ارادہ کر سکتا ہوں۔

فی الحال نہیں۔ دیگر احوال حمد کے لائق ہیں۔ جملہ اجاب اعزہ کو سلام سنوں، اندرون خانہ سلام سنوں،

بچوں کو دعا چاہیے۔ دعا گو دعا کا طالب۔ احوال مطلع فرماتے رہیں۔ احقر

زوار حسین عقی عنہ

اللہ تعالیٰ آپ کو جزائے خیر عطا فرمائے۔

حلماً ومصلياً

مرسلہ احقر زوار حسین عفی عنہ

از لاہور دو منر ہوم ۲۰/۳/۵۱

بخدمت جناب ڈاکٹر صاحب زاد شرفکم
بعد از السلام علیکم ورحمۃ اللہ وبرکاتہ

یہ عاجز آج پولنگ کے کام سے فارغ ہو گیا ہے دو تین روز تک خیر پور پہنچ جاؤں گا
صوفی صاحب بفضلہ تعالیٰ ہر دو حلقوں سے چار چار ساڑھے چار چار ہزار دوٹ سے
کامیاب ہو گئے ہیں۔ سرکاری طور پر اعلان ۲۳ مارچ کو ہو گا۔ اللہ تعالیٰ مبارک
کرے۔ امید ہے آپ بوجہ اہل دعیاں بخیر و عافیت ہوں گے اور آپ کی اہلیہ صاحبہ کی صحت
اب بالکل ٹھیک ہوگی حکیم اعجاز محمد خاں صاحب کا کوئی خط آیا ہوا ہے تو جدید احوال
سے مطلع فرمائیں۔

یہ عاجز واپسی پر کاروباری دیکھ بھال کر کے کراچی کا کوئی پردگراں بنا کر اطلاع
دے گا۔ انشاء اللہ العزیز۔ اور جملہ امور کے متعلق اس وقت انشاء اللہ بات چیت
ہو جائے گی۔ جدید احوال اور خیر و عافیت سے بواپسی ضرور خیر پور کے پتے پر مطلع
فرمادیں۔ اور سب حال پر سان کو نام بنام سلام مسنون پہنچا دیوں۔ آپ کے متعلقین
کو سلام مسنون۔ بچوں کو دعا چاہیے۔ فقط دعا کا طالب دعا گو

احقر

زوار حسین عفی عنہ

۲۰/۳

حامد ومصلياً

مرسلہ احقر زوار حسین عفی عنہ

از خیر پور ٹا میوالی ریاست بھادلوپور

۱۲/۶

بخدمت جناب ڈاکٹر غلام مصطفیٰ صاحب زاد عنایتکم
بعد از السلام علیکم ورحمۃ اللہ وبرکاتہ

رجسٹرڈ ملفوف گرامی موصول ہو کر کاشف حالات ہوا۔ فتویٰ کی تشریح صحیح
نہیں ہو سکی کیوں کہ آپ مفتی صاحب کو ہمارا صحیح مافی الضمیر نہیں سمجھا سکے۔ اب بذریعہ
خط میرے لیے سمجھانا بھی مشکل ہے خیر کوئی مضائقہ نہیں۔
احوال مندرجہ سے آگاہی ہو کر اطمینان ہوا۔ آپ کو اگلے سبق تہلیل لسانی
کی اجازت ہے۔ ماسٹر محمد احمد صاحب کو اس عاجز نے لکھ دیا ہے وہ آپ کو ترکیب
بتادیں گے احوال پیش آمدہ سے بدستور مطلع فرماتے رہیں۔
دیگر احوال بفضلہ تعالیٰ احمد کے لائق ہیں۔ اندرون خانہ سلام مسنون۔
بچوں کو دعا پیار۔ جملہ احباب و پرسان حال کو سلام مسنون۔

فقط والسلام

احقر

زوار حسین عفی عنہ

۱۲/۶

حامدًا ومصلياً

مرسلہ احقر زوار حسین عفی عنہ

از خیر پور ٹا میوالی ریاست بھاو پور ۵/۵

بخدمت مکرہی جناب ڈاکٹر صاحب زاد شرفکم

بعد از السلام علیکم ورحمۃ اللہ وبرکاتہ

گرامی نامہ شرف صدور لاکر کاشف احوال ہوا۔ جناب کی بوجہ اہلیہ صاحبہ

وعزیزان سفر سے بخریت واپسی کا حال پڑھ کر دل کو اطمینان و خوشی ہوئی۔ امید ہے اب

تکلیف اور سفری کوفت دور ہوگی ہوگی ادرا ب صحت ٹھیک ہوگی۔

ذکر و شغل میں بیش از بیش کوشش دہمت فرماویں۔ اور حالات و واردات کو

بدستور گاہے گاہے مطلع فرماتے رہیں۔

حکیم اعجاز محمد خاں صاحب کا بھی مکتوب گرامی شرف صدور لایا تھا انشاء اللہ

جلدی جواب ارسال کروں گا۔ آپ کے ماموں صاحب و دیگر متعلقین کے لیے بھی یہ

عاجز دعا گو رہتا ہے۔

دیگر آنکہ اجاب و متعلقین سب کو سلام مسنون قبول ہووے اور بچوں کو

فقط والسلام

دعا پیار

احقر

زوار حسین عفی عنہ

۵/۱۰/۶۵

۷۸۶

از خیر پور ٹا میوالی ریاست بھاو پور

حاجد اعلیٰ

مرسلہ احقر ذوالحسین عفی عنہ

خدمت مکرمی جناب ڈاکٹر صاحب زاد شرفکم

بعد از السلام علیکم ورحمۃ اللہ وبرکاتہ

گرامی نامہ موصول ہو کر کاشف حالات ہوا، جناب کی صحت دوری مزاج کا حال پڑھ کر خوشی ہوئی، انشاء اللہ العزیز کمزوری بھی جلد ہی دور ہو جائے گی دعا ہے کہ اللہ پاک آپ کو شفائے کاملہ عاجلہ مرحمت فرمادے آمین ثم آمین۔

برائیل والوں سے گاہے گاہے پتہ لیتے رہیں زیادہ تکلیف اٹھانے کی ضرورت نہیں البتہ فی الحال اگر وہ کیردین آئل (تیل مٹی) دیدیں تو اس کے متعلق معلوم کر کے جو شرائط ہوں تحریر فرمادیں اور اگر وہ ایک گاڑی تیل مٹی بک کر کے بلیٹی بذریعہ بنیک آف بھاو پور روانہ کر دیں تو کرادیں آئندہ پھر ہم خود اسی طریقہ سے ان کو لکھ دیا کریں گے تیل اسٹیشن ٹا میوالی کے نام بک کرائیں۔

جناب محمد اعلیٰ صاحب کا بعد اوائے رسوم شادی واپسی پر نیاز حاصل ہو گیا تھا۔ اللہ تعالیٰ اس شادی کو مبارک کرے اور زوجین میں محبت قلبی و عطا فرمادے اور اولاد صالح سے سرفراز فرمادے آمین ثم آمین۔ ماسٹر عبدالکریم صاحب سے ملاقات ہوئے تو عرض کر دیں تو اگر سیٹھ عبدالکریم صاحب یا ان کا کوئی آدمی زمین دیکھنے کے لیے آنا چاہے تو بڑی خوشی ہو تشریف لادیں یا تو حاصل پور منڈی چوہدری خوشی محمد محمد علی کے پتے پر آجائیں یا خیر پور ٹا میوالی میرے پتے پر یہ عاجز جہاں ہو گا یا ان کے آنے پر حاضر ہو جائے گا۔ زمین دکھادی جائے گی پھر جیسی ان کی رائے ہوگی، ایک مربع یعنی $\frac{22}{5}$ ایکڑ زمین $\frac{11}{13}$ ہزار روپے تک مل سکے گی۔ زمین آباد ہے۔

تعطیلات میں جس وقت آپ کے آنے کا ارادہ ہو تو پہلے سے مطلع فرمادیں۔

اندرون خانہ سلام مسنون بچوں کو دعا پیار۔ اجاب کو سلام مسنون۔

مرسلہ احقر زوار حسین عفی عنہ

۱۶/۶/۵۱

از خیر پور ٹا میوالی ریاست بھاو لپور

بخدمت مکرمی جناب ڈاکٹر غلام مصطفیٰ صاحب زاد شرفکم

بعد از السلام علیکم ورحمۃ اللہ وبرکاتہ

گرامی نامہ سرف صدور لاکر کاشیف احوال ہوا۔ جواباً تحریر ہے کہ آپ اپنی مندرجہ

تاریخ میں جس وقت چاہیں تشریف لادیں۔ یہ عاجز نہیں رہے گا۔

گرم کپڑا کوئی سمجھ میں نہیں آتی الحال ہنسنے دیجیے پھر کبھی دیکھا جائیگا جس کپڑے کا پیرامشا

تھا وہ ان میں نہیں ہے۔

مٹی کے تیل اور پٹرول پمپ و ایجنسی لیور برادرین کے متعلق رشید اللہ خاں صاحب سے مزید

تاکید کر دیں کہ کوشش بلیغ جاری رکھیں اور ہمارے علاقے کے ٹورنگ آفیسر کا نام و پتہ قیام

وغیرہ معلوم کر تحریر فرمادیں تاکہ یہاں براہ راست ہمارا آدمی اس سے مل کر کوشش کر لے۔

تعوذ برائے گریختہ ماسٹر صوفی محمد احمد صاحب سے تحریر کرنا کہ ہدایت محترمہ عمدۃ السلوک

کام میں لادیں۔ نیز درود شریف کوئی سا لکھ کر کسی درخت پر ہوا کے رخ پر لٹکا دیا

جائے انشاء اللہ العزیز گریختہ واپس ہو جائے گا۔ دیگر احوال تا حال بدستور اور حمد کے

لائق ہیں۔ یہ عاجز دعا گورہتا ہے اور دعاؤں کا طالب ہے۔ آپ کی اہلیہ محترمہ مرحومہ

کے لیے دعائے مغفرت کی گئی ہے اللہ پاک مرحومہ کو اپنے جوار رحمت میں جگہ دے اور درجائے

قرب میں ترقی عطا فرمادے آمین۔ جملہ احباب و حال پر سان لو سلام سنوں۔ آپ کے

اندرون خانہ سلام سنوں۔ بچوں کو دعا پیار

فقط والسلام

احقر

زوار حسین عفی عنہ از خیر پور

مرسلہ احقر زوار حسین عفی عنہ

از خیر پور ٹا میوال ریاست بھاولپور ۵۱ - ۱۲

بخدمت مکرمی و محبی جناب ڈاکٹر صاحب زاد محبتکم

بعد از السلام علیکم ورحمۃ اللہ وبرکاتہ

گرامی نامہ شرف صدر لاکر کاشف احوال ہوا۔ سفر پاک پٹن دلاہور کے حالات سے آگاہی ہو کر خوشی و مسرت حاصل ہوئی اللہم زد فرزد۔ اللہ تعالیٰ ہمیشہ از ہمیشہ ترقی باطنی مرحمت فرمادے اور صراط مستقیم پر استقامت کی توفیق رفیق حال بنا دے۔ آمین۔

لفی اثبات پابندی سے کرتے رہیں اور تعداد اس قدر رکھیں جس سے طبیعت کے اد پر گرانی نہ ہو سکے اور صحت پر مضر اثر نہ پڑے اس ذکر میں حرارت بہت محسوس ہوتی ہے اس لیے سردی کے موسم میں کیا جاتا ہے آج کل موسم مناسب آرہا ہے اس کے ساتھ حسب معنی مقوی و مرغن غذا کا استعمال رکھیں تاکہ خشکی کا ضرر نہ پہنچے یہ ذکر تمام سلوک کا کھن بتایا جاتا ہے۔ اس لیے اس میں ضروری کوشش و سعی مناسب ہے۔ احوال و صحت کی اطلاع سے شرف فرماتے رہیں۔

انجن کے لیے جو مکان تعمیر کرنا شروع کیا تھا اب وہ قریباً مکمل ہو چکتا ہے۔ منظور کے کاغذات ابھی تک زیر تکمیل ہیں اعتراض ابھی تک بدستور قائم ہے لیکن امید ہے کہ انشاء اللہ عنقریب منظور چلے جائے گی۔ دعا فرماتے رہیں۔

قبلہ چچا صاحب غالباً حج بیت اللہ شریف سے ۶ دسمبر کو کراچی پہنچیں گے اور بھائی صاحب مولانا مولوی محمد صادق صاحب ان کے لینے کے لیے اس موقع پر کراچی آئیں گے۔ دیگر احوال حمد کے لائق ہیں۔ اور سب طرح سے خیریت ہے۔ منجانب بھائی صاحب و ذوالفقار حسین سلمہ و عزیزان فضل الرحمن و فاطمہ و محمد اسلم کی طرف سے سلام مسنون بچوں کو بھی

دعا و سلام۔ اندرون خانہ بھی سلام مسنون اور جملہ احباب کے سلام مسنون عرض کر دیوں۔

احقر زوار حسین عفی عنہ

حادثاً و معلیاً

مرسلہ احقر زوار حسین عفی عنہ

از خیر پور ٹانامیوالی ریاست بھادلوپور

۹/۳/۵۲

بخدمت انجی المکرم دام حکیم

گرامی نامہ غیر معمولی تاخیر کے ساتھ عین بحالت انتظار موصول ہوا۔

برسبیل احوال میں اس قدر تاخیر مناسب نہیں ہے۔ خیر الامور واسطہ پر عمل ہو تو بہتر ہے۔ احوال مندرجہ سے سکون و اطمینان حاصل ہو، اللہ تعالیٰ آپ کے باطنی احوال اور ترقی قریب میں بیش از بیش اضافہ تفریض فرماوے۔ آمین۔ اب موسم گرمی کا آنا جارہا ہے اگر نفی اثبات بہ جس دم سے تکلیف ہوتی ہو تو فی الحال ترک فرماویں یا قدر کم اور موسم کے مطابق کرتے رہیں اور جس وقت گرمی اور زیادہ ہو جائے اس وقت ترک فرماویں اور اس کی بجائے تھیل لسانی بہ لحاظ معانی کریں اور وہ چلتے پھرتے، بیٹھے لیٹے وضو سے یا بے وضو ہر حال میں کر سکتے ہیں اور جس قدر زیادہ کریں اور زیادہ فائدہ ہوگا۔ اس کے متعلق باقی امور صوفی محمد احمد صاحب سے دریافت فرمائیں اور اپنی صحت کا ضرور خیال رکھیں۔

صوفی صاحب کے سعی تبلیغ کے سلسلے کے متعلق احوال احباب کے خطوط سے معلوم ہو کر مسرت ہوئی اللہ تعالیٰ منظور و مقبول فرماوے اور بیش از بیش توفیق رفیق حال بناوے اور خلوص نیت عطا فرماوے۔ آمین۔

دیگر احوال آئیے انجن کی فٹنگ کا کام مکمل ہو چکا ہے مگر منظوری تا حال نہیں ہوئی ^{یا تو کیے} چلانا شروع نہیں کیا۔ آج بھادلوپور جا رہا ہوں پتہ لوں گا امید ہے اب جلد ہی منظوری ہو جائے گی۔ کیوں کہ ان کا اعتراض رفع کر دیا ہے۔ دعا فرماتے رہیں

مالی دقت کے متعلق جو آپ نے تحریر فرمایا ہے اگر مناسب معلوم ہو تو بالمشافہ کسی وقت عرض کیا جائے گا کوئی خیال نہ فرمادیں اللہ تعالیٰ آپ کو جزائے خیر عطا فرمادے آمین۔ عمدۃ الفقہ کی کتابت اسی آمدورفت کی وجہ سے تا حال شروع نہیں کر سکا۔ خیال بہت ہے مگر موقع کا انتظار ہے۔ ۱۳-۱۴ راج جمہرات و جمعہ کی دہائی شب کو میاں والی ضلع سرگودھا میں جماعت کا جلسہ ہے مولینا مولوی محمد سعید و چچا صاحب و بھائی صاحب و دیگر حضرات شامل ہوں گے۔ یہ عاجز بھی وہاں شمولیت کے لیے جا رہا ہے۔ واپسی پر وقت نکال کر کراچی آپ کے فریضے کے بموجب حاضر ہونے کی کوشش کروں گا مگر تھوڑے دن کے لیے۔ اللہ تعالیٰ تکمیل ارادہ فرمادے۔ آج کل بھاو پور ریاست میں الیکشن ہونے والے ہیں۔ تعلق والے لوگ اس وقت بھی پریشان اور مصروف رکھیں گے۔ اللہ پاک محفوظ فرمادے۔ آمین۔ دیگر سب طرح سے خیریت ہے۔ اجاب کو سلام مسنون۔ اندرون خانہ و بچکان کو سلام مسنون حضرت قاری منیار الدین صاحب کے وصال کا حال معلوم ہو کر رنج ہوا انا اللہ پڑھا اور دعائے مغفرت و حصول درجات اعلیٰ علیین کی گئی۔ اللہ تعالیٰ قبول فرمادے۔

آمین

فقط والسلام

مرسلہ احقر زوار حسین عقی عنہ

از خیر پور ٹا میوالی ریاست بھاولپور ۲۵/۳/۵۲

بخدمت مکرمی جناب ڈاکٹر صاحب زاد شرفکم

بعد از السلام علیکم ورحمۃ اللہ وبرکاتہ

گرامی نامہ موصول ہو کر کاشف حالات ہوا۔ احوال ذکر و شغل معلوم ہو کر مسرت ہوئی۔ اللہم زد فرزد۔ اللہ تعالیٰ بیش از بیش ترقی باطنی و ظاہری مرحمت فرماوے آمین۔

ہمیشہ زادہ خورد کے انتقال پر ملال کی خبر پڑھ کر بہت افسوس و رنج ہوا۔

انا للہ وانا الیہ راجعون۔ یہ عاجز دعا گو ہے کہ اللہ پاک مرحوم کو ذخیرہ آخرت بناوے اور ہمیشہ صاحبہ و جملہ متعلقین پس ماندگان کو صبر جمیل و اجر جزیل مرحمت فرماوے۔ آمین۔

اجاب کے اجتماع اور ترقی ذکر و شغل کے حالات سے مسرت ہوئی اللہ تعالیٰ بیش از

بیش توفیق رفیق بناوے اور استقامت عطا فرماوے۔ آمین۔

کراچی آنے کا جس وقت موقع مل سکا انشاء اللہ العزیز پہلے عرض خدمت کر دیا

جاتے گا مطمئن رہیں۔ دیگر احوال تا حال بدستور سابق ہیں۔

جملہ اجاب کو سلام سنون

دعائے خیر کی یاد سے شاد فرماتے رہیں۔ یہ عاجز بھی دعا گو رہتا ہے۔

فقط والسلام

احقر

زوار حسین عقی عنہ

۲۵/۳/۵۲

جلسہ احقر زوار حسین عفی عنہ

ازخیر لوڈ ٹامیوالی ریاست بھاو لپور - ۱۵ - ۲ - ۶۵۲

بخدمت مکر می جناب ڈاکٹر صاحب زاد اللہ تعالیٰ معرفتکم

بعد از السلام علیکم ورحمۃ اللہ وبرکاتہ

گرامی نامہ شرف صدور لاکر کاشف حالات ہوا۔ کیوں کہ بھاو لپور کے الیکشن میں صوفی عبد المجید خاں صاحب کے بڑے صاحبزادے، حافظ عبدالوحید خاں انتخاب لڑ رہے ہیں انھوں نے اس عاجز کو انتخابی سرگرمیوں میں معروف کر رکھا ہے اور ان کو جواب دینے کو طبیعت نے گوارا نہیں کیا اس لیے یہ عاجز کراچی حاضر خدمت احباب ہونے سے قاصر رہا ہے اور آئندہ بھی تا حال تاخیر ہے کیوں کہ الیکشن ۲۸ تاریخ سے شروع ہیں اس لیے سالانہ جلسہ میں یہ عاجز بڑی جدوجہد سے عین وقت پر اجازت لے کر پہنچے گا تاکہ شمولیت جلسہ کی سعادت کو محرومی نہ ہوئے۔ الیکشن کے بعد اگر موقع بن سکا تو کراچی حاضر ہو سکوں گا اور اس کے متعلق جلسہ کے وقت رائے مشورہ کر لیا جائے گا ورنہ بعد رمضان المبارک سہمی یہ ایسی ہی مجبوری لاحق ہو گئی ہے ورنہ یہ عاجز تو نہایت دل کے ساتھ ارادہ رکھتا تھا۔

صوفی محمد احمد صاحب کے جلسہ کے ایام میں سالانہ امتحانات کی مہر دقت کا حال معلوم ہوا اگر رخصت آسانی سے مل سکے اور کارسز کاری میں کوئی ہرج واقع نہ ہو تو ضرور شمولیت کی کوشش کریں۔ اور اگر رخصت نہ مل سکے اور ملازمت پر حرف آتا ہو تو ماشاء اللہ کبھی موقع برسی۔ کیوں کہ روزگار کی حفاظت بھی ضروری ہے یہ عاجز دعا گو ہے کہ ان کی رخصت نیلے کوئی سبیل ہو جائے۔ آمین۔

گرمی اب کافی ترقی پر ہے اس لیے آپ اب نفی اثبات بہ جس دم ہر حال میں ترک کر دیں اور صرف تھلیل لسانی چلتے پھرتے اور قبلہ رو بیٹھ کر ضرور جتنا زیادہ ہو سکے معافی کے لحاظ سے کرتے رہیں اور مراقبہ کے وقت لطائف سبعہ کے مراقبہ کے بعد مراقبہ احدیت

کیا کریں اس کی آپ کو اجازت ہے اور ترکیب صوفی صاحب موصوف سے دریافت فرمائیں۔ احوال پیش آمدہ سے بدستور سابق مطلع فرماتے رہیں۔ خان رشید اللہ خان کا بھی خط ملفوف موصول ہوا ہے۔ اور جواب کے لیے ہندوستان کا پتہ تحریر فرمایا ہے انشاء اللہ اس پتے پر ان کو جواب ارسال کر دیا جائے گا۔

انجن کی منظوری اب ہو گئی ہے صرف فیس داخل کرنی باقی ہے انجن کسی دن بیوٹے یعنی جن دنوں میں حاجی محمد شفیع صاحب کراچی گئے ان کی موجودگی میں چالو کر دیا تھا مگر ابھی تک کام معمولی آتا ہے دعا فرماتے رہیں۔ دیگر احوال بحمدہ تعالیٰ تسلی بخش ہیں۔ تین چار روز سے بر خود دار فضل الرحمن کو بخار تھا کل سے بخارا اترتا ہوا ہے دعائے فرمادیں۔ جملہ اجاب و حال پر سان کو سلام مسنون۔ آپ کے اندرون خانہ سلام مسنون۔ عزیزان کو سلام و سیٹھ عبدالغفار کا خط اس عاجز کے پاس بھی آیا تھا۔ پہلے ایک دفعہ جواب لکھا تھا جو غالباً انھیں نہیں ملا۔ آپ اگر لکھیں تو اس عاجز کی طرف سے سلام و دعا تحریر فرمادیں۔ صوفی صاحب کے صاحبزادے نے غالباً بی اے کا امتحان اب نہیں دیا اور نہ اس کے پاس اسلامی تاریخ کا مضمون ہے۔ نہ وہ یہاں ہے جو معلوم ہو سکے۔ فقط۔ والسلام

حَادُّوْ مَعْلِيَّآ

مرسلہ احقر زوار حسین عفی عنہ

از خیر لوہڑا میوالی ریاست بھاو لپور

۲۵/۵/۵۲

بخدمت مکرمی جناب ڈاکٹر صاحب زاد عنایتکم

بعد از السلام علیکم ورحمۃ اللہ وبرکاتہ

گرامی نامہ شرف صدور لاکر کاشف احوال ہوا اور سفر حضرت موسیٰ زنی شریف کے حالات بالتفصیل معلوم ہو کر مسرت حاصل ہوئی۔ دعا ہے کہ اللہ پاک آپ صاحبان کے اس سفر فی سبیل اللہ کو مقبول فرما کر ذخیرہ آخرت بنا دے اور روز افزوں ترقی روحانی سے سرفراز فرما دے آمین۔

مجموعہ مکتوبات حضرت خواجہ احمد سعید صاحب دہلوی واقعی نایاب نعمت ہے اور اس کا طبع ہو کر شایع ہونا نہایت مناسب اور مفید طالبان سلوک ہے بلکہ مناسب ہے کہ اصل معہ اردو ترجمہ شایع ہو جاوے۔ اور مجموعہ مکتوبات و ملفوظات ہر سہ خواجگان موصوف بھی بطور منیمہ اس کے ساتھ ہی شایع ہو جائے تو انسب ہے۔

احوال باطنی آپ کے منظر ترقی مقامات ہیں انشاء اللہ العزیز ترقی حاصل ہوگی ہمت سے کام لیں اور کام کو بدستور جاری رکھیں۔ یہ عاجز بعد رمضان المبارک کراچی آنے کے لیے کوشش کرے گا۔ انشاء اللہ العزیز۔

رات ۲۹ کو چاند نظر نہیں آیا آج رات سے ۳۰ کے حساب سے تراویح شروع ہو جائیں گی اور کل بروز پیر مورخہ ۲۶ مئی کو پہلا روزہ ہوگا، غالباً آپ کے ہاں

بھی پہلا روزہ ۲۶ مئی ہی کا ہوا ہوگا

اس عاجز کا رمضان المبارک میں کہیں جانے کا ارادہ نہیں ہے۔ دعا فرماویں

اللہ پاک اس فریضہ کی ادائیگی کی توفیق بطریق احسن عطا فرماوے آمین۔ آمین۔

یہ عاجز کل ہی پولنگ کے کام سے فارغ ہو کر واپس آیا ہے۔ آپ کی دعاؤں

سے حافظ عبدالوجید خاں خلف سو فی عبد الحمید خان تقریباً دو ہزار پانچ سو وٹ کی

اکثریت سے کامیاب ہو گئے ہیں۔

یہاں پر ہر طرح سے خیریت ہے اور جملہ احوال حمد کے لائق ہیں۔ گرمی کی شدت

کافی ہو گئی ہے اس لیے کام کتابت و تحریر وغیرہ آج کل مشکل ہے۔ انشاء اللہ وقت

ملنے اور موسم موافق ہونے پر جلد ہی شروع کروں گا مطمئن رہیں۔

بھائی صاحب کی رسیدات ارسال خدمت میں اور کوئی اطلاع تا حال موصول

نہیں ہوئی آنے پر فی الفور ارسال خدمت ہوگی مطمئن رہیں۔

اس عاجز کو دعائے خیر کی یاد سے شاد فرماتے رہیں کہ یہ عاجز بھی آپ صاحبان

کی دعاؤں کے سہارے پر نجات کی امید لگائے جی رہا ہے۔ زیادہ کیا عرض کروں

جملہ اجاب و حضرات کو نام بنام درجہ بدرجہ سلام مسنون قبول ہووے۔ اندرون

خانہ سلام مسنون بچوں کو دعا پتیار۔

فقط والسلام

احقر

زوار حسین عفی عنہ

۲۵ - ۵ - ۵۲

مرسلہ احقر زوار حسین عفی عنہ ۱۹-۶-۵۲

از خیر پور ڈیپو میوالی ریاست بھاو پور - ۲۳ رمضان المبارک
بخدمت مکرمی جناب ڈاکٹر غلام مصطفیٰ خاں صاحب زاد شرفکم

بعد از السلام علیکم ورحمۃ اللہ وبرکاتہ

گرامی نامہ موصول ہو کر کاشف احوال ہوا۔ احوال باطنی و واردات قلبی کے
متعلق معلوم ہو کر مسرت ہوئی اللہ پاک بیش از بیش عروج مرحمت فرماوے اور دن دونی
رات چوگنی ترقی عطا فرماوے آمین۔

آپ کو اگلے سبق یعنی مشارب اول کی اجازت ہے۔ جناب ماسٹر محمد احمد صاحب سے
ترکیب معلوم کر کے کیا کریں۔ انشاء اللہ العزیز ترقی ہوگی۔

یہاں پر گرمی بڑی شدت سے پڑ رہی ہے اور روانہ تمام دن تیز ہوا چلتی رہتی رہی
اور وہ بیشتر حصہ میں سخت لو کی کیفیت پیدا کر لیتی ہے۔ تاہم روزے بفضلہ تعالیٰ بخیر و خوبی بسر
ہو رہے ہیں اور کوئی ایسی گھبراہٹ اب تک پیدا نہیں ہوئی۔ البتہ اس عاجز کی اہلیہ دو تین
روز سے زیادہ محسوس کرنے لگی ہے سو الحمد للہ بقایا ایام مبارکہ بھی بحسن و خوبی اللہ کے فضل و
کرم سے انجام پانے کی پوری پوری توقع ہے کوئی گھبراہٹ کی بات نہیں ہے۔ دعائے خیر و
برکت و حصول مقبولیت فرماتے رہیں۔ یہ عاجز بھی جمیع احباب خصوصاً یاد آور دن کچھ
دعائے خیر کرتا رہتا ہے اللہ تعالیٰ مقبول و منظور فرماوے۔ سب کو نام بنام سلام مسنون عرض
ہووے۔ آپ کی اہلیہ محترمہ و جملہ عزیزان کو سلام مسنون عرض ہووے۔ خور و دکان کو
سلام و دعا۔

فقط والسلام

احقر

زوار حسین عفی عنہ

حَدِّدْ وَأَمْلِيَا

مرسلہ احقر زوار حسین عفی عنہ

از خیر پور ٹا میوالی ریاست بھاو لپور

۱۵ - ۷ - ۶۵۲

بخدمت جناب مکرمی ڈاکٹر صاحب زاد شرفکم

بعد از اسلام علیکم ورحمۃ اللہ وبرکاتہ

گرامی نامہ شرف صدور لاکر کاشف احوال ہوا۔ یہ عاجز انشاء اللہ العزیز

۷/۵۲ کو یہاں سے روانہ ہو کر ۱۸/۵۲ کو کسی وقت کراچی پہنچ جائے گا کچھ آگے

پیچھے ہونے کا مضائقہ نہ کریں۔ اور اسٹیشن پر تکلیف فرمانے کی ضرورت نہیں ہے

کیوں کہ گاڑی اور وقت کا تعین مشکل ہے

سب احباب کو سلام مسنون۔ والباقی عند التلاقی۔

دعا گو دعاؤں کا متمنی

احقر

زوار حسین عفی عنہ

۱۵ - ۷ - ۶۵۲

آپ کے بھائی صاحب کے حج کا اجازت نامہ تا حال موصول نہیں ہوا جب بھی

آیا آپ کے پاس ارسال کر دیا جائے گا۔ مطمئن رہیں۔

ذوالفقار حسین سلمہ کو تاکید کر دی ہے۔

فقط احقر

زوار حسین عفی عنہ

حامداً ومصلياً

مرسلہ احقر زوار حسین عقی عنہ

از خیر پور ٹا میوالی ریاست کھا ولپور

۶۵۲ - ۸ - ۲۵

بخدمت جناب مکرمی ڈاکٹر صاحب زاد شرفکم

بعد از السلام علیکم ورحمۃ اللہ وبرکاتہ

گرامی نامہ چند روز ہوئے موصول ہو کر کاشف احوال ہوا۔

جو اباً عرض ہے کہ اس عاجز کی اہلیہ اب بفضلہ تعالیٰ بخیریت ہے اور جمیع متعلقین

بخیر و عافیت ہیں اور جملہ احوال حمد کے لائق ہیں۔ امید ہے آنجناب بھی بمعہ متعلقین بخیر و عافیت ہوں گے۔

آپ کے ماموں صاحب کے متعلق معلوم ہو کر تشویش ہوئی دعا کی گئی ہے کہ اللہ پاک

بہتری فرمادے آمین۔ برخوردار فضل الرحمن سلمہا و کنیز فاطمہ و ذوالفقار حسین سلمہا و سب

عزیزان سلام مسنون عرض کرتے ہیں۔

اندرون خانہ سلام مسنون، بچوں کو دعا و سلام قبول فرمائیے۔

فقط والسلام

جملہ احباب کی خدمت میں بھی

دعا گو دعا کا طالب

سلام مسنون ہووے۔

احقر

زوار حسین عقی عنہ

عادل و مصلیٰ

مرسلہ احقر زوار حسین عفی عنہ - از نیر پور ٹا میوالی برابست بھاولپور - ۳۰ - ۹ - ۲۵۲

بخدمت مکرمی جناب ڈاکٹر صاحب زاد غنائیکم

بعد از السلام علیکم ورحمۃ اللہ وبرکاتہ

گرامی نامہ شرف صدر لا کر کاشف احوال ہوا۔ قبلہ ماموں صاحب کے انتقال پر ملال کی خبر پڑھ کر

از حدیج ہووا اللہ پاک مرحوم و مغفور کو اپنے جوار رحمت میں جگہ دیوے اور ان کی قبر کو نور سے

بھر دے اور جنت میں ٹھکانا بنا دے۔ آمین نگر پس ماندگان کو صبر جمیل کی توفیق مرحمت فرماوے۔ آمین

احوال باطنی کے متعلق معلوم و مفہوم ہو کر مسرت ہوئی اللہ پاک مزید بیش از بیش ترقی مرحمت فرماوے

آمین۔ اشغال بدستور کرتے رہیں، انشاء اللہ العزیز مزید ترقی ہوگی۔

عمدۃ الفقہ کے بارے میں جو اجاب کی رائے طے پائی ہے مناسب ہے۔ یہ عاجز کتابت کے لیے

وقت نکالنا رہتا ہے لیکن بیرونی مصروفیات زیادہ مانع رہتی ہیں۔ دعا فرماتے رہیں کہ اللہ پاک

جلد از جلد تکمیل کی توفیق مرحمت فرماوے۔ آمین۔

دیگر احوال بقرۃ اللہ تعالیٰ احمد کے لائق ہیں اور سب طرح سے خیریت ہے۔ منجانب ذوالفقار حسین

فضل الرحمن دکنیز فاطمہ و محمد عاصم وغیرہ سلام مسنون۔ آپ کے اندرون خانہ سب کو سلام مسنون۔ حبلہ

اجباب کو سلام مسنون۔ فقط دعاگو دعا کا طالب۔ احقر۔ زوار حسین عفی عنہ

حکیم اعجاز محمد خان صاحب کے صاحبزادے کے لیے بھی یہ عاجز دعائے صحت کرتا رہتا

ہے اللہ پاک منظور فرماوے۔ ان کی خدمت میں سلام مسنون لکھ دینا نیز سیٹھ عبدالغفار کو

بھی اس عاجز کا سلام مسنون تحریر فرمادیں۔ فقط والسلام

احقر

زوار حسین عفی عنہ

حادثاً ومصلياً

مرسلہ احقر زوار حسین عفی عنہ

از خیر پور ٹا میوالی ریاست بھادلوپور۔ - ۱ - ۱۱ - ۶۵۲
بخدمت مکرمی جناب ڈاکٹر غلام مصطفیٰ خان صاحب زاد عنایتکم
بعد از السلام علیکم ورحمۃ اللہ وبرکاتہ

آپ کے جملہ مکتوبات موصول ہو کر کاشف حالات ہوتے رہے آپ کے باطنی احوال کی
ترقی کا معلوم ہو کر مسرت ہوئی۔ اللہ تعالیٰ بیش از بیش ترقی مرحمت
فرمائے۔ آمین۔

حافظ حمید علی صاحب کو ان کی تحریر کے مطابق سلسلہ عالیہ نقشبندیہ میں داخل
کر لیا گیا ہے آپ کو اطلاع دے دیوں اور جو صاحبان بھی داخل سلسلہ ہونا چاہیں
داخل فرمائیں اور دعا وغیرہ پڑھا کر ذکر کا طریقہ سکھا دیوں انشاء اللہ العزیز
اصلاح و ترقی احوال ہوگی اللہ پاک منظور و مقبول فرمانے واللہ ہے دیگر احوال انشاء
اللہ العزیز معلوم و مفہوم ہو سکیں گے۔ سیٹھ عبدالغفار صاحب سے پھر اگر
ملاقات ہو تو سلام عرض کر دیں اور کہہ دیں کہ ان کے جملہ خطوط موصول ہوتے رہتے
ہیں جو اب میں یونہی سستی رہتی ہے ہندوستان کے خطوط لکھنے میں سستی رہتی ہے۔
ان کو اگلا سبق بھی بتلا دیں اور تاکید پانندی کی بھی کر دیں۔ حکیم اعجاز محمد خان صاحب کو بھی
سلام مسنون پہنچے میاں فیاض صاحب کی محنت و عافیت کی ترقی حال پڑھ کر مسرت حاصل ہوئی۔
اللہ پاک مکمل صحت و تندرستی عطا فرمائے۔ آمین۔ اگر آپ ان کو مناسب خیال فرمادیں تو دوسرا
لطیفہ روح کا سبق تلعین فرمادیں اجازت ہے۔ زیادہ والسلام۔ احقر

زوار حسین عفی عنہ

اگر ڈاکٹر صاحب وہاں تشریف نہ رکھتے ہوں تو یہ مضمون حافظ حمید علی صاحب حکیم
اعجاز محمد خان صاحب کو یہ سب کی مرضیہ کو بھی آپ ہی تجویز دیدیں۔ اجازت ہے۔

۷۸۶
حامد مصلیاً

مرسلہ احقر زوار حسین عفی عنہ

از خیر پور ٹا میوالی ریاست بھار پور

۲ $\frac{۱۲}{۶۵۲}$

مکرمی و مشفق جناب ڈاکٹر علام مصطفیٰ صاحب زاد حکیم

بعد از السلام علیکم ورحمۃ اللہ وبرکاتہ

یہ عاجز آپ کو خط لکھنے کے دوسرے تیسرے روز رحیم یار خاں سے حاصل پور چلا گیا تھا اور کئی روز کے بعد واپس آیا اور اس اثنار میں دو تین روز خیر پور بھی رہا الحمد للہ خیر پور میں سب متعلقین بخیر و عافیت تھے واپسی پر آپ کے ہر دو مکتوبات گرامی موصول ہو کر کاشف احوال ہوتے مندرجات پر آگاہی ہو کر اطمینان و مسرت حاصل ہوئی اللہ تعالیٰ آپ کی ظاہری و باطنی کیفیات میں شریعت مقدسہ کے مطابق دن و نئی رات چوگنی ترقی مرحمت فرما دے آمین۔ آپ نے جن حضرات احباب طریقت کے داخل سلسلہ ہونے کے متعلق تحریر فرمایا ہے دعا ہے کہ اللہ پاک انہیں اپنی بارگاہ قرب میں مقبولیت کا شرف عطا فرما دے اور بیش از بیش ترقی درجات۔ قرب استقامت مرحمت فرما دے آمین۔ ۱۰۔ مجدد خاں صاحب کو بھی ان کے تحریر کرنے کی بنا پر داخل سلسلہ عالیہ کر لیا گیا ہے اللہ پاک انہیں بھی مقبول و منظور فرما دے آمین۔

یہ عاجز بھی ان حضرات کو براہ راست خط لکھنے کی کوشش کرے گا آپ بھی اطلاع دیدیں اور اس عاجز کا سلام مسنون بھی لکھ دیں یہ عاجز ان سب احباب کے لیے دعا گو رہتا ہے اور بھی جو احباب داخل سلسلہ ہونے کا ارادہ رکھتے ہیں وہ آپ کے ذریعے یا براہ راست اطلاع دیوں تو اس عاجز کو کوئی انکار نہیں ہے اور اللہ تعالیٰ کی ذات مقدس سے بھی مقبولیت کا امیدوار رہتا ہے۔ زیادہ کیا عرض کروں و ما تو نسق الا باللہ العظیم

حافظ حمید علی صاحب و حاجی کشف الدجی خاں صاحب، شیخ رحیم صاحب، امجد خاں صاحب و دیگر جملہ احباب کو نام بنام سلام مسنون تحریر فرمادیں اور حکیم اعجاز محمد خاں صاحب کو بعد سلام مسنون لکھ دیں کہ تیسرے سبق (یعنی اگلا سبق) کی اجازت ہے اسے کیا کریں مقام اس کا بائیں پستان سے دو انگشت وسط سینہ کی طرف ہے نام اس کا لطیفہ ستر ہے عمدۃ السلوک میں مفصل کیفیت درج ہے۔ سابقہ لطائف کی طرح یہاں پر بھی ذکر کا خیال کریں اور تسبیح کے ساتھ اور بغیر تسبیح کے یعنی محض مراقبہ میں اس پر بھی خیال جمائیں اور فیضان اخذ کریں انشاء اللہ العزیز بہتری ہوگی۔ عبدالغفار صاحب کا سر منہ شریف کا نوشتہ مکتوب گرامی موصول ہو کر کاشف احوال ہوا دعا ہے کہ اللہ پاک ان کے شوق کو برقرار رکھے اور بیش از بیش ترقی و استقامت مرحمت فرمادے۔ بڑے خوش نصیب ہیں کہ حضرت مجدد صاحب کے روضہ مبارک کی حاضری سے مشرف ہوئے اللہ تعالیٰ مقبول فرمادے آمین۔ اس عاجز کی طرف سے دعا و سلام تحریر کر دیں۔ آپ جس وقت خیر پور تشریف لادیں آپ کا گھر ہے مگر اتنا کریں کہ اس عاجز کو پیشتر مطلع فرمائیں تاکہ یہ عاجز اس موقع پر خیر پور میں موجود رہے۔ جملہ خط و کتابت خیر پور ہما کے پتے سے کیا کریں کیوں کہ اس طرح ڈاک ضائع نہیں ہوتی اور احوال طریقت بیگانگان نہ پڑھیں گے۔ جب یہ عاجز خیر پور جاتا ہے تو احباب کے جملہ خطوط موصول ہو جاتے ہیں اور یہ عاجز حسب فرصت و موقع جواب لکھ دیتا ہے۔ اس طرح اگرچہ جواب میں غیر معمولی تاخیر تو ہو جاتی ہے لیکن خطوط ضائع ہونے اور غیر متعلق لوگوں کے ہاتھ میں جانے سے محفوظ رہتے ہیں یہ مضمون سب احباب کے لیے واحد ہے۔ البتہ اگر کبھی کوئی خاص امر باعث تعجیل ہو تو رحیم یار کے پتے پر مختصراً تحریر فرمادیا کریں۔ تمام احباب طریقت کو نام بنام سلام مسنون دعا جب قبول ہووے۔

منجانب عزیزان ذوالفقار حسین و فضل الرحمن و کینز فاطمہ و محمد اسلم و بھائی صاحب حاجی لطیف حسین صاحب وغیرہ کو سلام مسنون۔ یہ عاجز آپ کے لیے بہت بہت دعا گو ہے۔ زیادہ

کیا عرض کروں۔ دعا گو دعا کا طالب احقر

زقار حسین عینی عنہ

مرسلہ احقر زدار حسین عفی عنہ از خیر پور ریاست بھادلوپور ۱۵۳

بخدمت مکرمی جناب ڈاکٹر صاحب زاد عنایتکم

بعد از السلام علیکم ورحمۃ اللہ وبرکاتہ

گرامی نامہ موصول ہو کر کاشف احوال ہوا۔ ملاں جی تو واپس بھی آگئے اور آپ

ان کو دو ایام نہیں دے سکے۔ اب ادویات آنے کی ایک صورت یہ ہو سکتی ہے کہ عنقریب

عزیزی عبداللطیف خان کراچی سے ادھر آنے والے ہیں اگر وہ ابھی روانہ نہ ہوئے ہوں تو آپ

ادویات مطلوبہ ان کو دیدیں اور احتیاط سے لانے کی تاکید کر دیں کیوں کہ عرقیات ایسی چیز ہے

کہ جو ڈاک پارسل وغیرہ میں ٹوٹنے کا خطرہ ہے اس لیے ان کے ہاتھ منگولنے کی ضرورت ہے۔ اگر

سیدھے خیر پور آئے تو بھی اور اگر وہ سیدھے فورٹ عباس گئے تو اسٹیشن پر کسی واقف آدمی

کو دے سکتے ہیں اور ذوالفقار حسین کی دکان پر بھجوانے کی تاکید وہ اس آدمی کو کر سکتے ہیں

یہ اس لیے لکھ دیا کہ شاید وہ یہ کہیں کہ مجھے خیر پور نہیں اترنا ہے۔ بہر حال ان کے ہاتھ روانہ کرنی

کوشش کریں اگر نہ ہو سکے تو پھر فرید کوئی صورت بعد میں لکھوں گا۔

کتاب مفتاح الصرف و مفتاح النحو نہ مل سکے تو مفاہقہ نہیں۔ زیادہ تردد نہ فرمادیں۔ دیگر

احوال بفضلہ تعالیٰ حمد کے لائق ہیں۔ اور گھر میں جو نزلہ زکام رکھنے سے درد شقیقہ کی شدت ہو گئی تھی

اب پہلے سے کافی آرام ہے مگر قدرے درد ہر وقت کنبی وغیرہ میں رہتا ہے اور کسی کسی وقت

کبھی صبح کو کبھی شام کو زیادہ ہو جاتا ہے۔ امید ہے وہ بھی رفع ہو جائے گا۔ درد شقیقہ کی قسم کا

ہے۔ ڈاکٹر صاحب کی دی ہوئی ادویات بھی ان کو دیدیں۔ جملہ اعزہ و اجاب متعلقین کو سلام مستون

امید ہے حکیم صاحب روانہ ہو گئے ہوں گے، اللہ پاک بخیر و عافیت پہنچائے اور قانز المرام فرمادے آمین۔

سو فی صاحب حاجی صاحب وغیرہ سب اجاب ادران کے متعلقین کو سلام مستون، عبداللطیف

کالونی ہی میں رہتا ہے غالباً اس کا مکان آپ نے دیکھا ہوا ہے۔ فقط والسلام

احقر۔ زدار حسین عفی عنہ

حامداً ومصلياً

مرسلہ احقر ذوالحسین عفی عنہ۔ از خیر پور ٹامیوالی ریاست بھالپور
 بخدمت مکرمی جناب ڈاکٹر صاحب زاد عنایتکم۔ بعد از السلام علیکم ورحمۃ اللہ وبرکاتہ
 یہ عاجز آپ کے تشریف لے جانے کے بعد سے رحیم یار خان میں ہی رہا ہے اور
 دو تین روز ہوتے واپس خیر پور پہنچا ہوں تو اجاب کے جملہ مکتوبات موصول ہوئے،
 اب آہستہ آہستہ آپ صاحبان کے خطوط کے جوابات ارسال کروں گا۔ اور دو تین روز کے بعد
 واپس رحیم یار خان چلا جاؤں گا۔ یہ جملہ جوابات یہ عاجز باہر ہی سے دیتا رہتا ہے
 اور پیڈنگ پر از خیر پور لکھا ہے تاکہ تمام جوابات خیر پور ہی بھیجے جائیں۔ اس لیے جوابات
 کی تاخیر سے پریشان نہ ہوا کریں۔ سیونی والے حضرات کو بھی انشاء اللہ العزیزاً سہولت
 میں ہی عریفیہ لکھ رہا ہوں آپ بھی انہیں اپنے طور پر لکھ کر مٹھن کر دیا کریں اور حافظ
 حمید علی صاحب و حاجی کشف الدجی صاحب اور حکیم اعجاز محمد خان صاحب کو لکھے
 سبق کی اجازت ہے۔ آپ بھی ان کو تحریر کر دیں۔ اور حاجی صاحب کے چھوٹے
 بھائی محمد کشف الوری خان صاحب اور عبدالمجید صاحب پنشنر ریونیونسپیکٹر کو آپ کی
 تحریر کے مطابق داخلہ سلسلہ عالیہ کیا جاتا ہے اللہ پاک منظور و مقبول فرما دے
 آپ بھی ان کو اطلاع دے دیں دیگر حاجی صاحب کے قرضہ کی ادائیگی اور جملہ
 اجاب کے کاروبار کی فراخی اور ترقی باطنی کے لیے یہ عاجز دعا گو ہے۔
 اللہ پاک منظور و مقبول فرما دے۔ آمین۔

آپ کے بھائی صاحب کا منی آرڈر فیس حج خدا جانے کتب ماں آیا اور کب
 واپس کر دیا گیا حالانکہ ہم نے ڈاک خانہ والوں کو تقاضا کر رکھا تھا۔ خیر بہ حال
 اب آپ وہیں وصول کر لیجیے۔ تعویذات کی آپ کو بالعموم اجازت ہے جسے چاہیں
 دیدیا کریں اللہ پاک برکت و نفع دے گا۔ دیگر احوال تسلی بخش ہیں اور ہر طرح سے
 خیر ہے۔ آپ کی اہلیہ صاحبہ و جملہ عزیزان و متعلقین و اجاب کو سلام مسنون

فی الحال

آئندہ کسی پی جانے کا کوئی ارادہ تمہیں بنتا آئندہ اللہ پاک کو منظور ہو الو
دیکھا جلتے گا دعائے خیر سے یاد و شاد فرماتے رہیں۔

فقط والسلام

احقر

زوار حسین عفی عنہ

مرسلہ احقر زوار حسین عفی عنہ از نیر پور ٹا میوالی ریاست بہاولپور۔

۲ - ۴ - ۶۵۳

بخدمت مکرمی جناب ڈاکٹر صاحب زاد شرفکم - بعد از السلام علیکم ورحمۃ اللہ وبرکاتہ
آپ کے مکتوبات موصول ہو کر کاشف احوال ہوئے۔ حج بیت اللہ شریف کے لیے حکومت
کی جانب سے کیا حال کوئی اعلان نہیں ہوا سنا ہے کہ بعد رمضان المبارک رک جانے والے
حاجیوں سے = ۸۰۰/ (روپے) پہلے فارم کے ساتھ داخل کرائے جائیں گے اس کا خیال رہیں
فارم اس عاجز کے پاس بھیجنے کی ضرورت نہیں ہے یہ عاجز خود اس موقع پر کراچی حاضر
خدمت ہوگا انشاء اللہ العزیز یہاں سے دو ایک روز میں رحیم یار خاں جاؤں گا اور پھر وہاں
سے ایک دو روز بعد کراچی حاضر ہوں گا اور اس وقت پھر مزید اطلاع عرض کروں گا اگر کسی وجہ
سے رکاوٹ یا تاخیر ہوتی معلوم ہوتی تو کوائف معہ فوٹوز ارسال خدمت کر دوں گا آپ خود سمجھ کر کے
داخل کر دیں۔ دیگر احوال آنکہ عمدۃ السلوک حصہ اول بھی کراچی آتے ہوئے ہمراہ لاؤں گا پھر آپ وہ
سیونی بھیج دیں۔ جن خواتین کے لیے آپ نے داخل ہونے کی خواہش لکھی ہے اللہ پاک ان کے ارادہ میں
برکت و قبولیت عطا فرماوے آمین۔ آپ ان کو نام بنام اطلاع دیدیں اللہ پاک منظور و مقبول کرنے
والا ہے۔ آپ کے احوال باطنی پڑھ کر اطمینان ہوا اللہ پاک مزید ترقی باطنی مرحمت فرماوے آمین۔
کراچی یونیورسٹی کی ملازمت کیلئے دعا کی گئی ہے اللہ پاک بہتر صورت فرماوے آمین۔ مزید احوال انشاء اللہ بوقت
ملاقات معلوم و مفہوم ہو سکیں گے۔ جملہ احباب و حال پرسان کو سلام مسنون، اندرون خانہ سب کو سلام مسنون
بچوں کو دعا پیا ر فقط والسلام۔ احقر زوار حسین عفی عنہ

سیونی کے حضرات کے خطوط اس عاجز کو بھی موصول ہوتے رہتے ہیں آپ اس عاجز کی طرف
سے بھی سلام مسنون اور دعائے خیر تحریر فرماتے رہا کریں۔ ان کے متعلق باقی باتیں انشاء اللہ بوقت

ملاقات کی جائیں گی۔ فقط والسلام

احقر زوار

حامدٌ وصلياً

مرسلہ امیر زدار حسین عفی عنہ

از رحیم یار خاں ریاست بھاولپور ۹/۵/۳۳

خدمت مکرمی جناب ڈاکٹر غلام مصطفیٰ خاں صاحب زاد اللہ تعالیٰ حکیم

بعد از السلام علیکم در حمد اللہ و برکاتہ

پرسوں یہ عاجز رحیم یار خاں پنہا تو جناب کا گرامی نامہ موصول ہو کر کاشف احوال
 ہو ا پڑھ کر اطمینان ہوا۔ ارادہ تو یہی کر کے آیا تھا کہ ایک روز رحیم یار خاں رہ کر
 دو سہ روز کراچی روانہ ہو جاؤں گا لیکن یہاں آ کر معلوم ہوا کہ کارخانہ کی مرمت
 کی رقم محکمہ کسٹوڈین سے حاصل کرنے کے لیے کاغذات تیار کرنے اور بھجوانے میں جن پر
 اس عاجز کے دستخط ہونے اور ان کی تیاری کے وقت اور دفتری کارروائی میں میری
 موجودگی ضروری ہے اس لیے پہلے تو یہی ارادہ کیا تھا کہ دو ایک روز کراچی رہ کر
 جلدی واپس آ کر یہ کام انجام دوں گا پھر یہی مناسب معلوم ہوا کہ یہ کام کر کے پھر
 کراچی جاؤں تاکہ زیادہ نہیں تو چھ سات روز تو آپ حضرات کی خدمت میں حاضر
 رہنے کا موقع مل سکے۔ معہذا حج بکنگ آفس کی جانب سے اعلان میں غیر معمولی تاخیر
 کی اطلاع نے اس عاجز کے کراچی آنے کے ارادے میں وجہ تاخیر کو تقویت دیدی اس لیے
 اس عاجز کا آٹانہی الحال التوا میں پڑ گیا ہے اطلاعاً عرض ہے حسب تحریر چھ کاپیاں میرے
 اپنے فوٹو کی اور تین کاپیاں حافظ عبدالوحید خاں کے فوٹو کی احتیاطاً ہر شے
 لہذا ارسال خدمت ہیں کہ اگر اس عاجز کی حاضری میں مزید تاخیر ہو جائے اور بروقت
 نہ پہنچ سکوں تو آپ خود ہی فارموں کی خانہ پری کر کے داخل کر دیں اور داخلہ کی رقم

کا بھی وہیں اجاب میں کسی سے بندوبست کر لیں یہ عاجز آتے وقت ہمراہ لائینگا اور ادا کر دے گا۔ میرے تین فوٹو سچ کے فارم کے ساتھ لگ جائیں گے اور تین فوٹو انڈیا کے پاسپورٹ کے لیے ہیں جیسا آپ نے تحریر فرمایا تھا، انڈیا کے پاسپورٹ کی درخواست بھی آپ ابھی سے دیدیں مگر پاسپورٹ ایسا ہو کہ جس سے دہلی، سہارنپور دیوبند، سرہند شریف، پانی پت وغیرہ مقامات پر بھی جاسکیں۔ یہ تو آپ کو معلوم ہو گا کہ وہ کس قسم کا ہو گا اور اس کی درخواست کا سمون کیا ہو گا۔ یا پھر فی الحال انتظار کریں جب یہ عاجز کراچی آئے گا تو آٹے سے سائے تمام معلومات حاصل کر کے درخواست لکھ لیں گے جیسا مناسب سمجھیں کر لیں۔

میرے نام کا کوئی ایک دو خط شاید ماسٹر محمد احمد صاحب کے پتے پر آئے انھیں کھول کر پڑھ لیں اور اگر ان میں کسی اور نام کا بھی سچ کے لیے فارم داخل کرنے کا ذکر ہو تو وہ بھی داخل فرمادیں۔ غالباً ایک شخص محمد اسماعیل ولد منظر خاں عمر ۲۵ سال (تقریباً) کا ہو گا اور دوسرا ملا فضل الرحمن کی طرف سے ذوالفقار حسین کا لکھا ہوا ہو گا جو کہ محمد ابراہیم کے نام کا ہو گا اور کوائف انھوں نے خود لکھ کر بھیجے ہوں گے اور فوٹو بھی ساتھ ہی وہ بھیجیں گے یا اپنے ارادہ کا صحیح پتہ دیں گے چوں کہ میں انھیں یہی کہہ کر آیا تھا کہ اپنی صحیح معلومات سے کراچی پتہ دیں اس لیے آپ کو لکھ دیا ہے کیوں کہ میرے آنے میں تاخیر ہو رہی ہے اس لیے ان کے خطوط آپ صاحبان پڑھ لیں۔ ہمارے کوائف یہ ہیں :-

(۱) زوار حسین ولد احمد حسین عمر ۴۱ سال نشان ناک کے اوپر آنکھ کے کونے

کے نزدیک زخم کا نشان ہے۔

(۲) کبری بیگم زوجہ زوار حسین عمر ۲۲ سال

(۳) عبدالوحید خاں ولد عبدالحمید خاں عمر ۳۲ سال۔ نشان مجھے معلوم نہیں

خط و کتابت کے پتے اور رہائش کے پتے کی جگہ اپنی یا ماسٹر محمد احمد

صاحب کی معرفت کراچی ہی پتہ لکھیں تاکہ کراچی کے ڈور میں نہیں جگے ملے اور سفر میں آپ کے

ساتھ ہمراہیت رہے۔ کیوں کہ جہاں کی رہائش دکھائیں گے وہیں کے کوڑے میں جگہ ملے گی۔ باقی آپ خود ہی فارم کی خانہ پرسی بدلیت کے مطابق سمجھ کر کر لیں گے۔ جس وقت اعلان یا جدید معلومات حاصل ہوں رحیم یار خاں ہی کے پتے پر مطلع فرماویں۔

اگر ہندوستان کے پاسپورٹ پر چھ تصویریں لگتی ہوں تو یہ چھ تصویریں اس کے لیے رکھ لیں اور حج کے فارم کے لیے وہیں کسی واقف کار مجسٹریٹ درجہ اول وغیرہ سے سرٹیفکیٹ لینے کی کوشش فرماویں یا دقت پیش آوے تو انہی فولڈز کے ذریعہ سے مزید کامیاں کھولیں۔ لیکن یہ فولڈ اس مقصد کے علاوہ جس کی شرع شریف نے ضرورت شرعی کے تحت اجازت دی ہے کسی اور مقصد کے لیے ہرگز اس عاجز کی اجازت نہیں ہے۔ آپ تو خود ہی اس بات کو خوب جانتے ہیں یہ صرف اس لیے لکھ دیا کہ کوئی اور آدمی اس کی نقل حاصل کر کے ناجائز طور پر اپنے پاس نہ رکھے۔ یا ایسا کریں کہ حج کے فارم کے ساتھ ان میں سے لگا دیں اور انڈیا پاسپورٹ کے لیے مزید جس قدر درکار ہوں مجھے پتہ دیویں تاکہ اسی فولڈ کو افر سے اسی انگلیٹو کے ذریعہ اتر دیا کر بھجوا دی جائیں۔

اعلان ہوتے ہی اپنی طرف سے فارم و ردت پر داخل کرنے کی کوشش فرماویں اور سستی نہ فرماویں آئینہ جو کچھ اللہ پاک کو منظور ہوگا ہو جائے گا جس وقت اس عاجز کو ادھر سے فرصت ہوتی فوراً کراچی حاضر ہوں گا اور کوشش کروں گا کہ بر وقت اطلاع آپ کو بھیج سکوں جبکہ کو سلام سنون بیونی والے حضرات اور سید عبدالغفار صاحب کو بھی اپنے خطوط میں اس عاجز کا سلام سنون تحریر فرما دیں یہ عاجز سب حضرات کے لیے ہمہ وقت دعا گو اور طالب خیر و برکت ہے اللہ منظور و مقبول فرمائے آمین آپ کے اندرون خانہ سب کو سلام سنون بچوں کو دعا پتیار۔ اللہ پاک آپ کو دن دہنی رات چوگنی تزیی ظاہری و باطنی مرحمت فرمادے آمین۔

اجاب کے خطوط کے جوابات اسی کیسے پر نہ دے سکا کہ فی الفور کراچی آنے کا ارادہ تھا۔ اب جبکہ آنے میں دیر ہے جوابات انشاء اللہ جلد ہی ارسال کرنے کی کوشش کروں گا۔

رقم شاید فی فارم ۸۰۰/- سو روپے فارم کے ساتھ ہی داخل کرنا پڑے اس کا خیال فرماویں اور پہلے سے بند و بست رکھیں تاکہ بر وقت ردت نہ ہو دے۔ اور نیاز صاحب سے معلومات حاصل کرتے رہیں۔

فقط والسلام۔ احقر۔ زودار حسین عفی عنہ

مرسلہ احقر زوار حسین عفی عنہ

از رحیم یار خاں $\frac{۲}{۶۵۳}$ ۱۸

بخدمت مکر می جناب ڈاکٹر صاحب زاد الطائفکم

لعداز السلام علیکم ورحمۃ اللہ وبرکاتہ

آج ابھی ملاں محمد اسماعیل صاحب کا خط ملا کہ وہ اپنا فارم درخواست حج براہ راست
معہ رقم بذریعہ منی آرڈر و نوٹوز حج بکنگ آفسر صاحب کراچی کو بذریعہ رجسٹری کر چکے ہیں اس لیے اطلاع عرض
ہے کہ اگر آپ نے ابھی تک ان کا فارم نہ بھیجا ہو تو اب ارسال نہ فرمادیں اور اگر بھیجا ہو تو اسے واپس
لینے کی کوشش فرمادیں یا جو اس صورت میں قاعدہ ہو اس پر عملدہ آند کیا جاوے یعنی منسوخی درخواست
ثانی کی درخواست دی جائے اور بعد منسوخی رقم کے ریفرنڈ کی درخواست دینی پڑے گی وغیرہ حج
دفتر سے معلوم کر سکتے ہیں۔ ان کا خط بھی ہر شتہ ہذا ارسال خدمت ہے تاکہ صحیح حالات آپ سمجھ
سکیں۔ دیگر آنکہ اس عاجز نے احباب کے خطوط میں $\frac{۱}{۱۸}$ یا $\frac{۱۹}{۱۸}$ تک کراچی پہنچنے کے لیے لکھا تھا
لیکن ابھی یہاں سے فرصت نہیں ملی اس لیے ابھی شاید اور دو تین روز کی تاخیر ہو جائے۔
احباب کو مطلع کر دیں۔ انشاء اللہ یہ عاجز موقع ملتے ہی ضرور حاضر ہوگا۔ اگر موقع مل سکا
تو پہلے اطلاع عرض کروں گا ورنہ پھر بلا اطلاع ہی حاضر ہو جاؤں گا۔ راستے میں ایک روز
کے لیے حیدرآباد سندھ بھی اترنا ہے۔ دیگر احوال بفضلہ تعالیٰ حمد کے لائق ہیں۔ جملہ احباب کو
سلام مسنون عرض ہو دے۔ آپ کے اندرون خانہ سب کو سلام مسنون بچوں کو دعا پاریں۔

ملاں محمد اسماعیل صاحب کی درخواست کا بھی پتہ لیتے رہنا ہے۔ اور اپنے ساتھ

ہمسفر ہونے کی سعی فرمائی ہے۔ باقی عند التلاقی

نقطہ السلام

حامد ومصلياً

مرسلہ احقر زدار حسین عفی عنہ

از خیر پور ٹھامیوالی ریاست بھاولپور

۱۶/۵/۶۵۳

بخدمت مکرمی جناب ڈاکٹر صاحب زاد شرفکم

بعد از السلام علیکم ورحمۃ اللہ وبرکاتہ

کل جناب کا گرامی نامہ شرف صدر لاکر کاشف حالات ہوا۔ اپنے دست
آدمیوں کے قریب میں نام نکل آنے کا حال معلوم ہو کر مسرت موی۔ مزید اجاب کے
نام نہ آنے پر دل کو از حد قلق ہے۔ اور یہ عاجز بہت بہت دعا گو ہے کہ اللہ پاک
ان اجاب کے نام بھی منظور و مقبول فرما کر اسباب ظاہری سے ان کے لیے منظور
و اطلاع یابی سے مشرف فرما دے آمین۔ خصوصاً صوفی محمد احمد صاحب اور ان کے
متعلقین اور ڈاکٹر گاندھی صاحب اور ان کے لواحقین کی وجہ سے بہت بہت خیال
ہے مزید کوشش جاری رکھیں امید ہے اللہ پاک ضرور آپ صاحبان کی کوشش و
تلاش پوری فرما دے آمین۔ مفصل احوال کا از حد انتظار ہے۔

دوستورات کے جو نام آپ نے تحریر فرمائے ہیں ان کے متعلق یہ نہیں لکھا
کہ ان کے سرپرست کون ہیں اور ان کے دیگر متعلقین اور محرموں کی درخواست کا
کیا رہے گا اور بغیر محرم کے وہ کیسے جاسکیں گی۔

دیگر آنکہ ڈاکٹر حبیب الرحمن صاحب کے ذریعہ سے نیاز صاحب کے پاس
کوشش کر کے اگر پہلے جہاز کی بجائے کسی اور جہاز میں جگہ مل جائے تو مناسب

رہے گا کیوں کہ اس طرح رمضان المبارک کے بعد تیاری کا موقع اچھی طرح مل جائے گا۔ ورنہ روزوں میں آنا جانا اور متعلقین سے ملنا وغیرہ امور مشکل ہو جائیں گے۔ نیز اگر ماسٹر محمد احمد صاحب اور ڈاکٹر گاندھی صاحب کے فارم منظور ہو گئے تو وہ بھی پہلے جہاز میں نہیں جاسکیں گے۔ اس لیے ابھی سے جہاز کی تبدیلی کی درخواست دے کر کوشش کی جائے تو تبدیلی ہو سکتی ہے مشورہ کر کے اس عاجز کو اطلاع دیں۔ نیز یہ بھی کہ حاجی محمد اعلیٰ صاحب و دیگر واقف لوگوں سے معلوم کر کے اطلاع دیں کہ یہ عاجز یہاں سے کیا کچھ سامان کر کے ہمراہ لاوے۔ اور کیا کچھ کراچی سے کر لیا جائے گا۔ اور کتنے دن پہلے آ کر ٹیکے وغیرہ لگوانے اور دیگر امور کی تکمیل کرنی ہوگی۔ غرض مفصل معلومات کر کے اطلاع دیں، رمضان المبارک کی وجہ سے دقت ہے ورنہ احمد پور شرقیہ جا کر حضرت چچا صاحب و مولینا مولوی محمد صادق صاحب سے مفصل معلومات حاصل کر لیتا کوشش تو کروں گا تاہم آپ بھی معلوم کر لیں۔ زیادہ کیا عرض کروں ماسٹر محمد احمد صاحب اور ڈاکٹر گاندھی صاحب سے متعلقین اور دیگر رفقا کے متعلق از حد قلق ہے اور ہر وقت دعا ہے کہ اللہ پاک انہیں اسی سال سفر حج میں اس عاجز اور دیگر احباب کے ہم سفر رفاقت کے اسباب بتایا فرما کر مسرور و سرفراز فرما دے آمین۔ جملہ احباب و متعلقین کو سلام مسنون۔

آپ کے اس جملہ سے کافی حوصلہ اور ڈھارس بندھی ہے کہ وزیر اعظم صاحب کی واپسی پر دوسرے حضرات کو بھی انشاء اللہ اجازت حاصل ہو جائے گی۔ خدا تعالیٰ جلد ہی اس خوشخبری کو ہمارے کانوں تک پہنچا کر مسرور و رالوقت فرما دے۔

آمین

نقطہ والسلام

احقر

زوار حسین عفی عنہ

مرسلہ احقر زوار حسین عفی عنہ

از خیر پور ٹا میوالی ریاست بھاو پور . ۵ - ۱۰ - ۱۹۵۳

بخدمت مکرمی جناب ڈاکٹر صاحب زاد عنایتکم

بعد از السلام علیکم ورحمۃ اللہ وبرکاتہ

امید ہے آپ صاحبان بخیر و عافیت بروقت کراچی واپس پہنچ گئے ہوں گے اور

ماسٹر صوفی محمد احمد صاحب دیوسف بھائی بھی بخیریت واپس آگئے ہوں گے۔ آپ کے

تشریف لے جانے کے دو دن بعد جناب انصاری صاحب بھی تشریف لے آئے، جس روز

اور جس گاڑی سے وہ اترے اسی روز یہ عاجز حاصل پور چلا آیا تھا اور رحیم یار خان

آنے کے لیے تیار تھا وہ پہلے خیر پور گئے وہاں سے جاہل پور آئے۔ ان کو پریشانی ہوئی

اللہ پاک اس کا اجر عظیم عطا فرمائے اور دن دوئی رات چوگنی ترقی مرحمت فرمادے۔

اور سب احباب کو بھی بیش از بیش ترقی عطا فرمادے۔ آمین۔ سب احباب وصال

پرساں کو سلام مسنون۔

اپنی خیر و عافیت سے بدستور مطلع فرماتے رہیں۔ اندرون خانہ سلام مسنون

بچوں کو دعا سلام۔ فقط والسلام۔

دعاگو۔ طالب دعا۔

احقر

زوار حسین عفی عنہ

حادثاً معلیاً

مرسلہ احقر زوار حسین عفی عنہ

معرفت حکیم محمد صدیق آرٹھتی غلہ منڈی

۱۵ $\frac{11}{۶۵۳}$

از رحیم یار خاں ریاست بھادلوپور

بخدمت مکرمی جناب ڈاکٹر صاحب زاد عنایتکم

بعد از السلام علیکم ورحمۃ اللہ وبرکاتہ

امید ہے آپ ہندوستان سے بجز عافیت تمام واپس تشریف لے آئے ہوں گے

اور ہر طرح سے بعافیت ہوں گے۔

یہ عاجز کئی روز تک یہاں رہے گا اس لیے اگر سر ہند شریف کے عرس میں شمولیت

کا پروگرام بدستور ہو تو اس عاجز کو ملنے کے لیے آپ یہاں رحیم یار خاں میں پتہ

اسی مین لین پر ہر گاڑی کے ٹھہرنے کا اسٹیشن ہے۔ حکیم محمد صدیق صاحب کی دکان

پر جو غلہ منڈی میں ہے تشریف لادیں۔ غلہ منڈی اسٹیشن سے اتر کر ستر کی طرف

جاتے ہوئے بالکل قریب ہی پہلے ایک چوراہا آئے گا اس کے دائیں طرف کو جو ٹرک

مڑتی ہے وہ غلہ منڈی کو جاتی ہے جو بہت قریب ہے یہ مشہور آدمی ہیں کسی دکاندار

سے پوچھ لیں یہ عاجز یہاں ملے گا یا عباسیہ کاسٹن فیکٹری میں ہوں گا وہاں سو دکان

والے بلا دیں گے۔ اور اگر آپ روانگی سے پہلے دن اور گاڑی کے ٹائم سے مطلع

فرماویں تو یہ عاجز اسٹیشن پر خود حاضر ہو جائے گا۔ بلکہ اگر یہاں آپ کے اترنے کا

ارادہ نہ ہو بلکہ خیر پور جانا چاہیں یا راستہ میں کہیں اور اترنا چاہیں تو یہ عاجز

بھی ہمراہ ہو جلتے گا۔ مگر بروقت پہلے سے اطلاع ہونا ضروری ہے کہ کس کس

جگہ کتنا کتنا ٹھہرنے کا پروگرام ہے۔ اگر خدا نخواستہ کسی وجہ سے نہ مل سکیں تو
حضرت کے روضہ مبارک پر پہنچیں تو اس عاجز کا بھی سلام عرض کر دیں۔ اور
وہاں دعائے خصوصی سے یادشاد فرما دیں۔

دیگر احوال بفضلہ تعالیٰ حمد کے لائق ہیں اور ہر طرح سے خیریت ہے۔ جملہ
احباب و حال پر سان و متعلقین کو سلام مسنون۔ بچوں کو دعا بیار۔

جواب کا منتظر

احقر

زوار حسین عفی عنہ

جواب بھی اسی پتے سے دیوں

مرسلہ احقر زوار حسین عفی عنہ

اذرحیم یارخاں ریاست بھاولپور

۲۳ - ۱۱ - ۶۵۳

خدمت مکرمی جناب ڈاکٹر صاحب زاد عنایتکم

بعد از السلام علیکم ورحمۃ اللہ وبرکاتہ

یہ عاجز دو تین روز ہوتے خیر پور سے رحیم یارخاں پہنچا تو جناب کا اور صوفی صاحب کا گرامی نامہ موصول ہو کر کاشف احوال ہوتے۔ اُون وکاڈلیور آئل کے متعلق عرض ہے کہ صادق ٹریڈرز و کمپریہ روڈ کے بابو ظہیر صاحب یا مقبول صاحب یا حافظ صاحب میں سے جو صاحب ملیں انھیں دے آئیں اور یہ کہیں کہ جب کبھی حکیم صاحب یا ان کا کوئی آدمی آئے یہ چیزیں ان کو دیدیں یا کسی آتے جاتے اعتباری آدمی کے ہاتھ رحیم یارخاں حکیم صاحب کے پاس وہ خود بھجوادیں وہ اس عاجز کو دے دیں گے۔

حضرت مولینا عبدالغفور صاحب کی خدمت بابرکت میں بہت دفعہ عرفیہ ارسال کرنے کا ارادہ کیا مگر تا حال توفیق رفیق حال نہ ہو سکی اب انشاء اللہ العزیز بہت جلد ہی ان کی خدمت میں عرفیہ ارسال کروں گا۔ نیز مولینا سلیم صاحب مدرسہ صولتیہ کے نام بھی عرفیہ تشکر ارسال کرنے کا ارادہ ہے۔

آپ کے باطنی احوال معلوم ہو کر اطمینان ہوا۔ فنایت کا غلبہ ہے! اللہم زد فرزد۔ آپ کو اگلے سبق کی اجازت ہے۔ عمدۃ السلوک سے طریقہ معلوم کر کے عمل کریں اور حالات پیش آمدہ سے مطلع کرتے رہیں۔ نیز اس عاجز کو اطلاع دیں کہ سبق کون سا شروع ہوا ہے انشاء اللہ العزیز مزید ترقی ہوگی۔ عاقبت بالخیر اور سعادت دارین کے حصول کے لیے یہ عاجز دعا گو رہتا ہے اللہ پاک منظور و مقبول فرماوے اور اس عاجز کے لیے بھی آپ حضرات دعائے خاتمہ بالخیر وغیرہ فرماتے رہا کریں۔ سیونی کے لیے انشاء اللہ العزیز پروگرام بنانے کی کوشش کی جائے گی اللہ تعالیٰ موفق الاحوال ہے۔

آپ کی اہلیہ کی علالت طبع کے احوال سے تشویش ہے اللہ پاک انہیں شفا سے کاملہ
عاجلہ مرحمت فرماوے۔ آمین۔

دصوفی صاحب وغیرہم کاغذ کے متعلق جو حالات کا تقاضا ہے
کا مشورہ ہو کر لیا جائے۔ یہ عاجز مزید اجزاء انشاء اللہ العزیز بشرط زندگی شروع موسم گرما
میں لکھ سکے گا، سردیوں میں نظر ثانی اور مکرر لکھنے کی کوشش کروں گا تاکہ کتابت کے وقت
دقت نہ ہو۔ جو کاپیاں لکھی رکھی ہیں وہ البتہ پڑھنے اور غلطیاں نکالنے کے لیے ارسال خدمت
کردی جائیں گی۔

حاجی محمد اعلیٰ صاحب کی علالت کا حال معلوم ہوا دعا ہے کہ اللہ پاک صحت کاملہ عاجلہ
مرحمت فرماوے ملیں تو سلام مسنون کیجیے گا۔

مکرر عرض ہے کہ اون فیروزی دڈارک براؤن و کاڈلیور آئل کی شیشی صوفی صاحب
سے لیکر صادق ٹریڈرز کے ہاں پہنچا دیں جب بھی کوئی یہاں سے جائے لگایا وہاں سے آئیگا
وہ یہاں بھجوا دیں گے۔

اندرون خانہ سلام مسنون۔ جملہ احباب و حال پرسان کو سلام مسنون۔ بچوں کو دعا
پیار۔ فقط والسلام۔

احقر

زدار حسین عفی عنہ

مرسلہ احقر زوار حسین عفی عنہ

از حاصل پور منڈی ۱۶ ۱۲/۵۳

بخدمت مکر می جناب ڈاکٹر صاحب زاد اللہ تعالیٰ عرفانکم

بعد از السلام علیکم ورحمۃ اللہ وبرکاتہ

آپ کا اور صدیقی صاحب و جملہ احباب کے خطوط صادر ہو کر کاشف احوال ہوتے رہتے ہیں۔ یہ عاجز آج بہت معلوم ہے اس لیے جوابات میں غیر معمولی تاخیر واقع ہو رہی ہے۔ آج رحیم یار خان جارہوں دو تین روز ہونے وہاں سے حاصل پور آیا تھا۔ اس سے پہلے بھاد پور، حاصل پور وغیرہ کا آنا جانا رہتا رہا ہے۔

آپ نے جن ایام میں دیگر احباب کے ہمراہ تشریف لانے کا حکم فرمایا ہے۔ یہ عاجز انشاء اللہ ان ایام میں خیر پور نامیوالی آپ حضرات کے استقبال و خیر مقدم کے لیے حاضر رہے گا۔ امید واثق تو یہی ہے تاہم قبل از وقت بر موقع دوبارہ صحیح اطلاع پر بھی عرض کر دی جائے گی مطمئن رہیں اور ضرور اس اطلاع پر تشریف لائیں۔ اور اگر آپ صاحبان کی طرف سے کوئی تبدیلی ہوئی تو بھی رحیم یار خان کے پتے پر مطلع فرمادیں۔

اُون بذریعہ رجسٹری پارسل پہنچ گئی تھی کا ڈیور آئل نہیں پہنچا دو دفعہ آدمی کراچی گیا مگر ابو ظہیر صاحب نے جواب دیا کہ مجھے تو کوئی نہیں دے گیا غالباً وہ کہیں رکھ کر بھول گئے ہوں گے بڑے آدمی اور کاروباری لوگ ہیں اپنی معرفت میں ایسی چیزوں کو بھول جانا ان کے لیے معمولی بات ہے بہتر ہے کہ آپ کسی وقت وہاں جا کر تحقیق کر کے واپس شیشی ان سے لے آئیں اور جب خود تشریف لائیں تو ہمراہ لیتے آئیں۔ دیگر احوال حمد کے لائق ہیں۔ یہ عاجز آپ سب صاحبان کے لیے دعا گو رہتا ہے۔ اندرون خانہ سلام مسنون، بچوں کو دعا و پیار۔ جملہ متعلقین و احباب کو سلام مسنون۔

فقط والسلام

احقر۔ زوار حسین عفی عنہ

مرسلہ احقر زوار حسین عفی عنہ

از رحیم یار خاں ۱۲/۵۳ ۲۱

بخدمت مکرمی جناب ڈاکٹر صاحب زاد عنایتکم

بعد از السلام علیکم ورحمۃ اللہ وبرکاتہ

گرامی نامہ شرف صدور لاکر کاشف احوال ہوا۔ یہ عاجز کل یا پرسوں یہاں سے
خیر پور ٹامیوالی جانے کا ارادہ رکھتا ہے اور انشاء اللہ آپ کی تحریر فرمودہ تاریخوں میں
یعنی ۲۵ تا ۲۷ دسمبر کو بھی خیر پور میں ہی رہے گا اور تو کوئی ان ایام میں اس عاجز کو کام
میں کوئی حرج واقع نہیں ہو گا۔ انشاء اللہ۔ اس لیے آپ بخوشی ان ایام میں تشریف لاسکتے
ہیں اور کوئی مضائقہ و ہرج نہیں ہے۔ جو احباب آپ کے ہمراہ تشریف لانا چاہیں خوشی
سے تشریف لائیں۔ باقی باتیں انشاء اللہ العزیز عند الملاقات ہو سکیں گی۔ آپ کے جملہ متعلقین
و حال پر سان و احباب کو سلام مسنون۔ بچوں کو دعا و سلام

فقط

احقر

زوار حسین عفی عنہ

مرسلہ احقر زوار حسین عفی عنہ

از خیر پور ٹا میوالی ریاست بھادلوپور ۱۱/۵/۵۳
بخدمت مکرمی جناب ڈاکٹر صاحب سلمکم اللہ تعالیٰ
بعد از السلام علیکم ورحمۃ اللہ وبرکاتہ

برادر م قاضی لطیف حسین صاحب آپ کے سامنے ہی بیمار ہو گئے تھے درگزر وہ تھادہ
تا حال بیمار ہیں۔ کبھی جگر کی جگہ کبھی معدہ میں کبھی گردہ میں درد ہو جاتا ہے۔ جس وقت درد
ہوتا ہے بڑی شدت سے ہوتا ہے۔ ان کی تیمار داری اور علاج معالجہ کی وجہ سے یہ عاجز
تا حال یہیں ٹھہرا ہوا ہے۔ کئی علاج تبدیل کیے مگر ابھی تک اطمینان بخش آرام نہیں ہوا۔
کل پھر حاصل پور سے دوائی لایا ہوں۔ امید ہے اللہ پاک اپنے فضل و کرم سے جلد ہی انھیں
شفائے کاملہ عاجلہ مرحمت فرمائے گا دعا فرمادیں۔

انشاء اللہ ان کی صحت کی طرف سے اطمینان ہونے پر دو تین روز تک رحیم یار خاں
جاؤں گا۔ دیگر احوال حمد کے لائق ہیں۔

دعاے خیر فرماتے رہیں امید ہے آپ کے ہاں بفضلہ تعالیٰ ہر طرف سے خیر و عافیت
ہوگی۔ جملہ متعلقین و احباب کو سلام مسنون۔

فقط والسلام

احقر

زوار حسین عفی عنہ

مرسلہ احقر زوار حسین عفی عنہ

از رحیم یار خاں ۱۹/۵

بخدمت کمری جناب ڈاکٹر صاحب زید نسیم

بعد از السلام علیکم ورحمۃ اللہ وبرکاتہ

یہ عاجز کل شام یعنی آج رات کو رحیم یار خاں پہنچا ہے تو جناب کا گرامی نامہ
موصول ہوا۔ خیر و عافیت سے کراچی پہنچنے کا حال تو دوسرے اجاب کے خطوط
سے خیر پور میں معلوم ہو کر ہو گیا تھا۔ قاضی لطیف حسین صاحب کی طبیعت تا حال علیل رہی
اور پانچ چھ روز ہونے بہت خراب اور مایوس ہو گئی تھی پھر اللہ پاک نے فضل و کرم فرمایا
اور جلدی ہی طبیعت سنہل گئی اور اب دن بدن رو بہ صحت ہیں۔ اس روز بڑے قاضی صاحب
کو خانہ وال اطلاع دی گئی تھی وہ تشریف لے آئے تھے۔ دوسرے بھائی صاحب بھادپور
سے آگئے تھے بڑے قاضی صاحب ابھی ان کے پاس ٹھہریے گئے اس لیے یہ عاجز دو چار روز
کے لیے یہاں چلا آیا ہے کہ حالات کا جائزہ لے آؤں۔ تین چار روز بعد پھر خیر پور جا کر دو چار روز
پھر خیر پور رہوں گا۔ انشاء اللہ اس اثنا میں قاضی صاحب کی صحت انشاء اللہ العزیز بالکل اطمینان
بخش ہو جائے گی۔ پھر رحیم یار خاں آجاؤں گا۔ دعائے صحت و عافیت فرماتے رہیں۔ مقامی پرائیویٹ
ڈاکٹر کا علاج ہے جو تسلی بخش ہے۔ اب اس نے کہا کہ کوئی جزل ٹانک استعمال کرائی جائے مثلاً
مینا ڈیکس یا فیلوز سیرپ FELLOW'S SYROP فیلوز سیرپ کو وہ زیادہ ترجیح
دیتا ہے اگر آپ ڈاکٹر عبدالرحیم گاندھی صاحب کے پاس جا کر ان سے مشورہ کر کے دونوں
میں جو زیادہ موزوں ہو اس کی کم از کم دو شیشیاں یا زیادہ چار تک بذریعہ رجسٹرڈ پارسل
خیر پور ان سے کہہ کر سمجھا دیں تو مناسب ہوگا۔ وہ رقم اس عاجز کے حساب میں لکھ لیں گے
اور جب کبھی ملاقات کا موقع یا حساب فہمی ہوگی یہ عاجز ادا کر دے گا۔

اس عاجز کی اہلیہ کو بہت دن سے نزلہ و کام دکھانسی کی شدید تکلیف ہے ہوتی

تو پہلے بھی رہتی تھی جیسا کہ ڈاکٹر صاحب کو بھی ان کی طبیعت کا اندازہ ہے۔ مگر اس دفعہ ایک ماہ سے اوپر ہو گیا کہ کوئی فائدہ نہیں ہوا۔ اگر ان کے لیے بھی کوئی دوائی پیسٹ وغیرہ مناسب سمجھیں مگر ترکیب استعمال روانہ فرمادیں جو دماغی تقویت اور نزلہ، زکام کھانسی وغیرہ کے لیے مفید ہو اور جنرل ٹانک بھی ہو صرف ایک شیشی بھیجیں تاکہ بعد تجربہ فائدہ ہونے پر مزید منگائی جاسکے۔ یہ بھی اسی رجسٹرڈ پارسل میں روانہ فرمادیں جلدی ہوتے تاکہ قاضی صاحب کو رفع کمزوری کے لیے جنرل ٹانک ساتھ ساتھ شروع ہو جائے۔ دیگر احوال حمد کے لائق ہیں۔ آپ کے باطنی احوال فنائے قلبی و فنائے نفسی کی طرف رہنمائی کرتے ہیں اور محمود ہیں انکم زد فرزد اللہ تعالیٰ بیش از بیش ترقی مرحمت فرماوے آمین۔

یہ عاجز دعا گو رہتا ہے اور دعاؤں کا طالب ہے۔ جملہ احباب و حال پرسان کو سلام مسنون، اندرون خانہ سلام مسنون، بچوں کو دعا پیار۔ صوفی صاحب کو سلام مسنون اور ان کی اہلیہ صاحبہ و والد صاحب کی صحت کے متعلق مزاج پرسی فرمادیں امید ہے اب وہ بالکل صحت و عافیت سے ہوں گے۔

فقط والسلام

احقر زوار

دواؤں کا پارسل نیر پور ٹامیوالی

کے پتے پر بھجوائیں۔ فقط

مرسلہ اہقر زدار حسین عفی عنہ

از رحیم یار خاں $\frac{۳}{۶۵۲}$ ۲۸

بخدمت مکر می جناب ڈاکٹر صاحب زاد اللہ تعالیٰ

بعد از السلام علیکم ورحمۃ اللہ وبرکاتہ

گرامی نامہ موصول ہو کر کاسٹھ احوال ہوا۔ عزیز زید الفقار حسین سلمہ کی اہلیہ

کافی بیمار رہی ہے مگر اب بفضلہ تعالیٰ رو بصحت ہے علاج بدستور جاری ہے اور امید

ہے کہ اللہ پاک اپنے حبیب پاک کے طفیل آپ صاحبان کی دعاؤں کی برکت سے شفائے

کاملہ عاجلہ نصیب فرمائے گا۔ دعا فرماتے رہیں۔ اس عاجز کی اہلیہ کی صحت تو

طور پر خراب رہتی ہے کبھی بیچ میں افادہ معلوم ہوتا ہے پھر ایک دم کمزوری بڑھ جاتی ہے

اور کھانسی، نزلہ، درد سر وغیرہ کا زیادہ زور ہو جاتا ہے دوائی وغیرہ کوئی نہ کوئی ہوتی

رہتی ہے ان کے لیے بھی دعا فرماتے رہیں پریشانی کی کوئی بات نہیں ہے دیگر جمیع احوال

تسلی بخش ہیں۔ رحیم یار خاں اور بھاد پور کی آمد و رفت کا سلسلہ تاحال جاری ہے آج

رحیم یار خاں آیا ہوں کل یا پرسوں واپس خیر پور جاؤں گا۔ اپریل کے پہلے ہفتے میں ایک

دوست اپنے ہمراہ کراچی لے جانا چاہتے ہیں اور غالباً تین چار یوم قیام رہے گا۔

اگر ایسا میسر ہو تو انشاء اللہ ملاقات ہو کر خیر و عافیت و فرید احوال آمنے سامنے معلوم

و مفہوم ہو سکیں گے صحیح تاریخ و دن کا تعین فی الحال نہیں ہو سکتا تاہم آنا ہوا اور اطلاع

دینے کا موقع مل سکا تو عرضیہ ارسال خدمت کروں گا۔ انشاء اللہ العزیز۔

آج محمد اخلاق صدیقی صاحب کا مکتوب ملفوف رحیم یار خاں میں ملا جس سے آپ

صاحبان کا ارادہ سفر میری معیت نہ ہو سکنے کی وجہ ملتوسی ہونا معلوم و مفہوم ہوا، آپ

صاحبان نے کیوں ترک ارادہ کر لیا آپ ہو آتے اور آئندہ جب موقع میسر آ جاتا ہمارے

میں بھی سفر ہو جاتا۔ خیر۔ خدا کرے آئندہ یعنی بعد رمضان المبارک کسی موقع پر جلد ہی

اس ارادہ کی تکمیل کی توفیق نصیب ہووے۔ سیونی والے حضرات کو تسلی دے دیں۔
یہ عاجزان سب حضرات کے لیے دعا گو رہتا ہے۔

آپ کے احوال باطنی کی کیفیت معلوم ہو کر اطمینان ہو۔ دلائل الخیرات جس روز
ناغہ ہو جایا کرے دوسرے روز اس منزل کو بھی پڑھ لیا کریں۔ اس کے علاوہ درود
شریف کی کثرت کریں خواہ چلتے پھرتے اٹھتے لیٹتے ہی ہو غرض وضو سے ہونا بہتر و
افضل ہے اور بے وضو بھی جائز اور نہ کرنے سے بہتر ہے۔ ناپاک جگہ پر البتہ پرہیز
کریں۔

خدمت جناب صوفی صاحب و دیگر اجاب سلسلہ کو سلام مسنون، آپ کی اہلیہ
صاحبہ کو اس عاجز کا اور اہلیہ کا سلام مسنون۔ بچوں کو دعا پیار۔ بھائی صاحب اور
جملہ متعلقین کو سلام مسنون۔ فقط۔ والسلام

احقر
زوار حسین عفی عنہ

حامدٌ ومصلياً

مرسلہ احقر زدار حسین عفی عنہ — از خیر لوپڑ ٹامیوالی ریاست بھاولپور۔ ۲۴-۵۱۸
بخدمت مکرمی جناب ڈاکٹر صاحب زاد محبتکم
بعد از السلام علیکم در رحمۃ اللہ وبرکاتہ

گرامی نامہ شرف صدور ملا کر کاشف احوال ہوا۔ عزیزہ کی طبیعت کے متعلق ابھی تک پورا یقین
تھیں ہوا۔ یہاں آنے پر آپریشن کے زخم میں پیپ پڑ جانے سے مزید تکلیف ہوگئی تھی انجکشن دینے سے اب
اس کو آرام ہے کبھی کبھی ہلکا سا دھبہ پیپ کا آجاتا ہے وہ بھی انشاء اللہ دو تین روز میں ٹھیک
ہو جائے گا لیکن وہ دورہ جو کراچی میں ہوتا تھا اس کا بھی پرسوں اثر ہو گیا تھا اور کل اور
آج بھی ہلکا اثر ہے شاید *ES* کہ *MEN* کی گرمی کی وجہ سے ہو بہر حال جب تک مینس
MEN کا قاعدہ اور بغیر تکلیف کے (*Regular*) نہیں ہو جائے کوئی تسلی نہیں
ہوتی۔ البتہ اللہ پاک کی ذات سے قوی امید ہے اللہ تعالیٰ شانہ شفا کے کاملہ عاجلہ سے
مشرف فرمائے گا۔ آمین۔ دیگر احوال حمد کے لائق ہیں۔

مکان کے بارے میں جس طرح حاجی محمد اعلیٰ اور آپ حضرات کی رائے ہو کر لیا جائیگا
یہ عاجز آپ صاحبان سے زیادہ اس معاملہ کو نہیں سمجھ سکتا۔

اہلیہ صاحبہ و بچے شادی سے فارغ ہو کر چند دن ہوئے آگے ہیں سب خیریت سے
ہیں۔ سب آپ کو آپ کی اہلیہ صاحبہ و جملہ متعلقین و عزیزان کو سلام مسنون عرض کرتے
ہیں اور سب کے لیے دعا گو ہیں۔ اس عاجز کی طرف سے بھی آپ کی اہلیہ اور جملہ عزیزان
کو سلام مسنون، جملہ احباب و پرسان حال کو سلام مسنون۔ قاضی صاحب و ذوالفقار
صاحب و جملہ عزیزان کا سلام مسنون۔ فقط والسلام

احقر

زدار حسین عفی عنہ

مرسلہ احقر زوار حسین عفی عنہ

از خیر پور ٹامیوالی ریاست بھاو پور

۱۱ - ۹ - ۱۹۵۴ء

بخدمت مکرمی جناب ڈاکٹر صاحب زاد عننا شکم

بعد از السلام علیکم ورحمۃ اللہ وبرکاتہ

گرامی نامہ چند دن ہوئے صادر ہو کر کاشف احوال ہوا۔ عزیزہ کا زخم اپرین

ابھی تک ٹھیک نہیں ہوا۔ علاج مسلسل جاری ہے دعا فرماتے رہیں

ذکر و شغل کے اثرات اور باطنی کیفیات کا حال معلوم ہو کر مسرت ہوئی۔ اللہم زد فرزد

اللہ پاک بیش از بیش ترقی باطنی و درجات قرب مرحمت فرمائے۔ آمین۔

اب آپ کو اگلے سبق کی اجازت ہے عمدۃ السلوک میں ترکیب دیکھ کر شروع

کریں اور کوئی امر دریافت طلب ہو تو تحریر فرمادیں انشاء اللہ العزیز بہتری و ترقی ہوگی

آمین۔ سیونی جلنے کا ارادہ معلوم ہوا۔ اللہ تعالیٰ بخیر و عافیت لے جائے اور بخیر و

عافیت ^{و پھر} لائے۔ آمین۔ یہ عاجز اپنے متعلق ابھی تک کوئی رائے قائم نہیں کر سکا جلسہ

سالانہ کی تواریخ کے متعلق ابھی تک کچھ علم نہیں ہو سکا یہی بڑی وجہ مانع ہے کیوں کہ یہ

عاجز اس کو چھوڑنا نہیں چاہتا۔ کل یا پرسوں یہاں سے بھاو پور انشاء اللہ العزیز

جاؤں گا وہاں سے احمد پور شرقیہ بھی جانے کا ارادہ ہے وہاں صاحب زادہ صاحب سے

جلسہ کے متعلق صحیح معلومات ہو جائیں گی اس کے بعد یہ عاجز صحیح ارادہ کر سکتا ہے۔

بہر حال آپ تو اپنی تیاری کریں اگر یہ عاجز ہو سکا تو ہمراہ ہولے گا ورنہ پھر سہی

جو اللہ کو منظور ہو گا ہوتا رہے گا۔ آپ کے لیے اس بات کی اجازت ہے کہ وہاں جو

پرانے احباب سلسلہ میں ان کو ^{حسب} طرح مناسب سمجھیں آگے اسباق کی

ترقی دیں اور لطائف تازہ کر دیں اور مل جل کر مراقبہ کریں اور توجہات باطنی ان پر

ترقی و اصلاح باطنی کے لیے ڈالیں۔ اور جو نئے لوگ داخل سلسلہ ہونا چاہیں ان کو داخل سلسلہ کریں اور طریق ذکر سکھلا دیں انشاء اللہ العزیز بہتری ہوگی۔ اللہ تعالیٰ اخلص رہمائے الہی کی توفیق رفیق حال فرما دے۔ آمین۔

دیگر احوال بفضلہ تعالیٰ حمد کے لائق ہیں۔ اس عاجز کی اہلیہ و جملہ عزیزان کی طرف سے آپ کو اور آپ کے جملہ متعلقین کو بہت بہت سلام مسنون قبول ہو دے۔ زمین و مکان کے لیے جس طرح آپ صاحبان کی رائے ہے کر لیا جائے۔ اس عاجز کو منظور ہے۔

بخدمت جناب صوفی صاحب اور ان کے جملہ متعلقین و حاجی محمد اعلیٰ صاحب اور ان کے جملہ متعلقین و بشیر اللہ صاحب و ماسٹر عبدالکریم صاحب، ڈاکٹر گاندھی صاحب و ڈاکٹر حبیب الرحمن صاحب، قاضی اسحاق علی صاحب، زین الدین صاحب۔ غرض جملہ احباب سلسلہ اور ان کے جملہ متعلقین کو سلام مسنون۔ فقط والسلام

مریضہ کو کراچی کے ٹیکوں سے آدھا آرام ہو گیا تھا مگر وہ ختم ہو گئے اور ان کی ہدایت کے مطابق ان کی بھیجی ہوئی گولیاں ایرومائی سین کی استعمال کرائیں لیکن مرض بڑھتا گیا ناچار آج آدمی مزید وہی ٹیکے لانے کے لیے بھاؤ پور بھیجا ہے۔ انشاء اللہ آرام آجائے گا۔

فقط والسلام

احقر

زوار حسین عفی عنہ

مرسلہ احقر زوار حسین عفی عنہ

از خیرپور ٹا میوالی ریاست بھاو لپور ۲۲ - ۹ - ۱۹۵۴

بخدمت جناب مکرمی ڈاکٹر صاحب زاد عنایتکم

بعد از السلام علیکم ورحمۃ اللہ وبرکاتہ

گرامی نامہ شرف صدور لاکر کاشف احوال ہوا یہ عاجز احمد پور شرقیہ سے پرسوں بھاو لپور آیا تو وہاں معلوم ہوا کہ اہلیہ ذوالفقار حسین کو تکلیف زیادہ ہو گئی ہے اس لیے اسی روز خیرپور واپس آگیا اور بھاو لپور کا کام درمیان میں چھوڑ آیا۔ اب بفقہہ تعالیٰ مرفیہ کو پہلے سے آرام ہے درمیان میں تکلیف زیادہ ہو گئی تھی۔ اب چار دفعہ پیپ آتی ہے پہلے آٹھ دس دفعہ تک آتی تھی اور درجی زیادہ ہو گیا تھا۔ غالباً بھاو لپور والے ٹیکے اچھے نہیں تھے دونوں دفعہ ان کے دوران تکلیف بڑھتی رہی ہے۔ آج سے پھر کراچی والے ٹیکے جو ڈاکٹر صاحب نے بھجوائے ہیں شروع کیے ہیں۔ انشاء العزیز بہتری ہوگی دعا بدستور فرماتے رہیں۔

سفر ہندوستان کے متعلق ابھی تک طبیعت کوئی فیصلہ نہیں کر سکی۔ حضرت مولینا محمد سعید صاحب گوہانوی ہندوستان تشریف لے گئے ہیں اس لیے صاحبزادہ صاحب نے فرمایا ہے کہ جلسے کی تاریخ ان کی واپسی پر مقرر ہو کر اطلاع دی جائے گی۔ اب خدا معلوم وہ کب تک واپس آئیں اگر درمیان اکتوبر تک واپس آئے تو اخیر اکتوبر میں جلسہ ہو گا یا شروع نومبر میں۔ کیوں کہ زیادہ دیر کرنے میں سردی بڑھ جائے گی اور آنے والوں کو دقت ہوگی اور پہلے ان کی موجودگی کے بغیر مقرر کرنا مناسب نہیں۔ اس لیے جلسہ کی حاضری کی وجہ سے طبیعت کوئی فیصلہ نہیں کر سکتی۔ دوسرے رحیم یار خاں والے کام کے لیے انکم ٹیکس کی پیشیاں ابھی تک لگتی رہتی ہیں اور ان کے تقاضے آتے رہتے ہیں جس کے لیے بھاو لپور جانا آنا وغیرہ امور درپیش رہتے ہیں۔ اور خانگی بیماری وغیرہ کی مجبوری الگ مستزاد ہے اپنی خواہش تو بہت ہے آپ صاحبان کی تعمیل ارشاد ہو سکے۔ لیکن کوئی فیصلہ کن

بات عرض کرنے سے قاصر ہے اگر مناسب سمجھیں تو ویزا کے لیے اس عاجز کی درخواست بھی دیدیں کیوں کہ ویزا تین ماہ کا مل سکے گا اس لیے جب موقع ہوگا اس عرصہ میں کوشش کی جائے گی۔ اور آپ کی موجودگی کے ٹائم تک پہنچنے کا کوئی راستہ نکالا جائے گا آئندہ جو اللہ کو منظور ہو۔

آپ اپنا پہلا پروگرام دہلی، پانی پت، سرہند شریف وغیرہ کا ضرور رکھیں اور ویزا میں یہ مقامات ضرور رکھ لیں۔ شاید اللہ پاک کوئی سبب فرمادے ورنہ آپ خود تو جاسکیں گے۔ فقط

آپ کے اندرون خانہ و جملہ متعلقین کو سلام سنون۔ بچوں کو دعا پیار تمام دوست احباب اور ان کے متعلقین کو سلام سنون۔
روانگی سے قبل اس عاجز کو ضرور مطلع فرمادیں۔

فقط والسلام

احقر ذوالحسین عفی عنہ

مرسلہ احقر زوار حسین عفی عنہ

از خیر پور ٹامیوالی ریاست بھادلی پور ۱۷/۱۲/۱۷

بخدمت مکرمی جناب ڈاکٹر صاحب زاد عنایتکم

بعد از السلام علیکم ورحمۃ اللہ وبرکاتہ

گرامی نامہ شرف صدور لا کر کاشف احوال ہوا۔ آپ حضرات کی تشریف آوری کا پروگرام

معلوم ہو کر اطمینان ہوا۔ دیگر احوال انشاء اللہ آئندہ سامنے معلوم و مفہوم ہو سکیں گے۔

آپ کی اہلیہ صاحبہ مرحومہ کے متعلق خواب کا حال ہوا کوئی تشویش کی بات نہیں آپ کچھ

خیرات اور کچھ پڑھ کر ایصالِ ثواب کریں اور گاہے بگاہے ضرور ان کی قبر پر ہوا آیا کریں اور

فاتحہ خوانی کیا کریں۔ ارواح ایصالِ ثواب کی منتظر رہتی ہیں اور کسی نہ کسی صورت سے یاد

دہانی کرادی جاتی ہے۔ واللہ اعلم بالصواب۔

ڈاکٹر گاندھی صاحب سے دوائی لائیں تو ان کو یہ بھی بتادیں کہ اس ماہ میں

مہینہ MENSE کچھ دن اوپر چڑھ کر ہوئے غالباً پچھلے دنوں میں کیلیم جو کھلائی گئی

تھی اس کے اثر کی وجہ سے ہوگا اور تکلیف بھی زیادہ رہی۔ جو شاید جسم کے

DOWN WARD اور BACK WARD ہونے کی وجہ ہو۔

اطلافاً لکھ دیا ہے ویسے دوائی جنرل ٹانک اور سیکوریا کے لیے ہی ہوتی مناسب ہے۔

فقط والسلام

احقر

زوار حسین عفی عنہ

جملہ اجاب پر سان حال کو

سلام مسنون جناب حکیم اعجاز احمد

خان صاحب کو سلام مسنون

فقط والسلام

احقر

مرسلہ احقر زوار حسین عفی عنہ

(۱۹۵۴ء)

از خیر پور ٹا میوالی ریاست بھادلوپور

بخدمت جناب ڈاکٹر صاحب زاد عنایتکم

بعد از السلام علیکم ورحمۃ اللہ وبرکاتہ

جناب کے مکتوبات گرامی موصول ہو کر کاشف احوال ہوئے۔ اللہ تعالیٰ آپ کے

درجات قرب کو بیش از بیش ترقی مرحمت فرمادے آمین۔ حکیم اعجاز محمد خاں صاحب کا

مکتوب گرامی بھی موصول ہو کر کاشف احوال ہوا، ان کی خدمت میں عرض کر دیں کہ جس وقت

وہ چاہیں تشریف لادیں یہ عاجز انشاء اللہ العزیز یہیں رہے گا اور بھی جو صاحب تشریف

لا دین اجازت ہے۔ مناسب یہ ہے کہ جس روز تشریف لادیں پہلے تحریر فرمادیں تاکہ اگر

اچانک کہیں جانا پڑ گیا تو اس وقت یہ عاجز یہاں پہنچ جلتے ویسے بظاہر سردست کہیں

جانے کا ارادہ نہیں ہے۔ دیگر احوال بفضلہ تعالیٰ حمد کے لائق ہیں۔ اہلیہ ذوالفقار گلاب

پہلے سے افاقہ ہے اگرچہ کئی آرام نہیں غالباً اب لیکوریا کی شکایت ہے اور کمر اور پیرڈ

میں درد ہے جو غالباً رحم کے BACKWARD اور DOWN WORD

ہونے کی وجہ سے ہے۔ ڈاکٹر عبدالرحیم گاندھی صاحب کو آج ہی خط لکھ رہا ہوں اگر وہ

کوئی دوائی دیں تو آنے والے صاحب ہمراہ لیتے آویں نوازش ہوگی۔ نیز اون جو گذشتہ

سال کراچی سے آئی تھی سوئٹزر میں کم رہ گئی ہے اس کے رنگ کا دھاگا ارسال خدمت

یہ اٹلی کی بنی ہوئی ہے بہر حال جو بھی ملے۔ رنگ سے ضرور مل جائے۔ اس کے مطابق

ملا کر چار ادنس اون بھی ہمراہ لادیں۔

جملہ اجاب و پرساں حال کو سلام مسنون، اندرون خانہ سلام مسنون،

بچوں کو دعا پیار۔ اہلیہ صاحبہ و جملہ اہل خانہ کی طرف سے بھی سلام مسنون

مرسلہ اتقہ زدار حسین عفی عنہ

از خیر پور ٹرامی والی ریاست بہاول پور ۲۶/۶/۵۵

خدمت مکرمی و محبی جناب ڈاکٹر صاحب علی اللہ تعالیٰ مقامکم و رفع درجاتکم
بعد از التلام علیکم و رحمتہ اللہ وبرکاتہ

گرامی نامہ صادر ہو کر کاشف احوال ہوا اور ادویات مرسلہ بھی بدست عبد اللطیف
خال صاحب صحیح طور پر پہنچ گئی تھیں ^{میلین ریپن} ابھی تک شروع نہیں کرائیں کشتہ فولاد حاصل پور سے
سے منگایا ہے وہ ابھی نہیں پہنچا اس کے مل جلنے پر انشاء اللہ شروع کرادی جائیں گی اور پھر
نتیجہ سے اطلاع دی جائے گی۔ اللہ تعالیٰ آپ کو بہت بہت اجر نیک مرحمت فرمادے اور آپ کے
درجات قرب میں بیش از بیش ترقی نصیب فرمادے آمین۔

کتاب مفتاح الحرف و مفتاح النحو کے لیے اب آپ کو کوشش نہ کریں اس عاجز نے کتاب پر
لکھے ہوئے اشتہار کو دیکھ کر آپ کو لکھ دیا تھا وہ یہاں ملنی دستور ہیں علاوہ ازیں جیسی کتابیں
صرف و نحو کے متعلق اس عاجز کی خواہش ہے مذکورہ کتاب اس مقصد کو پورا کرتی معلوم نہیں
ہوتیں۔ ذرا اصل اردو میں صرف کے متعلق ایسی کوئی جامع کتاب کسی نے لکھی معلوم نہیں ہوتی
جو صرف کے ضروری اور کافی مسائل پر مشتمل اور ہر قسم کی مفصل گردان پر حاوی ہو اگرچہ
زیادہ باریکیاں اس میں نہ ہوں۔ مولوی عبدالرحمن امرتسری کی کتاب الحرف اور مشتاق احمد
چوٹھالی کی کتب بھی کوئی خاص درجہ نہیں رکھتیں تاہم جب کوئی نہ ملی تو ان میں سے جو
مناسب ہوگی دیکھائے گا یہ عاجز خود کسی وقت کہیں بڑے شہر لاہور۔ ملتان۔ کراچی وغیرہ کی
طرف آیا تو اپنے حسب منشاء خرید کر لے گا آپ اس سلسلے میں کوئی تشویش نہ فرمادیں
کوئی فوری ضرورت نہیں ہے۔

اس عاجز کی اہلیہ کو اب درد شقیقہ سے بھی کافی آرام ہے اگرچہ کئی طور پر آرام تو

نہیں تاہم پہلے سے صحت بہت کافی بہتر ہے اور دیگر عزیزان بھی بفضلِ تعالیٰ بخیر و عافیت ہیں دعائے خیر و عافیت بدستور فرماتے رہیں۔

سیونی و دیگر مقاماتِ ہند کے اجاب کے خطوط کے جوابات آپ خود ہی مفصل و مناسب حسبِ توفیق دیدیا کریں اگرچہ اس عاجز کے پاس بھی ان حضرات کے مکتوبات صدور فرماتے رہتے ہیں اور یہ عاجز بھی گاہے بگاہے جواب لکھ دیتا ہے تاہم بالترجمہ آپ ہی جواب دیا کریں اور ان کو بھی یہ بات تحریر فرمادیں کہ میری طرف سے جوابات میں کوتاہی کو خیال نہ فرمادیں یہ عاجز انشاء اللہ العزیز ان کے حقوق سے غافل نہیں ہے اور دعاؤں سے جس قابل بھی ہوں یاد کرتا رہتا ہوں اللہ پاک ان سب حضرات کو فائز المرام فرمادے سب کی دنیوی پریشانیوں کو دور فرمادے آمین۔ جناب محمود علی صاحب کے صاحبزادے صاحب کے لیے آپ تعویذات دیکر آئے تھے انہوں نے اسے فائدہ لکھا ہے مزید منگوائے ہیں آپ ہی ان کو مزید تعویذات تحریر فرما کر روانہ فرمادیں۔

آپ کی اہلیہ صاحبہ کی علالت طبع اور آپ کی طرف شکی ہونے کی بنا پر آپ کے کرائے ہوئے علاج سے گریز کرنے کا حال معلوم ہو کر افسوس ہوا۔ عورتوں کا معاملہ بڑا پیڑھا ہوتا ہے اور بلطائف الجیل ان سے نبٹنا پڑتا ہے آپ بھی نرمی سے اور کسی ڈھنگ سے ان کو سمجھا دیا کریں اور بیشتر امور میں تو لا غرضی ظاہر کرنی پڑتی ہے اور ان کی طبیعت کو آزادی دینی پڑتی ہے تاکہ دہم اور توہمات زیادہ بڑھنے پائیں۔ آپ تو خود دانا اور ماشار اللہ متعلیٰ مزاج دزم طبیعت انسان ہیں۔ عمدۃ السلوک میں کنٹھ مالا کے لیے ایک گنڈا درج ہے اگر وہ استعمال کرائیں تو مناسب ہے آپ خود تیار کر لیں اور یہ کہہ کر ان کو دیں کہ خیر پور (اس عاجز کے پاس سے آیا ہے۔ تاکہ وہ آپ کی طرف سے کوئی شک نہ کریں۔ وہ باندھیں انشاء اللہ بہتری ہوگی۔ دوا بھی وہ اپنی مرضی سے یا جس طرح بھی ہو بہر حال کرتے رہیں یہ عاجز تو دعا گو رہتا ہی ہے۔ اللہ پاک ان کی جملہ شکایات کو دور فرما کر صحت کاملہ عاجلہ مرحمت فرمادے اور آپ کے ساتھ ان کا سلوک بہتر اور خوشگوار بنا دے آمین۔

جملہ متعلقین و مستورات کی طرف سے آپ کو اور آپ کے اندر خانہ سب کو سلام مسنون۔ بچوں کو دعا پیار۔ بخدمت صوفی صاحب ڈاکٹر صاحبان ماسٹر عبدالکریم صاحب حاجی محمد اعلیٰ صاحب و جملہ احباب سب کو سلام مسنون۔

ملاں جی و دیگر احباب کی طرف سے بھی سلام مسنون۔

جناب عبدالغفار مہین صاحب نیز صوفی صاحب کے خط سے معلوم ہوا کہ عبدالغفار صاحب آپ حضرات کے مشورے سے اپنی بیوی کو لے کر ہندوستان گیا ہے اللہ پاک اس کو کامیاب و فائز المرام فرمادے آمین۔

احقر

زوار حسین عفی عنہ

حائدُ مصلیٰ

مرسلہ احم زودار حسین عفی عنہ

از خیر پور ٹا میوالی ریاست بہاولپور 55-2-13

خدمت مکرمی و محبتی جناب ڈاکٹر صاحب دام حکم و رفع درجائکم

بعد از السلام علیکم ورحمۃ اللہ وبرکاتہ

گرامی نامہ صادر ہو کر کاشف احوال ہوا تھا پڑھ کر بہت مسرت و خوشی حاصل ہوئی اللہ تعالیٰ آپ کے درجات عالیہ کو اور بھی زیادہ سے زیادہ بلند فرماوے اور اپنے اور اپنے حبیب پاک کے اور جملہ انبیاء و اولیاء و صلحا و علماء حق کے قرب سے مشرف فرما کر اس پر استقامت مرحمت فرماوے اور فناء حقیقی اور حقیقی اسلام پر تادم آخر قائم و دائم رکھ کر **وَاعْبُدْ رَبَّكَ حَتَّىٰ يَأْتِيَكَ الْيَقِينُ** ای الموت کا صحیح صحیح مصداق بناوے اور ہم سب کو بھی اس نعمت حقیقی و لازوال سے مشرف فرماوے آمین۔ حافظ صاحب مذکورہ موصوف کے مبشرات پر فرید خوشی ہوئی سلام نہ کرنے کی کوتاہی کا واقع ہونا بعض وقت ہیبت و غایت ادب کے وقت سرزد ہو جاتا ہے انشاء العزیز حضور انور صلی اللہ علیہ الصلوٰۃ والسلام کے طفیل خامیاں اور کوتاہیاں بھی دور ہو جائیں گی نیز کوتاہیوں کے سرزد ہونے میں بھی مصلحت الہی ہوتی ہے کہ انسان اپنے قصور کا اعتراف کر کے ندامت اور انکساری کے اظہار سے فرید ترقیات و انعامات الہی حاصل کرتا ہے۔ بندہ ہماں بہ کہ زلفیہ خوشی۔ عذر بدرگاہ خدا آورد۔ در نہ یہ سرزادار خداوندیش کس نہ تواند بجا آورد۔ یہ عاجز دعا گو ہے کہ اللہ پاک اپنے ان انعامات کو دائم قائم رکھے اور فرید

ترقی مرحمت فرماوے، آمین۔

حاجی صاحب کا مکتوب گرامی بھی موصول ہو چکا ہے اور قاعدہ کی طباعت کے متعلق مفصل معلوم ہو کر اطمینان ہو گیا ہے۔ امید ہے مکتوبات شریف جلدی ہی چھپ جائیں گے کام شروع ہو گیا ہوگا۔ ویسے پریس والوں کے وعدے ذرا دیر میں ہی پورے ہوتے ہیں۔

اہل سیونی وغیرہ کے خطوط اس عاجز کو بھی موصول ہوتے رہتے ہیں حکیم اعجاز محمد خاں صاحب کا مکتوب گرامی بھی بخیریت واپس پہنچنے کا موصول ہو گیا ہے اور اس عاجز نے بھی جواب لکھ دیا ہے اور دیگر اجاب کے جوابات بھی اسی میں درج کر دیے ہیں پہلے بھی حاجی صاحب کے نام سب کے جوابات لکھ دیے تھے جو پہنچ گیا ہے۔

دیگر احوال بفضلہ تعالیٰ احمد کے لائق اور اطمینان بخش ہیں۔ اہلیہ صاحبہ و عزیزہ اور جملہ اہل خانہ آپ کو اور اندرون خانہ سب کو سلام عرض کرتے ہیں۔ اور قاضی صاحب۔ ذوالفقار حسین، حافظ فضل الرحمن کینز فاطمہ محمد اسلم و جملہ اعزہ و اجاب سلام مسنون کہتے ہیں۔ ملا فضل الرحمن صاحب بھی بخیریت ہیں اور سلام کہتے ہیں۔

خدمت جناب صوفی صاحب و حاجی صاحب و جملہ اجاب سلسلہ کو نام بنام سلام مسنون۔
خدمت جناب ولایت علی صاحب و حافظ صاحب موصوف رمولینا حافظ محمد نذیر صاحب سے اگر ملاقات ہو تو سلام مسنون عرض کر دیں۔

یہ عاجز سب اجاب کی دعاؤں کا طالب رہتا ہے۔

اور سب کے لیے دعا گو ہے۔
فقط والسلام

احقر زوار حسین عفی عنہ

حامد اُمّیاً

مرسلہ احقر زوار حسین عفی عنہ

از خیر پور ٹامی والی ریاست بہاولپور 11.3.55

بخدمت مشفق و محبی جناب ڈاکٹر صاحب رفیع اللہ تعالیٰ درجاتکم و اعلیٰ مقامکم

بعد از التّلام علیکم ورحمۃ اللہ وبرکاتہ

گرامی نامہ شرف صدور لاکر کاشف احوال ہوا۔ خیر و عافیت و دیگر حالات
معلوم ہو کر اطمینان ہوا۔ یہ عاجز دعا گو ہے کہ اللہ پاک کو بمعہ جملہ متعلقین بخیر و عافیت
دائم سلامت باکرامت رکھے اور آپ کے درجات قرب میں بیش از بیش ترقی مرحمت فرما کر
استقامت نصیب فرما دے آمین۔

اسباق کی کیفیات معلوم ہو کر مسرت و اطمینان ہوا۔ اللہم زد فرزد۔ اللہ فرید ترقی
مرحمت فرما دے۔ مشارہات میں یا جہاں بھی طبیعت گم ہو جائے اور محویت غالب آجائے
تو باقی ماندہ اسباق پھر کسی دوسرے وقت کر لیا کریں غرض تمام اسباق کا اعادہ ہوتے
رہنا چاہیے۔ انشاء اللہ العزیز فرید ترقی ہوگی۔ اور نئے حقیقی حاصل ہوگی۔

حاجی محمد علی صاحب اور آپ کے مکتوب گرامی سے کراچی میں رمضان المبارک گزارنے
کا مشورہ معلوم ہوا لیکن اس پر عمل کرنا مشکل ہے کیوں کہ اس سال بر خوردار فضل الرحمن سلمہ
قرآن شریف تراویح میں سنائے گا اور یہ اس کا پہلا مصلے ہو گا جو استاد کو ہی سنانا مناسب
ہوتا ہے اس لیے اس کا سنانے کا انتظام ساوی مسجد خیر پور میں ہی اس کے استاد کے سامنے
سنانے کا بندوبست کیا ہے اس لیے ہم سب کا یہاں رہنا ہی ضروری مناسب ہے۔ آئندہ
جو اللہ کو منظور ہے۔ دعا فرمادیں کہ بصحت و عافیت اللہ پاک بر خوردار کو قرآن

شریف محراب سنانے کی توفیق و ہمت مرحمت فرما کر تکمیل کرا دے اور آئندہ بھی علم و عمل کی توفیق اور اسیر استقامت مرحمت فرما دے۔ آمین۔

سرمدہ شب چراغ جس کے متعلق آپ نے تحریر فرمایا ہے کہ خان صاحب دین محمد خاں کو درکار ہے جب بہادر پور گیا تو انشاء اللہ معلومات کر کے حاصل کروں گا اور بھر کسی ذریعہ سے بھجوانے کی کوشش کروں گا مطمئن رہیں۔

سرہند شریف کی حاضری کے متعلق بھی ابھی کچھ عرض نہیں کر سکتا۔

حاجی کشف الدجی صاحب کے بھانجے کی علالت اور ان کی پریشانی کا حال ان کے خط سے بھی معلوم ہوا تھا اور یہ عاجز برابر اس کے لیے دعا گو ہے اللہ پاک منظور فرما دے آمین۔ اللہ تعالیٰ اپنے فضل و کرم سے اس کو شفا کے کاملہ عاجلہ مرحمت فرما کر حاجی صاحب اور جملہ متعلقین کی پریشانی کو دور فرما دے آمین۔ کوئی دسیسی علاج کسی جراح وغیرہ کا بھی کرا کر دیکھ لیتے تو مناسب تھا۔ کیوں کہ بعض جراح بھی اس فن میں بڑے کامل ہوتے ہیں۔ واللہ اعلم۔ حاجی فیلقوس محمد صاحب کے حالات بھی ان کے خط سے معلوم ہوئے تھے ان کے حق میں بھی یہ عاجز دعا گو رہا ہے کہ اللہ پاک اپنے فضل و کرم سے بری فرما دیوے آمین حکیم صاحب کا مکتوب گرامی بھی صادر ہوا ہے ان کے ترک کے نقصان کا بھی بڑا فسوس ہے اللہ پاک ان کی پریشانی کو بھی دور فرما دے آمین۔ ادرود کے اہل سبزی وغیرہ کے خط بھی آئے تھے میں سب کے لیے یہ عاجز دعا گو رہتا ہوں۔ عبدلنہار صاحب کا بھی مفصل لفاظیا تھا شروع میں تو ناراضا مندی والا اور دیگر اہل شاہ وغیرہ دُج تھی مگر اخیر میں لکھا تھا کہ اب اللہ صاحبہ اجازت دیدی ہے اور ایئر فروری تک سنبھنے کی کوشش کر رہا ہے اس لیے مزید تفصیل معلوم نہیں ہو سکی۔ دعا ہے کہ اللہ پاک اس کو بھی فائز المرام واپس لا دے آمین۔

صوفی صاحب کی علالت بلع کے حال سے تشویش ہے یہ عاجز ان کی صحت و عافیت کے لیے دعا گو رہتا ہے۔ امید ہے اب ڈاکٹر سی علاج اور حکیم بھوپالی صاحب کی ادویات سے کلی فائدہ ہو گیا ہوگا۔ انہوں نے لکھا تھا کہ اب حکیم صاحب نے کنگھی بوٹی تجویز کی ہے اس عاجز نے حاصل پور حکیم صاحب سے دریافت کیا اور کتب مفردات سے اطلاع کیا تو معلوم ہوا کہ کنگھی بوٹی اس مرض کے لیے مفید نہیں ہے بلکہ مضر پڑنے کا خطرہ ہے اس لیے

آپ ان کو کہیں کہ کنگھی بوٹی استعمال نہ کریں بلکہ اس مطلب کے لیے گرٹ مار بوٹی ہوتی ہے اس کی شناخت یہ ہے کہ اس کے منہ میں چبلنے کے بعد گرٹ وغیرہ مٹھا اس کھائی جائے تو اس کی مٹھا اس معلوم نہیں ہوتی ہے اس کی ترکیب استعمال یہ ہے۔ گرٹ مار بوٹی فی خوراک ۶ ماشہ صبح و شام گھوٹ کر چھان کر پی لیا کریں۔ اگر ۶ ماشہ ہضم نہ ہو سکے تو تین تین ماشہ خوراک رکھیں۔ انشاء العزیز اس سے فائدہ ہوگا۔ اس کے علاوہ ایک نسخہ حکیم صاحب نے فرمایا ہے قیمتی ہے اس میں کشتہ سونا وغیرہ پڑتا ہے اور محض نسخہ لکھ دینے سے شاید وہ صحیح نہ بنا سکیں اور کشتہ اچھے نہ مل سکیں اس لیے اگر ضرورت محسوس کی تو اطلاع آنے میں یہیں سے تیار کر کے بھجوا یا جاسکتا ہے انہوں نے بتایا ہے کہ ۹۰ سو روپے کے قریب لگیں گے اس لیے اطلاعاً تحریر خدمت ہے کہ اگر فائدہ ہو گیا اور کوئی نہ سمجھیں تو فہما ورنہ اطلاع آنے پر یہاں سے تیار کر دیا جائے گا۔ گرٹ مار بوٹی ضرور استعمال کر لیں گرچہ حکیم بھوپالی صاحب وغیرہ کے علاج کے بعد کر لیں۔ گرٹ مار بوٹی تو وہیں پنساری کے ہاں سے مل جاتی ہوگی منہ میں چبا کر گرٹ کھا کر آزمائش کر لیں اگر مٹیٹھا نہ گیا تو صحیح ہے۔ کنگھی بوٹی کا استعمال نہ کریں۔

دیگر احوال بفضلہ تعالیٰ حمد کے لائق ہیں قاضی صاحب اور عزیزان ذوالفقارین فضل الرحمن محمد اسلم کینز فاطمہ وغیرہ سب سلام عرض کرتے ہیں۔

اہلیہ صاحبہ بھی سلام کہتی ہیں اور اندرون خانہ بھی سلام مسنون کہتی ہے جملہ

اجاب و پرسان حال کو سلام مسنون۔

یہ عاجز دو تین روز سے حاصل پور آیا ہوا ہے کل بروز ہفتہ احمد پور شرقیہ جاؤں گا۔

نقطہ والسلام

چارپانچ روز بعد واپسی ہوگی۔

احقر ذوالحسین عفی عنہ

حامد مصلیاً

مرسلہ محرزوار حسین عفی عنہ

از خیر پور ٹامی والی ریاست بھاول پور ۲/۶۵۵

بخدمت مکرمی و محبی جناب ڈاکٹر صاحب زاد حکم در رفع درجہ انکم

بعد از السلام علیکم ورحمۃ اللہ وبرکاتہ

گرامی نامہ جبل پور کے تین بھائیوں کے مکتوبات سمیت موصول ہو کر کاشف احوال ہوا آج ہی ان کو بھی داخل سلسلہ کر لینے کی اطلاع کا جواب لکھ دیا ہے اور یہ بھی لکھا ہے کہ پیش آمدہ حالات اور دریافت طلب امور کے متعلق کراچی میں ڈاکٹر صاحب (آپ کے پاس) لکھتے رہیں وہ آپ کو مفصل جواب دیتے رہیں گے اور کبھی کبھی اس عاجز کو بھی اطلاع دیتے رہیں تو یہ عاجز بھی حسب موقع جواب عرض کر دیا کریگا۔ آپ اگر مناسب سمجھیں تو اپنی طرف سے ان کو کچھ لکھ دیں ذکر کی ترکیب تو عبدالغفار صاحب نے ان کو اچھی طرح سمجھا دی ہوگی ان سے دریافت کر لیں اگر نہ سمجھائی ہو تو وہ بھی آپ مفصل ان کو لکھ دیں انشاء اللہ العزیز فائدہ و ترقی ہوگی۔ سیونی والے حضرات کے لیے بھی یہ عاجز دعا گو رہتا ہے اور حاجی کشف الدجی صاحب کے بھانجے کی صحت کے لیے بھی یہ عاجز دعا گو رہتا ہے کوئی جدید اطلاع آئے تو جب آپ اس عاجز کو خط لکھیں تو اطلاع دیں طبیعت میں بہت خیال رہتا ہے۔

یہ عاجز آپ کی مزید ترقیات کے لیے دعا گو رہتا ہے آپ نے کشف کے جو حالات تحریر فرمائے ہیں اچانک ان کا پیش آجانا تو کوئی مضائقہ نہیں رکھتا لیکن اپنی طرف سے اس میں مشغول ہونا نہیں چاہیے اور حتی الامکان ان رازوں کو پردہ اخفا میں رکھنا ہی

ضروری ہے ہاں جہاں اظہار میں اپنا یا کسی کا دینی یا دنیوی فائدہ ہو اور اللہ تعالیٰ کے انعام کا اظہار کرنے کے لیے پردہ کے الفاظ میں کہہ دینا چاہیے تاکہ کسی کو یہ خیال نہ ہو کہ اس نے کوئی کشف وغیرہ بیان کیا ہے اور نفس و شیطان کو بھی اس کا موقع نہ ملے کہ وہ کوئی شرارت کر سکیں۔ غرض اللہ پاک کی خوشنودی و رضا ہر حال میں ملحوظ اور حدود شرعیہ کا ہر صورت میں پاس کرنا چاہیے۔ واللہ اعلم۔

عزیزی عبدالغفار صاحب مہین ہندوستان سے واپسی پر اس عاجز کے پاس خیر پور ہو کر کراچی گئے ہیں ملے ہوں گے تو ذکر آیا ہوگا۔ اللہ پاک ان کو خوش و خرم رکھے اور ان کے درجات بلند فرما دے آمین۔

امید ہے اب آپ کی اہلیہ صاحبہ کی صحت اچھی ہو گئی ہوگی ان کی خدمت میں اس عاجز کا اور اہلیہ صاحبہ کا بہت بہت سلام مسنون بچوں کو دعا و پیار، جملہ متعلقین و احباب سلسلہ کو سلام مسنون۔

آئندہ جب خط لکھیں تو آخری سبق کا نام اور اس کی کیفیات تحریر فرمادیں۔ مسودہ کتاب سوانح عمری حضرت صاحب قدس سرہ کی ترتیب و تسوید مکمل ہو چکی ہے لیکن بعض جگہ بہت تنگ اور باریک لکھا گیا ہے اور کانٹ چھانٹ ہو گئی ہے اس لیے اس خیال سے کہ شاید آپ کو پڑھنے میں زیادت ہو تمام مسودہ کو دوبارہ صاف لکھنے کا خیال ہے اسی لیے تا حال روانہ نہیں کیا صاف لکھنے کے بعد ارسال خدمت ہوگا۔

امید ہے اب صوفی صاحب کی صحت کافی اچھی ہو گئی ہوگی۔ اور مزید کلی صحت بھی انشاء اللہ جلدی حاصل جائے گی۔ ان کی خدمت میں بہت بہت سلام مسنون۔

فقط والسلام

دعا گو دعا جو

احقر زوار حسین عفی عنہ

حادثاً ومصلياً

مرسلہ اتقروا حسیں عفی عنہ

ازخیر پور ٹامی والی ریاست بھادل پور $\frac{۲}{۶۵۵}$

مخدمت مکرمی و محبی جناب ڈاکٹر صاحب زید عرفانکم و دام حکم

بعد از التسلام علیکم ورحمۃ اللہ وبرکاتہ

گرامی نامہ موصول ہو کر کاشف احوال ہوا۔ اور مبشرات مندرجہ سے آگاہی ہو کر بہت زیادہ مسرت و انبساط حاصل ہوئی۔ اللہ تعالیٰ حضور انور صلی اللہ علیہ الصلوٰۃ والسلام کے اشفاق و عنایات بے غایت سے آپ کو اور ہم سب کو روز و شب دونوں جہاں میں نوازتا رہے اور شریعت مقدسہ اور سنت سینہ علی صاحبہا الصلوٰۃ والسلام پر عمل کرنے کی بیش از بیش توفیق رفیق حال فرما کر خاتمہ بالخیر اور استقامت احوال سے مشرف فرمادے۔ آمین ثم آمین۔

یہ سن کر خوشی و مسرت ہوئی کہ موسیٰ زئی شریف سے مکتوبات شریف آگئے اور پریس میں کاپیوں کی اصلاح ہو چکی ہے اور عنقریب زیور طبع سے آراستہ ہو کر ارباب ذوق و طلب تک پہنچ جائیں گے۔

بشیر اللہ صاحب کے حج کے لیے قرعہ میں نام آجانے کی اطلاع ان کے اپنے خط سے بھی موصول ہو گئی تھی بڑی خوشی ہے اللہ پاک مبارک کرے اور زیارت حرمین شریفین سے مشرف فرما کر واپس بخیر و عنایت آئیں اور حج و زیارات مبرور و مقبول ہوں۔ آمین۔ جناب حمید اللہ صاحب کا کوئی خط موصول ہونا تو اس عاجز کو یاد نہیں پڑتا شاید کہیں راستے میں گم ہو گیا ہو واللہ اعلم۔

برخوردار فضل الرحمن سلمہ نے اس سال تراویح میں بفضلہ تعالیٰ اور احباب کی دعاؤں کے صدقے میں ۲۹ ویں شب کو ختم قرآن پاک بخیر و خوبی کر لیا ہے اللہ پاک منظور و قبول فرما دے اور آئندہ مواظبت و حفاظت اور علم و عمل کی بیش از بیش توفیق رفیق حال فرما کر سعادت دارین سے مشرف فرما دے آمین۔ ۲۲ ویں روزے کو اسے بخار ہو گیا تھا دور و زشتت کا بخار رہا تیسرے روز بخار اتر گیا مگر کمزوری بہت رہی اس کے بعد چوتھے روز اللہ پاک نے صحت و قوت مرحمت فرمائی اور ۲۹ ویں کو بخیریت تکمیل ہو گئی۔ ذالک فضل من اللہ العظیم۔ اللہ تعالیٰ آپ سب احباب کو مبارک کرے اور سب کی دعائیں ہمارے شامل حال رہیں۔ آمین۔

بیس روزے کے بعد یہاں پر بھی گرمی روز بروز بڑھتی گئی تھی کہ آخری روزوں میں شدت رہی اب کل سے پھر کچھ موسم متغیر اور شب کو ابر آلود اور کچھ بوند باندی کا باعث ہو کر موسم میں کچھ ٹھنڈک ہو گئی ہے ویسے اب یہاں کا موسم شدت گرما کا ہو گیا ہے۔ واللہ اعلم۔

جناب صوفی صاحب کی صحت و عافیت کا حال معلوم ہو کر مسرت و اطمینان ہے۔ اور مزید صحت و عافیت کے لیے دعا گو ہے آمین۔ یہ عاجز آپ کی اور احباب کی ظاہری و باطنی ترقیات کے لیے دعا گو رہتا ہے۔ آمین۔ اس عاجز کی اہلیہ صاحبہ کسٹرون سے آپ کی آپ کی اہلیہ صاحبہ اور بچوں اور سب متعلقین کو سلام مسنون۔ برخوردار فضل الرحمن، کینز فاطمہ محمد اسلم و ذوالفقار حسین سلمہ سب سلام عرض کرتے ہیں اور قاضی صاحب بھی سلام عرض کرتے ہیں۔ آج عزیزہ کینز فاطمہ سلمہ کو بخار ہو گیا۔ شاید قبض وغیرہ اور موسمی اثرات ہو۔ دوائی دیدی ہے انشاء اللہ العزیز جلد آرام ہو جائیگا کوئی خیال فرمادیں دعائے خیر سب کے لیے ضرور فرماتے رہیں جناب صوفی صاحب و جملہ احباب اور سب متعلقین کو سلام مسنون۔ بیوی وغیرہ کے حضرات کو جب خط لکھیں تو اس عاجز کا سلام مسنون ضرور لکھ دیں یہ عاجز ان سب حضرات کے لیے دعا گو رہتا ہے۔ فقط

احقر ذوالحسین عفی عنہ

آمین۔ اور سب کی دعاؤں کا امیدار آپ کی اہلیہ صاحبہ کی صحت کے لیے بھی دعا گو رہتا ہوں اللہ پاک قبول فرمائے۔ آمین۔

حامداً ومصلياً

مرسلہ اختر زوار حسین عفی عنہ

از خیر پور ٹامی والی ریاست بھادلوپور ۲۸/۶/۵۵

بخدمت مکرئی و محبتی جناب ڈاکٹر دام حکیم وزاد کرامتکم

بعد از السلام علیکم ورحمۃ اللہ وبرکاتہ

گرامی نامہ صادر ہو کر کاشف احوال ہوا۔ خوابات کا حال اور ان کی تعبیر جو آپ نے لی ہے کے متعلق معلوم ہوا۔ اللہ تعالیٰ آپ کی سمجھ کو دین و دنیا میں زیادہ کرے۔ انسان کے لیے یہی مناسب ہے کہ ہر وقت اللہ تعالیٰ کی جناب میں اپنے تئیں پُر تفسیرات جانے اور توبہ و استغفار سے زبان کو تر رکھے۔ ہو سکتا ہے کہ اس عاجز کی ہی تفسیرات جو بسا اوقات عاجز سے سرزد ہوتی رہتی ہیں آپ کے ذریعہ سے دکھائی گئی ہوں پس یہ اجز بھی اپنی جملہ تفسیرات و خطایا سے بارگاہ ایزدی میں بعد قی دل توبہ و استغفار کرتا رہتا ہے۔

بندہ ہماں بہ کہ ز تفسیر خویش

عذر بدرگاہ خدا آورد

در نہ بہ سزا دار خداوندیش

کس نتواند کہ بجا آورد

او دوستوں اور بزرگوں کی دعاؤں سے بخشش و حسن خاتمہ کا اپنے اور سب

احباب و متعلقین کے لیے خداوند کریم سے مدام امید دار ہے۔ اللہم احسن عاقبتنا

فی الامور کلھا وابتدنا من خزی الدنیا و عذاب الاخرۃ۔ اللہم استرنا بسترک

الجمیل۔ بنا غفر لنا توبنا و اسرافنا فی امرنا و ثبت اقدامنا و انصرنا علی القوم

الکفرین بجاہ سید المرسلین و آلہ الطاہرین و اصحابہ المطہرین برحمتک

یا رحم الراحمین -

دیگر احوال باطنی اور سبق کے حالات معلوم ہو کر تسلی و اطمینان ہوا۔ اللہم زد فرزد۔
اللہ پاک مزید بیش از بیش ترقی باطنی مرحمت فرمادے آمین۔ آپ کو اگلے سبق یعنی
دائرہ ثالثہ کی اجازت ہے حسب ترکیب سابق اس کو بھی شروع کر دیں اور حالات پیش آمدہ
امور دریافت طلب تحریر فرماتے رہیں۔ انشاء اللہ العزیز مزید ترقی اور فنا و بقائے حقیقی کے
مزید مدارج حاصل ہوں گے۔

حاجی کشف الدجی خاں صاحب کے بھانجے صاحب کی حالت رُوبہ صحت ہونے کا حال آپ
کے خط سے اور بعد ازاں خود حاجی صاحب موصوف کے مکتوب سے مفصل معلوم ہو کر مسرت
و اطمینان ہوا۔ بہت تشویش تھی یہ عاجزان کی صحت کا ملہ کے لیے برابر دعا گو رہتا ہے اللہ پاک
منظور فرمادے آمین۔ اُن کی خدمت میں بھی عنقریب جواب ارسال کروں گا اس سے پہلے حکیم
اعجاز محمد خاں صاحب کے نام جملہ اجاب اور حاجی صاحب موصوف کے متعلق لکھ چکا ہوں امید
ہے وہ پہنچ گیا ہوگا۔ یہ عاجزان سب حضرات کی جملہ پریشانیوں سے نجات اور ترقی باطنی ظاہری
کے لیے دعا گو رہتا ہے۔ آمین۔

آپ کی اہلیہ صاحبہ کی صحت پہلے سے بہتر ہونے کے متعلق معلوم ہو کر اطمینان ہوا۔ یہ عاجزان
اُن کے لیے بھی دعا گو ہے کہ اللہ پاک اپنے فضل و کرم سے شفائے کاملہ عاجلہ مرحمت فرمادے
اور اولاد صالح سے مشرف فرمادے اور اخلاق خستہ سے متصف فرمادے آمین۔

مکتوبات حضرت شاہ احمد سعید صاحب دہلوی قدس سرہ العزیز کی طباعت کا حال معلوم
ہوا۔ دو تین جز خراب ہو جانے اور پلیٹ پر سے الفاظ اڑ جانے کا حال معلوم ہو کر تشویش
ہوئی۔ اللہ تعالیٰ اس کی تصحیح کی بہتر صورت میسر فرمادے آمین۔ پریس مین کی ذرا سی لاپرواہی
سے اس قسم کی خرابی واقع ہو جاتی ہے۔ اس لیے اصل مسودہ کا اس وقت پاس ہونا ضروری
ہوتا ہے جب تک طبع نہ ہو جائے۔ خدا کرے موسیٰ زنی سے اصل کتاب آجائے اور یہ مشکل
آسان ہو جائے آمین۔ جو صورت حاصل ہو جائے مطلع فرمائیں تاکہ اطمینان ہو جائے۔ اگر
وہاں سے اصل کتاب نہ آئے تو ایک صورت یہ ہے کہ اپنے ذہن درست کر کے چھپوادیاجائے

اور جب اصل کتاب مل جائے تو تصحیح نامہ شائع کیا جائے یا اگر زیادہ اڑ گیا ہو تو وہ دو
جز بالکل نہ چھپوائیں بلکہ ادھوری کتاب رہنے دیں اور جب آئندہ اصل کتاب مل جائے تو
دوبارہ کتابت کرا کر مکمل کیا جائے۔ بہر حال جو صورت مناسب معلوم ہو کر لیجیے دعا تو
یہی ہے کہ جلدی موسیٰ زئی شریف کراصل کتاب آجائے تاکہ ساتھ ساتھ ہی تصحیح ہو کر مکمل
ہو جائے آمین۔

یہاں پر رمضان المبارک کی پہلی تاریخ یکشنبہ ۲۴ اپریل کو ہوئی ہے اور ہفتہ
کی شام کو چاند صاف اور واضح نظر آیا ہے۔ اخبارات سے کراچی میں بھی اسی روز کا چاند
معلوم ہوا ہے بفضلہ تعالیٰ روزے بخیر و خوبی ادا ہو رہے ہیں اللہ پاک منظور و مقبول
فرمادے اور زیادہ سے زیادہ آداب و تقویٰ و پابندی شریعت کی توفیق رفیق حال
فرمادے آمین۔ برخوردار حافظ فضل الرحمن سلمہ سادی مسجد میں مصلیٰ (قرآن شریف)
سنا رہا ہے اور دن کو روزہ بھی رکھتا ہے اور بفضلہ تعالیٰ اچھا چل رہا ہے دعا فرماتے
رہیں کہ اللہ پاک تکمیل کرا دے اور ہمیشہ اس کی محافظت پر قائم رکھے اور علم و عمل کی
زیادہ سے زیادہ توفیق رفیق حال فرمادے آمین۔

سب متعلقین بخیر دعائیت ہیں اور سلام عرض کرتے ہیں۔ آپ کے اندرون خانہ اور سب
متعلقین کو بھی اس عاجز اور اہلیہ صاحبہ اور سب اعزہ کا سلام سنون و مزاج پرُسی عرض ہوگی۔
خدمت جناب صوفی محمد احمد صاحب مدظلہ سلام سنون عرض کر دیں یہ عاجزان کی صحت کا ملہ عاجلہ
کے لیے دعا گو رہتا ہے اور اب پہلے سے کافی صحت ہونے کا حال معلوم ہو کر اطمینان ہے اور مزید
صحت کاملہ کی بھی پوری پوری توقع ہے کہ اللہ پاک اپنے فضل و کرم سے جلدی ہی ان کی صحت بالکل
بحال فرمائے گا بس علاج اور پرہیز جاری رکھیں۔ بوٹی ضرور استعمال کرتے رہیں۔
انشاء اللہ بہت مفید رہے گی۔ دیگر جملہ اجاب و پرسنان حال کو بہت بہت سلام سنون۔ یہ عاجز
سب کے لیے دعا گو ہے اور سب سے دعا کا امیدوار بھی زیادہ والسلام۔

احقر زوار حسین عفی عنہ

حامدًا وصَلِّیًّا

مرسلہ اختر زدار حسین عفی عنہ

از خیر پور ٹامی والی ریاست بھاو پور

۱۱/۶/۵۵

بخدمت مکرمی و محبی جناب ڈاکٹر صاحب زاد حکیم و دام مکرم متکم

بعد از السلام علیکم ورحمۃ اللہ وبرکاتہ

آپ کا گرامی نامہ موصول ہو کر کاشف احوال ہوا۔ جناب بشیر اللہ خان صاحب

کی حج بیت اللہ شریف کی روانگی کی تواریخ نیز ڈاکٹر گاندھی صاحب کی بذریعہ ہوائی جہاز

تاریخ روانگی کا علم ہو کر مسرت حاصل ہوئی اللہ تعالیٰ ان حضرات کو فائز المرام فرما کر

بخیر و عافیت واپس لاوے اور حج و زیارات کو مبرور و مقبول فرمادے آمین۔

ہمارے حاصل پور والے حکیم صاحب (مولوی مولا بخش صاحب) بھی اس سال

حج شریف کے لیے یہاں سے (حاصل پور سے) ۱۳ جون کو بردز پیر روانہ ہو رہے

ہیں شاید بشیر اللہ خان صاحب والے جہاز میں ہی ان کا بھی بھرنہ ہو اگر ایسا ہوا تو بشیر اللہ

خان صاحب سے عرض کر دیں کہ ان کا پتہ جہاز پر نکال کر ملتے رہیں اور باقی سفر میں

بھی ملتے رہیں اور حسب توفیق ان کی خدمت اور صحبت سے مستفیض ہوتے رہیں بڑھے

اور کافی عمر کے آدمی ہیں بزرگ اور طبیبِ حاذق ہیں سلسلہ چشتیہ صابریہ میں حضرت

مولانا رشید احمد گنگوہی کے خلیفہ مولانا محمد صالح صاحب کے خاص ترین مرید ہیں اور

غالباً ان سے صاحب اجازت بھی ہیں ویسے ان کے ساتھ یہاں کا قافلہ ہے تاہم اگر

ان سے باسانی ان کی خدمت ہو سکے اور ملتے رہیں تو باعث سعادت ہے۔ واللہ

اعلم۔ ملاں فضل الرحمن کے ذریعہ سے ان سے کراچی میں پہلے سے ملاقات کر لیں

تاکہ جہاز پر ملنے میں آسانی ہو۔ وہ کراچی محمد اسمعیل صاحب (چوہدری برادرزبس سروس والے) کے ہاں قیام کریں گے۔ ان کے علاوہ اس سال محمد اسمعیل صاحب بھی حج کو جا رہے ہیں جن کا ہمارے ساتھ بھی آپ نے داخلہ بھرا تھا لیکن نمبر نہیں آیا تھا چار سال سے متواتر بے چارے محروم تھے اس سال معلوم ہوا کہ ان کا نمبر آ گیا ہے لیکن ان کا پتہ نہیں کس جہاز سے جائیں گے۔

صوفی صاحب کے مکتوبات انگلشور (انڈیا) سے موصول ہو کر کاشف حالات ہوتے رہے ہیں۔ خیریت سے ہیں اور ابراہیم صاحب کی شادی خانہ آبادی بخیر و خوبی انجام پاگئی ہے اللہ پاک مبارک کرے اور بخیر و عافیت ان سب کو واپس لادے آمین۔ زمین احمد پور شرقیہ کے متعلق یہ عاجز کیا رائے دے جب صوفی صاحب تشریف لے آئیں تو آپ صاحبان کا جس طرح مشورہ ہو جائے کر لیا جائے اگر آئیں سامنے مفصل حالات پر گفتگو ہو جاتی تو شاید کچھ مشورہ عرض کر سکتا آپ صاحبان اپنی صوابدید پر ہی عمل فرمائیں جب ارادہ ہوگا تو خرید کے متعلق جملہ کارروائی جناب صاحبزادہ کی معرفت طے ہو جائے گی اور خرید معلومات بھی انہیں سے حاصل ہو سکیں گی واللہ اعلم۔

حاجی کشف الدجی صاحب کے بھانجے صاحب کی صحت یابی اور اپنے کام پر چلے جانے کا حال معلوم ہو کر بہت مسرت و خوشی حاصل ہوئی اللہ پاک ان کی دیگر مشکلات کو حل فرمادے اور پریشانیوں کو دور فرما کر ان کے کاروبار میں برکت و ترقی مرحمت فرمادے اور ظاہری و باطنی احوال میں ترقی بخشے آمین۔ جناب حکیم اعجاز محمد خاں صاحب اور سیونی وغیرہ کے جملہ حضرات کے لیے بھی یہ عاجز بہمہ وجوہ دعا گو ہے اور حافظ محمد نواب صاحب چھپارا (سیونی) کے لیے اور جملہ احباب ہندوستان و پاکستان کے لیے دعا گو ہے اللہ پاک منظور فرما کر ان کی پریشانیوں کو دور اور مشکلات کو حل فرمادے اور کاروباری ترقی و برکت کے ساتھ روحانی ترقی سے سرفراز فرمادے آمین۔ آپ جب خط لکھیں تو اس عاجز کا بھی بہت بہت سلام مسنون اور دعا وغیرہ تحریر فرمادیں۔ آپ نے جس اردو فارسی کی آسای کا کراچی یونیورسٹی میں خالی ہونے کا تذکرہ فرمایا ہے

آپ ضرور اس کے لیے تاریخ کے اندر اندر درخواست داخل کر دیں اللہ تعالیٰ کارساز ہے اگر آپ کے لیے وہ جگہ بہتر ہوگی تو انشاء اللہ العزیز کامیابی ہوگی یہ عاجز دعا گو ہے۔
 اذکار اور اشغال باطنی اور کیفیات و اثرات کا حال معلوم ہو کر اطمینان و مسرت ہوئی اللہ تعالیٰ بیش از بیش ترقی مرحمت فرمادے آمین۔ انشاء اللہ العزیز مزید ترقی ہوگی۔ اللہ پاک استقامت اور مزید توفیق رفیق حال فرمادے۔ مکتوبات حضرت شاہ احمد سعید صاحب دہلوی قدس سرہ کے عنقریب شائع ہو جانے کا حال معلوم ہو کر مسرت ہوئی۔ سوانح عمری حضرت پیر و مرشدنا قدس سرہ (حیات السعدیہ) کے متعلق کس طرح کیا جائے۔ اجاب کا بہت سخت تقاضا جلدی طبع کرانے کا ہے۔ جناب مولینا مولوی محمد سعید صاحب گوبانوی مدظلہ العالی کا مکتوب گرامی تین چار روز ہو سے تقاضا کا وصول ہوا ہے مگر یہاں گرمی کی شدت کی وجہ سے قلمی کام کے لیے دماغ تیار نہیں ہوتا اور جب تک دوبارہ اسے صاف نہ لکھوں آپ کے بھیجنے سے گریز کرتا رہا ہوں کہ شاید آپ کو سمجھنے پڑھنے میں زیادہ دقت کا سامنا ہو بہر حال اب کوشش کروں گا کہ جلدی اس کام کو انجام دیا جائے۔ آپ کی درستی کے بعد کتابت بھی ہوتی ہے اور پھر پریس والوں نے بھی دیر لگانی ہے دعائے تکمیل فرمادیں۔ دیگر احوال بفضلہ تعالیٰ حمد کے لائق ہیں۔ ملاں جی کا تفصیلی خط موصول ہو چکا ہے۔ ڈاکٹر صاحب کے پاس نصیر الدین گئے ہوئے ہیں شاید وہ اپنے والد صاحب کو حج پر روانہ کرنے کے لیے کراچی آئیں گے۔

اہلیہ صاحبہ اور بچوں کی طرف سے آپ کو اور آپ کی اہلیہ صاحبہ اور جملہ متعلقین اور بچوں کو بہت بہت سلام مسنون۔ جناب بشیر اللہ خان صاحب سے عرض کر دیں کہ وہ حضرت مولینا مولوی عبدالغفور صاحب کی خدمت میں اس عاجز کا بہت بہت سلام مسنون عرض کر دیں اور دعا کے لیے بھی عرض کر دیں۔ اور ان کی خدمت میں ضرور حاضر ہوتے اور حلقہ مراقبہ میں شامل ہوتے رہیں۔ نیز جناب مولینا منظور حسین صاحب کو بھی بہت بہت سلام مسنون اور دعا کے لیے عرض کر دیں۔ نیز مکہ شریف میں بھائی عبدالرشید صاحب حلاق مقیم رباط حاجی الماس صاحب کو بھی بہت بہت

سلام مسنون اور دعا کے لیے عرض کر دیں اور خود بھی تمام مواقع میں دعائے خیر و برکت و سعادت و استقامت سے یاد فرماتے رہیں۔

اگر ہمارے معلم عبدالقادر نصیر کے پاس بھی جاسکیں تو ان کو اور نواب ^{خار صاحب} معلم اور سب متعلقین کو سلام مسنون دعا کے لیے عرض کر دیں۔ باقی جملہ امور آپ نے ان کو سمجھا دیے ہوں گے۔ اگر اس عاجز کی طرف سے آپ بشیر اللہ خاں صاحب یا ڈاکٹر گاندھی کو پندرہ روپے دیدیں تو وہ حضرت مولانا عبدالغفور صاحب کی خدمت میں پیش کر دیں گے۔ یہ عاجز آپ کو دے دے گا انشاء اللہ العزیز۔

جملہ احباب و پرسان حال کو سلام مسنون۔ حمید اللہ خاں صاحب کو بھی سلام مسنون۔

نقطہ والسلام

خاکسار زوار حسین عفی عنہ

حامداً ومصلياً

مرسلہ احقر زوار حسین عفی عنہ

از خیر پور ٹامی والی ریاست بھاؤل پور ۲۵ ۶/۵۵

بخدمت انجی و محبی زاد حکیم

بعد از التسلام علیکم ورحمۃ اللہ وبرکاتہ

گرامی نامہ موصول ہو کر کاشفِ احوال ہوا۔ قاضی صاحب وغیرہم کے معاملہ کا بفضلہ تعالیٰ آپ حضرات کی دعاؤں سے باعث سمجھوتہ ہو گیا تھا اور اب بفضلہ تعالیٰ کوئی تشویش کی بات نہیں ہے مطمئن رہیں اور سب احباب کو اطمینان دلادیں انسران بالا کو واضح ہو گیا کہ تصور تحصیلدار صاحب اور اس کے عملہ کا تھا خود ایس پی صاحب بہادر کی طرف سے صلح کی تحریک ہوئی تھی۔ ممکن ہے وہ بھی اوپر کے اشارہ سے اس پر آمادہ ہوا ہو۔ بہر حال اللہ تعالیٰ کا بڑا احسان ہے کہ باعث طور پر کامیابی ہوئی اور مزید زیر باری اور پریشانی سے بھی نجات ملی۔ الحمد للہ علیٰ عفوہ وکرمہ وامنہ۔

مکرمی ڈاکٹر حبیب الرحمن صاحب کو بھی اطلاع بھجوا دیں یہ عاجز بھی ان کو علیحدہ جواب لکھ رہا ہے ان کا بھی ہمدردی کا خط موصول ہوا تھا اور جدوجہد بھی انہوں نے فرمائی تھی۔ اللہ تعالیٰ جزائے خیر عنایت فرمادے آمین۔

بشیر اللہ صاحب کو اللہ پاک زیارت حرمین شریفین سے مشرف فرما کر بخیر و عافیت واپس پہنچا دے اور ان کی زیارات کو مقبول و مبرور فرمادے آمین۔ دعائے خیر میں یاد رکھنے کے لیے عرض کر دیں۔ معلم عبدالقادر نعیر کو صاحبزادہ مولینا محمد صادق صاحب کا جواب دیدیں۔ ڈاکٹر عبدالرحیم صاحب گاندھی کا بحرین کے راستے ۲۵ ۶/۵۵ کو روانہ

ہونے کا مکتوب موصول ہوا تھا امید ہے وہ روانہ ہو چکے ہوں گے۔ آئندہ جب خط لکھیں تو ان کی روانگی کی صحیح اطلاع سے مطلع فرمادیں، انہوں نے عرب کے لیے ہوائی ڈاک کے خطوط روانہ فرمائے ہیں ان کی روانگی کا صحیح علم ہونے پر وہاں ان کو خط لکھ سکوں گا۔

دیگر احوال بفضلہ تعالیٰ حمد کے لائق ہیں۔ اہلیہ صاحب اور سب بچے آپ کو ادر آپ کے اندرون خانہ سب کو سلام مسنون عرض کرتے ہیں۔ منجانب قاضی صاحب و عزیز ذوالفقار حسین سلمہ سلام مسنون۔

جناب صوفی صاحب بھی اب ہندوستان سے پہنچے والے ہوں گے ان کی خدمت میں بھی سلام مسنون اور مزاج پر سنی عرض کر دیں۔ ادر ان کی اہلیہ صاحبہ اور جملہ متعلقین کو بھی ہم سب کا سلام مسنون۔

حاصل پور کے ڈاکٹر واحد بخش صاحب اپنے والد صاحب حکیم مولانا بخش صاحب کو حج کے لیے سوار کرانے کو کراچی گئے ہوئے ہیں آپ ان سے مل کر اپنی بیماری بوا سیر کے خون کے متعلق مشورہ کر لیں سمجھ دار آدمی ہیں اس عاجز کے دریافت کرنے پر انہوں نے فرمایا تھا کہ اسبغول سالم یا سبوس اسبغول عمدہ جو ڈبہ میں بند آتا ہے استعمال کیا کریں۔ اور سبجراحت باریک پس کر صبح و شام چار چار رتی کھایا کریں آپ ان سے مزید اطمینان کر لیں یا ان کے والد صاحب سے۔

فقط والسلام

احقر زوار حسین عقی عنہ

ملاں فضل الرحمن کو بوقت ملاقات سلام مسنون عرض کر دیں بیوٹی سے حاجی کشف الدجی صاحب کا مکتوب گرامی موصول ہوا مزید پریشانیوں کا تذکرہ اپنے متعلق بھی اور دیگر اجاب کے متعلق بھی تحریر فرمایا ہے خصوصاً حافظ محمد نواب خاں صاحب کے متعلق آپ بھی ان سب حضرات کے لیے دعائے خیر فرماتے رہیں یہ عاجز بھی دعا گو رہتا ہے۔

فقط والسلام

حائداً ومصلياً

مرسلہ احقر زوار حسین عفی عنہ

از خیر پور ٹامی والی ریاست بھادل پور ۱۱/۶/۵۵

بخدمت مکرمی و شفقی جناب ڈاکٹر غلام مصطفیٰ اچاں صاحب زاد حکیم و طال بقائکم
بعد از السلام علیکم ورحمۃ اللہ وبرکاتہ

گرامی نامہ شرف صدور لا کر کاشف احوال ہوا۔ احوال مندرجہ سے مسرت و خوشی
ہوئی۔ حکیم مولا بخش صاحب و محمد بشیر اللہ صاحب کے سمندری جہاز سے روانہ ہونے اور
ڈاکٹر گاندھی کے بحرین کے راستے حج ذریعات کو روانہ ہونے کا حال معلوم
ہو کر مسرت ہوئی۔ اللہم بارک لہم و تقبل منہم اللہ پاک ان کے سفر کو مبارک کرے اور
حج ذریعات کو مقبول و مبرور فرمادے آمین۔ اور بخیر و عافیت واپس لاوے تم آمین۔
آپ کی بادی بوا سیر کا حال معلوم ہو کر تشویش ہے اور دعا ہے کہ اللہ پاک آپ
کو شفا سے کاملہ عاجلہ مرحمت فرمادے اگر آپ ہاضمہ کی وہ گولیاں جن کا نسخہ آپ نے
اس عاجز کو لکھ کر دیا تھا جس میں ہڑیں، زیرہ، سنائے مکی ٹائری وغیرہ اجزاء ہیں
بنا کر گاہے بگاہے بعد طعام استعمال کرتے رہیں تو اچھا ہے بعض وقت متواتر تین چار
روز استعمال کریں اس سے احتباس ریاح کا زور ٹوٹ جائے گا پھر ترک کر دیا تاکہ
عادت نہ ہو جائے۔ واللہ اعلم۔

کشف احوال دائرہ ثالثہ دلایت کبریٰ پڑھ کر بہت مسرت و خوشی ہوئی اللہ
پاک مزید ترقی و استقامت مرحمت فرمادے آمین۔ ابھی اور مزید کریں انشاء اللہ
العزیز مزید ترقی حاصل ہوگی۔ علمائے علو اہر جو تصوف کا علم و ذوق نہیں رکھتے ان کا

باتوں پر دھیان نہیں دینا چاہیے اور نہ ان کی باتوں سے کوئی اثر لینا چاہیے کیوں کہ وہ اس معاملہ میں معذور ہیں کیوں کہ انھوں نے اس چاشنی کو چکھا ہوا نہیں ہے۔

۴۔ ذوقِ اینے شناسی بخدا تا بخشش۔ ہر سلسلہ کے تمام اسباق کی اصل شریعتِ مقدسہ اور قرآن و حدیث ہی ہے ہرگز اس سے سرمو تجاوز نہیں ہے۔ فرق اس فن کی تکمیل و ترقی کا ہے۔ پس ہر فن نے اسی طرح ترقی و تکمیل پائی ہے جو نوحو سیویہ یا خلیل کے زمانہ میں تھا آج بھی وہی ہے مگر مختلف فکروں نے مل کر اس کی تکمیل و تحسین میں چار چاند لگا دیے ہیں۔ قال اللہ تعالیٰ قل لو کان البحر مداداً لکلمات ربی لنفد البحر قبل ان تنفد کلمات ربی ولو جئنا بمثل مددا ایضاً واللہ صم لورہ ولو کدرا الکفرون میں اسی رمز کی طرف اشارہ ہے کہ اللہ تعالیٰ کی معرفت کے طرق و اسباق بے حد ہیں اور پورے ہوتے رہتے ہیں اللہ تعالیٰ اپنے بندوں کو ان کی تعلیم و تکمیل کراتا رہتا ہے اگرچہ منکر لوگوں کو برا ہی گذرے ہاں شریعتِ مقدسہ کے اصول ان کی حدود ہیں کہ وہ طرق ان حدود سے متجاوز نہ ہوں واللہ اعلم۔ تفصیل کتب فن میں مذکور ہے۔

مراقبہ میں حضرت امیر کلال کی زیارت اور ان کی طرف سے تعلیم و تسکین حاصل ہونا مبارک ہو۔ حال صحیح ہے۔ واللہ اعلم۔

پیر الہی بخش کا لونی والے مولوی نور الحسن صاحب حال مقیم لاہور کھیت کے طرز عمل کا حال معلوم ہو کر افسوس ہوا اللہ پاک ان کو ہدایت کی توفیق رفیقِ حق فرمادے۔ آمین۔ آپ کو جو ان کے طرز عمل پر رنج و افسوس ہوا یہ ایک طبعی امر اور غیرت و حمیت کا تقاضا ہے جو اپنے حضرات کے ساتھ محبت و تعلق کی وجہ سے لازمی امر ہے لیکن اس کا حد سے متجاوز ہونا اور بے جا اثر لینا ٹھیک نہیں ہوا الحمد للہ آپ اس سے محفوظ ہیں۔ اللہ تعالیٰ آپ کو جزائے خیر مرحمت فرمادے۔ حاسدین کو حسد کی بیماری سے صحت عطا فرمادے کہ میں ایسے لوگوں سے ددر رہنا اور راہِ درسم نہ بڑھانا و گفتگو نہ کرنا ضروری ہے۔ ان لوگوں نے باوجود سسطھی علم پڑھنے کے اس پر عمل کی راہ کو اپنے اوپر بند رکھا ہوا ہوتا ہے اور دنیاوی اغراض کے تحت اور اپنی بڑائی اور خود رائی کے پیش نظر اہل کمال کے کمالات

سے ان کی آنکھیں خیرہ رہتی ہیں سے

اگر بنید بروز شپہرہ چشم چشمہ آفتاب را چہ گناہ

اس سے بھی بڑے بڑے طعن و زبان درازیاں تمام اکابرین ^{ہمیشہ} پر ہوتے آئے ہیں

حتیٰ کہ اللہ تعالیٰ اور اس کے رسول صلی اللہ علیہ وسلم کو بھی ان لوگوں نے ہدف طعن

بنائے بغیر نہیں چھوڑا ہے "قیل ان الا لا ذو ولد - قیل ان الرسول قد کہنا -

ما نبی اللہ والرسول معہ - من لسان الوریٰ فکیف انامے" پس ہم اور آپ

اور ہمارے بزرگوں کو اگر یہ لوگ برا کہیں تو کون سی بڑی بات ہے۔ اسی لیے غالباً

مولینا جامی فرماتے ہیں۔ قاصر گر کند این طائفہ را طعن و قصور - حاشا لہ کہ بر آدم

بزباں این گل را - ہمہ شیران جہاں بستہ این سلسلہ اند - دوبارہ از حیلہ چاہاں بگسل

این سلسلہ را - بہر حال ہمارا طریقہ یہی ہونا چاہیے کہ مباشر درپے آزار و ہرچہ خواہی

کن کہ در شریعت ما غیر ازین گناہے نیست - پس کیوں کہ سے

در نیابد حال پختہ بیچ خام پس سخن کوتاہ باید والسلام -

ربنا افرغ علینا و ثبت ^{صبراً} اقدامنا و انصرنا علی القوم الکفین - جماعت کے

اجاب کو ایسے لوگوں کی صحبت و گفتگو سے پرہیز لازمی ہے - فقط

آپ کی اہلیہ صاحبہ کے متعلق معلوم ہو کر بہت افسوس ہوتا ہے صبر و شکر سے کام

لیتے رہیں انشاء اللہ العزیز اللہ پاک ^{بہت} اجر مرحمت فرمائے گا عورتیں ناقصات العقول ہوتی

ہیں اور ان سے نبھا کرنے میں بہت سمجھداری اور برداشت سے کام لینا اور دقت کو ٹالنا

اور درگزر کرنا پڑتا ہے - اللہ تعالیٰ ان کو نیک ہدایت مرحمت فرما دے آمین -

احمد پور شرقیہ سے صاحب زادہ صاحب کا مکتوب گرامی موصول ہوا ہے کہ انہوں

نے احمد پور شرقیہ میں سکھانوال باغ میں تین پلاٹ جناب صوفی محمد احمد صاحب کے فرلنے

کے مطابق ان کے لیے خرید کیے ہیں تفصیل مزید کچھ نہیں تحریر فرمائی - یہ فرمایا ہے کہ انہوں

نے ابھی تک رقم نہیں بھجوائی اور عاجز کو فرمایا ہے کہ ان کو تحذیر کر دوں سو آپ عاجز کی

طرف سے ان کو عرض کر دیں کہ رقم صاحب زادہ صاحب کو جلدی بھجوادیں تفصیل بذریعہ

خط صاحبزادہ صاحب سے دریافت کر لیں۔

دیگر احوال بفضلہ تعالیٰ حمد کے لائق ہیں۔ قاضی صاحب و ذوالفقار حسین و فضل الرحمن و محمد اسلم و کنیز فاطمہ و جملہ متعلقین سلام مسنون عرض کرتے ہیں اس عاجز کی اور اہلیہ صاحبہ کی طرف سے آپ کو اور آپ کے اندرون خانہ بہت بہت سلام مسنون عرض ہووے۔

اجاب

جناب صوفی محمد احمد صاحب و جملہ پریشان حال کو سلام مسنون عرض ہووے۔ زیادہ کیا عرض کروں یہ عاجز آپ کے جمیع احوال ظاہری و باطنی دینی و دنیوی کے لیے دعا گو رہتا ہے اور آپ حضرات کی دعاؤں کا امیدوار ہے۔ آپ کی درخواست کا انٹرویو ہوا یا نہیں اللہ پاک آپ کو اس میں کامیابی عطا فرماوے آمین۔

فقط والسلام

اتقر زوار حسین عفی عنہ

حاملاً و مصلیاً

مرسلہ احقر زوار حسین عفی عنہ

از خیر پور ٹامی والی ریاست بھاؤل پور ۶/۶۵۵

بخدمت مکرمی اخوی و اعزى جناب ڈاکٹر صاحب اسئل اللہ تعالیٰ

سلا متکم دعا فتکم و استقامتکم

السلام علیکم ورحمۃ اللہ وبرکاتہ

بعد سلام مسنون و دعائے ترقیات مستحون آنکے گرامی نامہ موصول ہو کر کاشف احوال

ہوا۔ مستودہ حیات السعد کی رسیدگی سے مطلع ہو کر اطمینان ہوا۔

محمد بشیر اللہ صاحب و عبدالغفار صاحب مہین ہر دو کا ایک ملفوف گرامی مکہ معظمہ

سے اس عاجز کو بھی موصول ہوا تھا لیکن ڈاکٹر عبدالرحیم گاندھی صاحب کا کوئی خط موصول نہ

ہو کر تشویش ہے۔ اللہ تعالیٰ ان سب حضرات کو فائز الہام فرما کر بجز و عافیت واپس لادے

اور ان کے حج و زیارات کو مقبول و مبرور فرما دے آمین۔ اس عاجز نے ڈاکٹر صاحب کو

دو خطوط ایک مدینہ شریف اور ایک مکہ شریف کے پتے سے روانہ کر دیے تھے اور ایک

خط محمد بشیر اللہ صاحب کو مکہ شریف میں اور عبدالغفار صاحب و حافظ عبدالوحید خاں

(جو بحرین کے راستے سے گئے ہیں اور صوفی عبدالحمید وزیر ذراعت پنجاب کے صاحبزادے ہیں)

کو مدینہ شریف کے پتے سے روانہ کر دیے ہیں مگر مضمون سب کے لیے مشترک تھا۔ امید

ہے انہیں موصول ہو چکا ہوں گے۔ محمد بشیر اللہ صاحب کے والد صاحب کے انتقال پر طال

کی خبر غم اثر سے بہت رنج ہوا، اللہ تعالیٰ مرحوم کو غریق رحمت اور داخل جنت فرما دے

اور پس ماندگان کو صبر جمیل کی توفیق رفیق حال فرما دے آمین۔ مدینہ شریف والے خط

میں محمد بشیر اللہ صاحب کو تعزیت اس عاجز نے لکھ دیا ہے۔ ملاں محمد اسماعیل صاحب کی حج پر روانگی اور آپ کی اور رشید اللہ صاحب کی کوششوں سے کامیابی کا حال معلوم ہو کر مسرت حاصل ہوئی۔ جزاکم اللہ عنا خیر الجزاء۔ اللہ تعالیٰ ان کو بھی فائز المرام فرما کر بخیریت واپس پہنچا دے اور حج و زیارات کو مبرور فرما دے آمین۔

کراچی یونیورسٹی کے تقرر کے لیے یہ عاجز دعا گو ہے اللہ تعالیٰ آپ کو اس مقصد میں کامیابی فرما کر روزگار میں ترقی و فراغت نصیب فرما دے کہ وہ خداوند روزی بحق مشغول۔ پراگندہ روزی پراگندہ دل ہوتا ہے۔ بہر حال اللہ تعالیٰ کا ساز ہے کار ساز ما بفکر کار ما۔ فکر مادر کار ما آزار ما۔ حبنا اللہ ونعم الوکیل نعم المولیٰ ونعم النصیر۔ ختم شریف حبنا اللہ الخ پڑھ کر حضرت غوث پاک قدس سرہ کو ایصالِ ثواب کر کے اپنے مقصد کے لیے دعا کرتے رہیں تو اچھا ہے۔

حافظ نواب صاحب کا بھیجا ہوا شہد جو آپ نے ڈاکٹر احمد بخش صاحب کی معرفت روانہ فرمایا تھا موصول ہو چکا ہے رسیدگی سے مطلع فرمائیں اللہ تعالیٰ حافظ صاحب و نواب صاحب اور آپ کو جزائے خیر فی الدارين سے مشرف فرما دے۔ آمین۔

سرہند شریف کے عرس کے متعلق عرض یہ ہے کہ انھی ایام یا اسی ماہ میں تو اپنے حضرت صاحب کا سالانہ جلسہ منعقد ہوتا ہے جس کی تواریخ ابھی تک مقرر نہیں ہوئیں اور اس میں شامل ہونا یہ عاجز نہایت ضروری سمجھتا ہے اس لیے سرہند شریف کا پر دوگرام کس طرح بن سکتا ہے یہ سمجھ میں نہیں آیا۔ باقی یہ عاجز آپ کو کسی طرح منع نہیں کرتا آپ کو اختیار ہے۔ آئندہ جلسے کی تواریخ کے تقرر پر کوئی رائے قائم کی جاسکتی ہے۔ واللہ اعلم۔ اشتیاق تو اس عاجز کو بھی بہت رہتا ہے۔

امید ہے اب آپ کی اہلیہ صاحبہ اور بچے موسمی بخار وغیرہ سے صحت یاب ہو چکے ہوں گے۔ اللہ پاک ان کو اور آپ سب کو دائمًا بصحت و عافیت سلامت باکرامت رکھے آمین۔
 عمدة السلوک پر نظر ثانی کر کے انشاء اللہ ترمیمات جلدی بھولنے کی کوشش کروں گا اور ساتھ ہی مسودہ عمدة الفقہ کا کام بھی تھوڑا تھوڑا

شروع کر دیا ہے دعا فرماتے ہیں۔

سلمہ فضل الرحمن صاحب ابھی تک تشریف نہیں لائے اور نہ کوئی جدید اطلاع موصول ہوئی اس لیے تشویش ہے۔ اتنا معلوم ہوا تھا کہ بس انھوں نے ۲۹۰۰۰ روپے کو فروخت کر دی ہے۔ ملیں تو سلام مسنون عرض کر دیں اور خیریت کی اطلاع کے لیے تقاضا کر دیں۔

ہندوستان کے احباب کے خطوط اس عاجز کو بھی آتے رہتے ہیں۔ مفصل جواب تو آپ ہی دیتے رہا کریں ویسے یہ عاجز بھی گا ہے بگا ہے لکھتا رہتا ہے۔ محمود علی صاحب کا خط آیا ہے لطیفہ نفس انھوں نے خود اپنی مرضی سے شروع کر دیا ہے پانچ لطیفہ تک وہ لکھتے ہیں کہ ڈاکٹر صاحب نے دیے تھے چھٹا لطیفہ نفس خود انھوں نے شروع کر دیا ہے آپ ان کو لکھ دیں کہ یہ طریقہ کے خلاف ہے۔ اپنی مرضی سے آگے اسباق کرنے سے کوئی فائدہ نہیں اسباق کی زیادتی کوئی معنی نہیں رکھتی صحیح طور پر کیا ہوا ایک ہی سبق کافی ہے۔ اس لیے جس طرح بتایا ہے اسی کی پابندی کریں اپنی مرضی سے آگے نہ چلیں اس میں خطرہ ہے۔ ان کے صاحبزادہ صاحب کے لیے تعویذات بھی آپ بھجوا دیں تو مناسب ہے۔ دیگر احوال بفضلہ تعالیٰ حمد کے لائق ہیں اور سب اعزہ بخیر و عافیت ہیں اور سلام عرض کرتے ہیں۔

آپ کے اندرون خانہ اس عاجز کا اور اہلیہ صاحبہ و جملہ متعلقین کا سلام مسنون عرض ہو دے۔ جناب صوفی صاحب و حاجی محمد اعلیٰ صاحب و جملہ احباب سلسلہ کو سلام مسنون۔ بچوں کو دعا پیار۔

فقط والسلام

احقر زرار حسین عقی عنہ

حادثاً ومصلياً

مرسلہ احقر زوار حسین عفی عنہ

از خیر پور ٹھامی والی ریاست بھادل پور ۲۹/۵/۵۵

بخدمت مکرمی و محبی جناب ڈاکٹر غلام مصطفیٰ خان ^{صاحب} دَام حکیم در رفع درجہ تکم
بعد از السلام علیکم ورحمۃ اللہ وبرکاتہ و دعائے ترقیات مستحون آنکہ
طالب خیریت بمعہ متعلقین بجز و عافیت ہے المسواں صحتکم و عافیتکم و سلامتکم
مع جمیع المتعلقین و استقامتکم علی الصراط المستقیم و المتابعۃ سنتہ نبیہ الکریم صلی
اللہ علیہ و آلہ و صحبہ اجمعین

مبارک نامہ سامی شرف مدد و رلا کر کاشف احوال ہوا جواب میں اس لیے
تاخیر ہوئی کہ شہر سلطان سے محرمی قاری نور احمد صاحب نابینا تشریف لائے ہوئے
تھے اور یہ عاجز عمدۃ الفقا کا کچھ مسودہ ان کو سنانے میں مصروف تھا کیوں کہ انہیں
جلدی واپس جانا تھا اس لیے جس قدر وقت ملتا تھا وہ اس کام میں صرف کیا جاتا
تھا چنانچہ وہ چار پانچ روز قیام فرما کر واپس ہو گئے ہیں اور شرائط نماز (نماز سے
باہر کے فرائض تک) کا مسودہ جس کی تسوید ہو چکی تھی ان کو سنا لیا گیا ہے۔
اب یہ عاجز آگے کے حصہ کی تسوید میں مصروف ہے روزانہ کچھ نہ کچھ لکھ لیتا ہوں
بفضلہ تعالیٰ و بحدہ۔ دعائے تکمیل فرماتے رہیں۔

سوانح عمری حضرت پیر و مرشدنا قدس سرہ کے متعلق رائے معلوم ہو کر اطمینان
ہوا تاریخ دہیذہ وغیرہ کی درستی و مطابقت جہاں جہاں آپ نے کیلنڈر کے ذریعے
فرمائی ہے تو سین میں تحریر فرمادیں اور یہ نوٹ بھی دیدیں کہ غالباً حضرت نے کچھ عرصہ

بعد یادداشت کے مطابق درج فرمائی ہوگی اس لیے فرق رہ گیا صحیح یہ ہے۔ (مناسب عبارت بنا کر)۔ آج حاجی صاحب کا گرامی نامہ موصول ہوا جس سے معلوم ہوا کہ کتابت چالیس صفحات سے اوپر ہو چکی ہے امید ہے انشاء اللہ العزیز جلد کے موقع پر مکمل ہو کر احباب کو مل جائے گی۔ حاجی صاحب موصوف نے آپ کی اور اپنی رائے تحریر فرمائی ہے کہ ایک ہزار چھپوالی جائے اس عاجز نے پانچ سو اس لیے لکھا تھا کہ جماعت کے لوگوں نے ہی لینی ہے جو کافی ہو جائے گی۔ بہر حال اگر ایک ہزار مناسب سمجھیں تو اتنی ہی چھپوائیں۔ صاحبزادہ صاحب سے مشورہ کرنے کا موقع نہیں مل سکا اگر چھپنے سے پہلے معلوم ہو سکا تو عرض کر دیا جائے گا ورنہ جو آپ صاحبان کی رائے ہو مناسب ہے۔

علامہ عثمانی کالونی والی زمین کے متعلق مطلوبہ فارم آپ نے بھر کر دید یا اچھا کیا۔ حاجی صاحب کا مشورہ اس زمین کو الگ کر کے ناظم آباد میں ۲۶۶ گز والا پلاٹ حاصل کرنے کے متعلق معلوم ہوا لیکن یہ معلوم نہیں ہو سکا کہ ناظم آباد کے کون سے حصہ (نمبر) میں ہے اگر اسی حاجی صاحب والے حصہ (نمبر ۳) میں ہے تو بہت مناسب ہے ملاں جی کی یہی رائے ہے اور وہ فرماتے ہیں کہ حاجی صاحب نے ان سے زبانی اسی حصہ میں لینے کے لیے فرمایا تھا۔ اگر نئے حصہ میں یعنی پہاڑی کے نزدیک ہے تو ملاں جی فرماتے ہیں کہ وہ بہت دور ہے آئندہ جو رائے ہو اگر ناظم آباد میں ہے تو ضرور لے لیا جائے نیز ملاں جی نے یہ بھی رائے دی ہے کہ پہلے یہ پلاٹ حاصل کر لیا جائے بعد ازاں عثمانی کالونی والا حسب موقع (گھبراہٹ سے نہیں) بیچا جائے تاکہ اس کی مناسب قیمت مل سکے۔ بہر حال آپ اور حاجی صاحب وغیرہ اس بات کو بہتر سمجھ سکتے ہیں۔ اگر مزید تفصیل تحریر فرمادیں گے تو مزید اظہار رائے کیا جاسکتا ہے۔ اب جب ملاں جی کا آنا کراچی کا ہو گا تو جو بھی پلاٹ رکھا ہو وہ ان کی موجودگی میں اس کی تعمیر کا سلسلہ بھی شروع کر دیا جائے گا۔ انشاء اللہ العزیز۔ کراچی یونیورسٹی کے عارضی تقرر دائرہ دیو وغیرہ سہم میں ہونے کی تفصیلات معلوم ہو کر اطمینان ہوا۔ یہ عاجز دعا گو رہتا ہے کہ اللہ پاک آپ کے لیے جو بہتر

صورت ہو تجویز کر ادب اللہ پاک کا بے حد فضل و احسان ہے کہ اس نے آپ کو اس سلسلہ میں استغنائے قلب مرحمت فرمایا ہے۔ اللہ پاک مزید توفیق و ترقی نصیب فرماوے اور آپ کو اور ہم سب کو اپنے سوا کسی کا محتاج نہ بناوے۔ اللهم آمین۔ اللہ تعالیٰ کا شکر ہے کہ اسباق کے اثرات و احوال آپ کو حاصل ہو رہے ہیں اور انشاء اللہ العزیز مزید ترقی ہوگی جب صحت گوارا کرے اور موسم ذرا خوشگوار ہو جائے تو اگلے سبق کی آپ کو اجازت ہے جب سے آپ مناسب سمجھیں شروع کر دیں انشاء اللہ العزیز ترقی ہوگی۔ یہ عاجز دعا گو رہتا ہے۔ ڈاکٹر گاندھی صاحب کی تشریف آوری کا حال آپ کے اور خود ان کے مکتوب گرامی سے معلوم ہو کر مسرت و اطمینان ہوا۔ اللہ تعالیٰ ان کے حج و زیارات کو مقبول و زہر و فرماوے اور ان کو دن و رات چوگنی ترقیات ظاہری و باطنی سے سرفراز فرماوے آمین۔ امید ہے جناب حاجی بشیر اللہ صاحب و حاجی عبدالغفار صاحب مہین بھی عنقریب واپس ہونے والے ہوں گے عبدالغفار صاحب کا مکتوب گرامی چند دن ہوئے مدینہ منورہ سے صادر ہوا تھا وہ بحیرت ۱۷/۵۵ کو مدینہ طیبہ پہنچ گئے تھے اور پھر اللہ صاحب اس وقت تک مکہ شریف میں تھے اب تو وہ بھی حاضر دربار رسالت ہو گئے ہوں گے۔ اللہ تعالیٰ ان حضرات کو فائز المرام فرما کر واپس بخیر و عافیت پہنچا دے اور ان سب کے حج و زیارات کو مقبول و مبرور فرماوے آمین۔ ڈاکٹر گاندھی صاحب کے والد صاحب ایک سال وہیں مدینہ طیبہ میں قیام فرمائیں گے یہ معلوم ہو کر مزید مسرت ہوئی اللہ تعالیٰ ان کو بھی فائز المرام فرماوے اور ان کی خواہشات بر لاوے آمین۔ ہندوستان کے احباب کے خطوط اس عاجز کو بھی برابر موصول ہوتے رہتے ہیں۔ جناب حاجی کشف الدجی صاحب کا مکتوب گرامی ان کے بھائی صاحب اور بھتیجی کی ملالت کے متعلق موصول ہوا تھا اس عاجز نے ان کو تفصیلی جواب عرض کر دیا تھا اور اسی میں سیونی کے دوسرے حضرات کے جوابات بھی لکھ دیے تھے۔ اب مزید حکیم اعجاز محمد خاں صاحب کو عرفینہ ارسال کروں گا تو اس میں بھی سب کے متعلق جواب عرض کر دیا جائے گا۔ فرداً فرداً سب کو لکھنے کا وقت ملنا مشکل ہے۔ یہ عاجز حاجی صاحب کے متعلق ان کے بھائی صاحب و جملہ احباب سلسلہ کے متعلق دعا گو

رہتا ہے۔ اَللّٰهُمَّ آمین۔

جلسہ کی تاریخ کے متعلق ابھی تک اس عاجز کو کچھ معلوم نہیں ہو سکا غالباً ابھی مقرر بھی نہیں ہوئی جب مقرر ہوگی اور اس عاجز کو معلوم ہوگا انشاء اللہ فوراً اطلاع بھجوائی جائے گی مطمئن رہیں۔

آپ کی علالت طبع میں شدت ہونے کا حال جناب زین الدین صاحب کے مکتوب گرامی سے معلوم ہوا تھا یہ عاجز برابر دعا گو ہے امید ہے اب شفائے کاملہ حاصل ہوگئی ہے مزید صحت و عافیت کے لیے بھی یہ عاجز دعا گو ہے زیادہ علاج کے درپے نہ ہوا کریں بلکہ غذا کے رد و بدل اور سبزیات کے زیادہ استعمال اور پیدل ہوا خوری سے اس کا تدارک کیا کریں کہ یہ تیج کا مرض اسی قسم کی احتیاط اور اس کا زیادہ وہم نہ کرنے سے خود بخود کم ہو جاتا ہے اور دوائیاں اکثر اس کے اضافہ موجب ہو جاتی ہیں۔ روزانہ پیدل صبح و شام چلنے کا کچھ انتظام و التزام کر لیں تو مناسب ہے۔ یہ عاجز آپ کی اور آپ کی اہلیہ صاحبہ اور جملہ متعلقین کی صحت و عافیت کے لیے دعا گو رہتا ہے اور ترقیات ظاہری و باطنی کے لیے بھی۔ اللہ پاک منظور فرمادے۔ آپ کی اہلیہ صاحبہ اور جملہ متعلقین کو اس عاجز کا اور اہلیہ صاحبہ اور جملہ اعزہ

کا سلام مسنون عرض ہووے۔

برخوردار فضل الرحمن و کنیز فاطمہ سلمہا و قاضی صاحب و ذوالفقار حسین و محمد اسلم و جملہ اعزہ آپ کو اور سب کو سلام مسنون عرض کرتے ہیں۔ جناب مولیٰ صاحب و جملہ احباب سلسلہ کو سلام مسنون و دعائے ترقیات مسنون۔

حادثہ مصطفیٰ

مرسلا اہتر زدار حسین عفی عنہ

از خیر پور ٹامی والی ریاست بھاول پور ۹/۶۵۵ ۲۰

بخدمت مکرمی و محترمی جناب ڈاکٹر غلام مصطفیٰ خاں صاحب زاد عنایتکم و دام حکیم

بعد از التلام علیکم و رحمتہ اللہ وبرکاتہ و دعائے ترقیات مستحون آنکہ

گرامی نامہ موصول ہو کر کاشف احوال ہوا۔ سبق بستم کے اثرات و کیفیات

معلوم ہو کر سرت و خوشی حاصل ہوئی۔ انکم زد فرزد۔ اللہ پاک مزید توفیق و ترقی

مرحمت فرمادے اور دائم سلامت باکرامت رکھے آمین۔

۲۶۶ گز والی زمین کے متعلق یہ عاجز پہلے بھی عرض کر چکا ہے اور حاجی صاحب

موصوف کو بھی لکھ دیا ہے اگر حاجی صاحب کے قریب ہے جیسا کہ آپ نے تحریر فرمایا ہے تو

ضرور لے لی جائے آئندہ جو آپ حضرات کی رائے ہو۔ ملاں جی صاحب عنقریب کراچی پہنچنے

والے ہیں اگر مزید مشورہ کی ضرورت سمجھیں تو ان سے مشورہ کر لیں لیکن اگر یہ خیال ہو کہ

دیر کرنے سے وہ جگہ نکل جائے گی تو پھر کسی مشورے کی ضرورت نہیں ہے۔ آئندہ جو

منظور خدا ہے۔

حاجی عبدالغفار صاحب مہین تو اب غالباً ہندوستان واپس ہو گئے ہوں گے۔ حاجی

محمد بشیر اللہ صاحب نے جو سفینہ عرب میں واپسی کی کوشش کی تھی معلوم نہیں ان کو اس میں

کامیابی ہوئی یا نہیں اگر اس میں جگہ مل گئی ہوگی تو وہ بھی کراچی پہنچ گئے ہوں گے ورنہ

ان کا اصلی جہاز سفینہ نصرت تو جس میں حاصل پور کے حکیم صاحب بھی ہوں گے غالباً

۲۸ ستمبر کو جدہ سے روانہ ہو گا اور ملاں محمد اسماعیل صاحب کا جہاز تو بالکل آخری

ہے۔ اللہ تعالیٰ ان سب حضرات کو بخیر و عافیت واپس لادے اور حج و زیارات مقبول
دہرور فرمادے آمین۔

حاجی کشف الدجی صاحب کا غم نامہ بھی اس عاجز کو موصول ہوا تھا ان کے
بھائی صاحب کے انتقال پر ملال کی خبر غم اثر سے دل کو از حد رنج ہوا۔ اللہ تعالیٰ مرحوم
کو غزلی رحمت و داخل جنت فرمادے اور حاجی صاحب و جملہ پس ماندگان کو صبر جمیل و
وجزائے جزیل مرحمت فرمادے اللہم آمین۔ تعزیت نامہ ان کی خدمت میں ارسال کر دیا
تھا آپ خط لکھیں تو اس عاجز کی طرف سے بھی مزید اظہار تعزیت اور سلام مسنون تحریر
فرمادیں۔ آپ کے دیگر اعزہ کی دفاتر غم آیات کی خبر سے مزید صدمہ و رنج ہوا اللہ
تعالیٰ ان سب کو جو رحمت میں جگہ دے اور جنت الفردوس میں ان کا ٹھکانہ بنائے
اور پس ماندگان کو صبر جمیل و فلاح دارین سے نوازش فرمادے آمین۔ اناللہ وانا الیہ
راجعون پڑھا گیا اور قرآن شریف پڑھ کر مرحومین کی او و اح کو ایصال ثواب کیا گیا۔ اللہ پاک
منطور فرمادے آمین۔

جبل پور کے حافظ عبدالرشید صاحب کو داخل سلسلہ کر لینے کی اطلاع اور ذکر
کے طریقہ کی تفصیلات سے آگاہ فرمادیں آپ کو اجازت ہے اور دیگر نئے حضرات کو
بھی ذکر بتلادیں اور داخل سلسلہ کر لیں۔ کراچی کا پر دگرام غالباً جلسہ کے بعد ہی بن سکے گا۔
ابھی تک جلسہ کی تاریخ متعین ہونے کی اطلاع اس عاجز کو نہیں ملی نیز صدیقی صاحب کا
مکتوب عزیز موصول ہوا تھا کہ ۱۳ اکتوبر سے سرہند شریف کا عرس ہے جس میں آپ کا
اور ان کا ارادہ شمولیت کا ہے اور اس عاجز کو بھی شمولیت پر آمادہ کیا ہے ان کا
ارادہ ہے کہ ۸ اکتوبر کو خیر پور ٹامی والی آپ کے ہمراہ آجائیں گے اور وہاں سے
سرہند شریف براستہ لاہور روانہ ہوں گے۔ آٹھ دس روز کا پر دگرام ہے اس
عاجز کو زیادہ تر جلسہ کی شمولیت کا عذر ہے ویسے دیرا کے لیے لکھ دیا ہے کہ اگر
آپ کی رائے ہو تو لے لیا جائے اگر جلسہ تک واپسی ہو سکے گی تو انشاء العزیز تیاری
ہے۔ آئندہ جو اللہ تعالیٰ کو منظور ہو۔

”حیات سعید یہ“ کے تاریخی نام کے متعلق عرض ہے کہ اس عاجز کے نام کے ساتھ نہیں ہونا چاہیے آپ نے مکتوبات احمدیہ سعید یہ میں بھی اس عاجز کا نام داخل کر دیا اس عاجز کو اس سے شرم مانع ہوتی ہے نیز اپنی نااہلی کے باوجود نام کی شہرت کا مطالبہ معلوم ہوتا ہے۔ صرف مؤلف کی جگہ اس عاجز کا نام کافی ہے کوئی اور ترکیب بدل دیں تو مناسب ہے نیز اس کے اعداد بھی آپ نے ۱۳۶۳ھ تحریر فرمائے ہیں اب تو ۱۳۷۵ھ ہے۔ شاید آپ نے حضرت کی سن وفات کی تاریخ نکالی ہو نہ کہ سن طباعت کتاب واللہ اعلم۔ اگر صرف سادہ نام حیات سعید یہ ہی رہنے دیا جائے تو کیا مضائقہ ہے تاریخی نام کی کوئی خاص بات نہیں ہے۔ ہاں اندر کوئی تاریخی قطعہ آپ درج کرنا چاہیں تو مناسب ہو سکتا ہے۔

دیگر آن کہ کتاب مذکور کے متعلق کچھ مزید یادداشتیں الگ کاغذ پر لکھ کر کوائف وغیرہ ارسال خدمت میں ان کو مناسب عبارت اور جگہ کی گنجائش کے مطابق کر کے ان کے مواقع میں درج کرادیں اگر کتابت ہو چکی ہو اور گنجائش نہ ہو تو پھر رہنے دیں کوئی مضائقہ نہیں۔ آپ کی علالت طبع کے احوال سے دل کو از حد قلق رہتا ہے اور یہ عاجز آپ کی صحت و عافیت کے لیے دعا گو رہتا ہے ثقیل اور ریاح پیدا کرنے والی اشیاء سے پرہیز ضرور کرتے رہا کریں اور سبزیات اور فرودش کا استعمال آپ کے لیے مفید ہے۔ انشاء اللہ العزیز کچھ دن کراچی سے باہر رہ کر اس مرض سے صحت حاصل ہو جائے گی۔ کراچی یونیورسٹی کی تعیناتی کے لیے بھی یہ عاجز دعا گو رہتا ہے امید ہے اب یہ معاملہ تکمیل پذیر ہو گیا ہو گا یا عنقریب ہو خیرا لا ہو گا اللہ پاک سب کو کامیاب فرمادے اور تہری کی صورت مرحمت فرمادے آمین۔

احمد پور شرقیہ کی زمین کے متعلق تفصیلات معلوم ہو کر اطمینان ہوا رقم کے متعلق اس عاجز نے صوفی صاحب کو لکھ دیا ہے یہ عاجز اپنے حساب میں سے جناب صاحبزادہ صاحب کو ادا کر دے گا آپ صاحبان وہ رقم حاجی محمد اعلیٰ صاحب کو دیدیں اور ڈاکٹر گاندھی صاحب اپنے پاس اس عاجز کے حساب میں رکھ لیں۔ انشاء اللہ مزید حساب فہمی بعد میں ہو جائے گی۔ اطلاعاً آپ کو بھی عرض کر دیا۔ صاحبزادہ صاحب کو ابھی نہیں لکھا

جب احمد پور حاضر ہوں گا تو زبانی عرض کر دوں گا آپ صاحبان مطمئن رہیں۔
دیگر احوال بفضلہ تعالیٰ احمد کے لائق ہیں اہلیہ صاحبہ و کینز فاطمہ سلمہا و ہر خوردار فضل
الرحمن سلمہ و ذوالفقار حسین و قاضی صاحب و محمد اسلم صاحب و جملہ متعلقین کی طرف سے
آپ کو نیز آپ کی اہلیہ صاحبہ اور جملہ متعلقین کو سلام مسنون عرض ہووے اور ملاں
جی صاحب و جملہ احباب کی طرف سے بھی آپ کو اور سب احباب کو سلام مسنون۔
کوٹہ سے عبدالرزاق صاحب کے تبادلہ کا حال اس عاجز کو ان کے خط سے بھی معلوم
ہو چکا تھا اللہ پاک مبارک فرماوے آمین۔

جناب صوفی صاحب و جملہ احباب سلسلہ کو سلام مسنون نیز دیگر پُرسان حال
کو سلام مسنون۔

فقط والسلام

احقر زدار حسین عفی عنہ

حادثاً و مصلیاً

مرسلہ احقر زوار حسین عفی عنہ

انجیر پور ٹامی والی ریاست بہاول پور

۵/۶۵۵

خدمت مکرمی و عطوفتی جناب ڈاکٹر صاحب زاد عنایتیکم و دام حکم
 بعد از السلام علیکم ورحمۃ اللہ وبرکاتہ و دعائے ترقیات مشخون آنکہ
 گرامی نامہ موصول ہو کر کاشف احوال ہوا۔ جلد سالانہ احمد پور شرقیہ کی تاریخ
 ۲۱/۲۰ اکتوبر مقرر و مجوز ہو چکی ہے۔ یعنی ۲۰-۲۱ کی درمیانی شب کو مواعظ ہوں
 اور صبح ۲۱ کو روز جمعہ المبارک ختم القرآن پاک کے بعد جلسہ ختم ہوگا اطلاعاً عرض ہے۔
 عرس شریف سرہند شریف کا پروگرام جس طرح آپ مناسب سمجھیں بنالیں یہ عاجز بھی
 آپ کے ہمراہ ہونے کا۔ جیسا آپ نے تحریر فرمایا ہے ۸ یا ۹ یا ۱۰ کو جب بھی آپ تشریف
 لائیں گے یہ عاجز تیار رہے گا اور ہمراہ روانہ ہوگا۔ انشاء اللہ العزیز۔ لیکن جلسہ کی
 تواریخ پر واپسی اس عاجز کی ضروری ہے۔ البتہ آپ آگے تشریف لے جا سکیں گے اور وہاں
 جانا مناسب اور ضروری بھی ہے تاکہ دیگر لوگ آپ کے ذریعہ سے فیضان سلسلہ عالیہ
 سے بہرہ مند ہو سکیں ان حضرات کا تقاضا بھی ہے۔ یہ عاجز تو زیادہ سے زیادہ بعد فراغت
 عرس شریف دہلی شریف تک جاسکے گا کیوں کہ وقت تھوڑا ہے اس لیے وہیں سے واپس
 ہو جائے گا۔ آئندہ جو اللہ کو منظور ہو۔ جب آپ تشریف لائیں گے تو مزید مشورہ
 ہو سکے گا۔ دیرا کو غور سے دیکھ لیں کہیں کوئی غلطی نہ رہ جائے۔ کتاب حیات
 سعید کے لیے ضرورتاً کبید کر دیں کہ جلسہ سے پہلے اگر ہو سکے تو کوشش سے طبع کرائیں
 اگر اس وقت تک نہ ہو سکے تو مجبوری ہے جلدی کی وجہ سے چھپائی خراب نہ کرائیں۔

آپ حضرات کی تندرستی کے لیے دعا کی گئی ہے امید ہے اب آپ کی صحت ٹھیک ہو گئی ہوگی۔ آپ کی کراچی یونیورسٹی میں تقرری کے لیے یہ عاجز دعا گورہتا ہے۔ اللہ پاک مسطور فرما دے اور بہتری کی صورت مرحمت فرما دے آمین۔

حالاتِ باطنی کی اصلاح و ترقی کا حال معلوم ہو کر مسرت و اطمینان ہوا۔ اللہم زد فرزد و کثر احوالنا۔ احوال جو نظر آئے ہیں محمود ہیں اور مقامات وصول کا پتہ دیتے ہیں جنت الفردوس کا دیکھنا اس عاجز کے نزدیک اس کی (جنت کی) مثالی صورت ہے۔ واللہ اعلم۔ بہر حال اللہ تعالیٰ اپنی رضا اور لقا سے مشرف فرما دے آمین۔

دیگر احوال بفضلہ تعالیٰ حمد کے لائق ہیں۔ والہا قی عند التلاقی۔ جملہ عزیزان و متعلقین سلام مسنون عرض کرتے ہیں۔ سب احباب و پرسان حال کو سلام مسنون آپ کی اہلیہ

صاحبہ و دیگر اعزہ کو سلام مسنون بچوں کو دعا پیار۔ سیونی وغیرہ کے احباب میں سے اگر عرس شریف پر تشریف لاسکیں گے تو انشاء اللہ العزیز وہاں ملاقات ہو سکے گی امید ہے کہ آپ نے انہیں اطلاع دی ہوگی۔

فقط والسلام

احقر زوار حسین عفی عنہ

حاملاً و معلیاً

مرسلہ اتقرز دار حسین عفی عنہ

از خیر لورٹامی والی ریاست بھاول پور ۸/۱۱/۶۵۵

خدمت مکرمی و محبی جناب ڈاکٹر غلام مصطفیٰ خاں صاحب زاد حکیم و دام استقامتکم
 بعد از السلام علیکم ورحمۃ اللہ وبرکاتہ و دعوات ترقیات مشخون آنکہ
 گرامی نامہ موصول ہو کر کاشف احوال ہوا۔ دوسرا ملفوف مکتوب بھی سید
 ضامن علی شاہ صاحب اور ان کی اہلیہ صاحبہ کے مکتوبات کے ہمراہ موصول ہو کر منظر
 حالات ہوا۔ ادویات مرسلہ موصول ہو چکی ہیں مطمئن رہیں۔ آپ کی صحت وری و دیگر
 حالات ظاہری و باطنی معلوم ہو کر اطمینان ہوا۔ اللہم زد فرزد و استقم علی الدین العظیم
 و القراط المستقیم و کثرۃ اخواننا فی الدین۔ اللہ تعالیٰ آپ کو بیش از بیش ترقیات
 ظاہری و باطنی سے سرفراز فرمادے اور بہت لوگوں کو آپ سے استفادہ کی توفیق بخشے آمین۔
 سندھی یونیورسٹی کے متعلق اس عاجز کی وہی رائے ہے جو پہلے خیر پور میں عرض
 کی گئی تھی۔ ملایا یونیورسٹی کے متعلق آپ والدہ صاحبہ اور دیگر متعلقین سے معلوم
 کریں اور مشورہ لیں۔ نیز صوفی صاحب سے بھی مشورہ لے لیں اور اگر مناسب سمجھیں
 تو استخارہ کر لیں تاکہ اطمینان قلب حاصل ہو جائے اس کے بعد کوئی بات طے کریں اور
 مزید اگر اس عاجز کو مذکورہ مشورہ اور استخارہ کے نتائج سے مطلع کریں گے تو مزید
 کوئی مشورہ دیا جاسکے گا غیر ملک کا جانا ہے اور اپنے اپنے حالات ہیں۔ سب سے
 زیادہ اس معاملہ کو آپ خود سوچ سمجھ سکتے ہیں۔ سندھی یونیورسٹی تو گھر کی بات
 ہے۔ سب سے زیادہ اہم رائے والدہ صاحبہ کی ہے۔ واللہ اعلم۔

کراچی آنے کا اس عاجز کا پر دگرام فی الحال التوا میں ہے۔ کیوں کہ انکم
ٹیکس کارخانہ رحیم یار خان کا ایک سال کا حساب ابھی تک باقی تھا اس کی تاریخیں
لگ رہی ہیں اب $\frac{11}{55}$ ۲۱ تاریخ پیشی ہے اس حساب کے فیصلہ کے بعد ہی کراچی
کا پر دگرام بن سکتا ہے۔ دیگر احوال بفضلہ تعالیٰ حمد کے لائق ہیں۔

اس عاجز کی اور اہلیہ صاحبہ اور سب متعلقین کی جانب سے آپ کو آپ کی

اہلیہ صاحبہ اور سب متعلقین کو سلام مستون بچوں کو دعا پیار۔

جناب صوفی صاحب اور سب اجاب سلسلہ کو سلام مستون۔

سید ضامن علی صاحب اور ان کی اہلیہ کو آپ ہی خط لکھ دیں شاید اس عاجز

کو اتنی مہلت نہ مل سکے۔ اور کہہ دیں کہ یہ عاجز ان حضرات کے لیے بہمہ وجوہ

فقط والسلام

دعا گو رہتا ہے۔

احقر زوار حسین عفی عنہ

حامدٌ وصلیاً

مرسلہ احقر زوار حسین عفی عنہ

اذخیر پورٹنامی والی ریاست بھادل پور ۱۱/۲۳ ۶۵۵

خدمت مجبی و شفقی و مکرری جناب ڈاکٹر صاحب زاد حکیم دام صحتکم و سلامتکم و استقامتکم

بعد از السلام علیکم ورحمۃ اللہ وبرکاتہ و دعوات ترقیات مشحون آنکہ

گرامی نامہ موصول ہو کر کاشف احوال ہوا۔ یہ عاجز کسی دن سے بخار میں مبتلا

رہا اب بفضلہ تعالیٰ آرام ہے مگر کمزوری باقی ہے سو بفضلہ تعالیٰ جلدی ہی سنع ہو جائے گی اور

رفع ہو رہی ہے۔ دعا فرماتے رہیں۔

آپ کی صحت کے دوبارہ قدرے خراب ہونے سے تشویش ہے دعا ہے کہ اللہ پاک

صحت کلی دائمی مرحمت فرمادے آمین۔

مشاربات کی کیفیات و دیگر اسباق کی حالت معلوم ہو کر اطمینان ہوا۔ اللہم زد فرزد۔

اللہ پاک مزید ترقیات و توفیق رفیق حال فرمادے آمین۔ حضرت خضر علیہ السلام سے

ملاقات اور گلے سے لگانا مبارک ہے اور علم باطنی کی کشائش کا منظر ہے۔ انشاء اللہ

العزیز مزید ترقیات حاصل ہوں گی۔ اللہم زد فرزد و بارک فی احوالنا و استقم و کثر اخواننا

فی الدین بحرۃ سید المرسلین والہ الطاہرین و اصحابہ المطہرین۔ آمین۔

سیونی کے سفر وسط دسمبر کے لیے جو آپ نے تحریر فرمایا ہے اس کے لیے عرض ہے

کہ اگر حالات سازگار رہے اور اللہ کو منظور ہوا تو کوشش کی جائے گی۔ دعا

فرمادیں۔ خانگی بیماریوں اور دیگر عوارض کی وجہ سے رکاوٹ ہوتی رہتی ہے۔ آجکل

یہاں پر موسمی بخاروں کا بڑا زور ہے اور گھروں میں سلسلہ چلتا ہی رہتا ہے۔ آجکل

محمد اسلم سلمہ کو بخار آ رہا ہے پہلے اس عاجز کو رہا اس سے پہلے اہلیہ صاحبہ کو رہا وہ
تو دائم المریض رہتی ہے اور ایک دفعہ کی کمزوری دور نہیں ہونے پاتی کہ پھر دوبارہ
بیمار ہو کر مزید کمزوری کا باعث ہو جاتا ہے الحمد للہ علی کل حال و نعوذ باللہ من حال
اہل النار۔ اپنی طرف سے کوشش کی جائے گی آئندہ جو اللہ کو منظور ہو گا بروقت
معلوم ہو سکے گا۔

آپ کی کراچی یونیورسٹی کے انٹرویو میں کامیابی کے لیے یہ عاجز دعا گو ہے اللہ
پاک منظور فرمادے۔ آئندہ جہاں اللہ پاک کو منظور ہے اور جس میں بہتری ہے اس کے لیے
مزید دعا ہے۔ اللہ پاک بہتری کی صورت فرمادے آمین۔

دیگر احوال بفضلہ تعالیٰ حمد کے لائق ہیں۔ اور اہلیہ صاحبہ آپ کو اور آپ کی اہلیہ صاحبہ کو
اور جملہ متعلقین کو سلام عرض کرتی ہے۔

قاضی صاحب۔ ذوالفقار حسین سلمہ و فضل الرحمن سلمہ و محمد اسلم سلمہ و کنیز فاطمہ
سلمہ اور سب متعلقین سب کو سلام عرض کرتے ہیں۔ یہ عاجز سب اجاب سلسلہ کے لیے
دعا گو رہتا ہے۔ سب کو سلام مسنون۔

ڈاکٹر ظہور احمد صاحب کا مکتوب گرامی موصول ہوا ہے خیریت سے ہیں آپ کی
مرسلہ کتب ان کو پہنچ گئی ہیں۔ قیمتوں کے متعلق دریافت فرماتے تھے۔ آپ کے صاحبزادہ
صاحب کی آنکھ کے بارے میں انہوں نے مشورہ دیا ہے کہ کراچی میں ایک ڈاکٹر شاہ ہیں
وہ آنکھوں کے ماہر ہیں انہیں دکھالیں وہ صحیح مشورہ دیں گے اور آپریشن بھی اچھا کرتے
ہیں۔ مگر اس عمر میں آپریشن مناسب نہیں ہے۔ آئندہ ان ڈاکٹر شاہ صاحب سے مشورہ
کے بعد مزید مشورہ ڈاکٹر ظہور احمد صاحب سے لے لیں تو مناسب ہے۔

فقط والسلام

احقر زوار حسین عفی عنہ

مرسلہ اہقر زوار حسین عفی عنہ

ازخیر پورٹامی والی ریاست بھاول پور ۱۱/۶۵۵ ۲۶

بخدمت مکرئی و مشفق جناب ڈاکٹر صاحب زاد عنایتکم و ددام حکم و صحتکم و سلامتکم
بعد از السلام علیکم ورحمۃ اللہ وبرکاتہ و دعوات ترقیات مستحون آنکہ

عیادت نامہ موصول ہوا۔ یہ عاجز بفضلہ تعالیٰ بجز عافیت ہے اور کمزوری بھی کافی
حد تک رفع ہو چکی ہے مطمئن رہیں۔ محمد اسلم سلمہ کو بھی اب بخار سے آرام ہے۔ آج تین دن
سے عزیزہ کنیز فاطمہ سلمہا کو بخار ہے اور متواتر ہے اب تک اترائیں البتہ کچھ ڈھیلا
ہوا ہے۔ ذوالفقار حسین سلمہ ڈاکٹر صاحب سے پھر میٹر لینے گیا ہے اس سے پھر کچھ لینے
پر صبح اندازہ ہو گا کہ اب کس قدر ہے دو آئی ہو رہی ہے بخار اتارنے کی دوا دی جا رہی
ہے بخار بالکل اترنے پر بخار روکنے کی دوا دی جائے گی اور انشاء اللہ صحت کلی
ہو جائے گی۔ بے چاری بہت کمزور ہو گئی ہے پہلے سے بھی کمزور تو رہتی ہی ہے۔ دعائے
صحت فرماویں۔

آج کل یہاں موسمی بخاروں کا کافی زور ہے ویسے تو ہر سال ہی ان دنوں میں
رہتا ہے اسال غالباً سیلاب کے اثرات اور پانی کی رکاوٹ کے تعفن سے زیادہ ہے
واللہ اعلم۔ گھبراہٹ کی کوئی بات نہیں البتہ باہر کے سفر کے پروگرام میں لیت و لعل کا
باعث ہو جاتا ہے انشاء اللہ العزیز حالات سازگار رہے تو دسمبر کے پہلے ہفتے میں کراچی
آنے کی کوشش کروں گا۔ اس کے بعد اگر موقع بن سکا تو سیونی وغیرہ کا بھی پروگرام
بن جائے گا۔ مفصل تو کراچی آنے پر ہی معلوم ہو سکے گا تاہم تحریر فرمادیں کہ کیا وہی دیرا
تجدید ہو سکے گا اور کتنے دن کے لیے اور کب سے جانے کا ارادہ ہے اور کہاں کہاں
اور واپسی کس طرح ہوگی وغیرہ۔ اگر عبدالغفار صاحب کو لکھ دیں کہ فی الحال پاکستان

نہ آئیں بلکہ ہندوستان میں انتظار کریں تو مناسب ہے تاکہ وہ وہاں مل لیں۔ ورنہ
ان کو خیال ہوگا۔ آئندہ جو اللہ کو منظور ہووے۔ السعی منی والایتمام من اللہ۔
زیادہ کیا عرض کروں آج ۲۶ نومبر ہے اور آپ کے کراچی یونیورسٹی کے انٹرویو
کا دن ہے یہ عاجز دعا گو ہے کہ جس میں آپ کے لیے بہتری ہو اس میں کامیابی نصیب فرماوے
آمین۔ نتیجہ و دیگر حالات سے مطلع فرماویں۔

آپ کے پہلے ملفوف گرامی کا جواب دیدیا گیا تھا امید ہے مل چکا ہوگا۔

سب اعزائے گرامی اور اجاب سلسلہ پرانہ حال کو سلام مسنون۔

ابھی کینز فاطمہ کا ٹیپر کر لیا ہے اب بھی ۱۰۰ = ۱۰ پوائنٹ کم ہے۔ یعنی ابھی اترا نہیں

فقط والسلام

ہے۔ دعا فرماتے رہیں۔

احقر زوار حسین عفی عنہ

۱۰۳

۷۸۶

حامد ومصليا

مرسلہ احقر زوار حسین عفی عنہ

از خیر پور ٹامی والی ضلع بہاول پور ۱/۶۵۶ ۵

بخدمت جناب ڈاکٹر صاحب زاد غنا تکیم
بعد از التسلام علیکم ورحمۃ اللہ وبرکاتہ

یہ عاجز بموعہ ملاں فضل الرحمن صاحب بخیر و عافیت بروز پیر خیر پور ٹامی والی
پہنچ گیا ہے۔ گھر پر سب طرف سے خیریت ہے اور جمیع احوال حمد کے لائق ہیں۔ مطمئن رہیں
یہ عاجز آپ کے لیے اور والدہ صاحبہ کی صحت کاملہ اور جمیع متعلقین کے لیے دعا گو ہے۔
سب کو سلام مسنون سب اجاب کو بھی سلام مسنون۔

اہلیہ صاحبہ اور سب متعلقین کی طرف سے آپ کے سب متعلقین کو سلام مسنون
بچوں کو دعا و پیار۔ فقط والسلام

احقر زوار حسین عفی عنہ

حامدًا ومصلياً

مرسلہ احقر زوار حسین عفی عنہ

از خیر پور ٹامی والی ریاست بھاول پور $\frac{1}{۶۵۶}$ ۱۶

بخدمت مکرمی جناب ڈاکٹر صاحب دام حکیم وزاد عنایتکم

بعد از السلام علیکم ورحمۃ اللہ وبرکاتہ

گرامی نامہ چند دن ہوئے موصول ہوا تھا۔ عزیزان کی علالت کی وجہ سے جواب میں تاخیر ہوگئی تقریباً ایک ہفتہ سے برخور داری کنز فایہ سلمہا کوشدت کا بخار ہے ۱۰۵۔ ۱۰۶/۱۰۶ تک بخار تمام تمام دن رہا اور اسفنج کرنا پڑا۔ پرسوں چند گھنٹے کے لیے اتر گیا تھا شام کو پھر ہو گیا اور بہت بے چینی ہوئی حتیٰ کہ مایوسی کی کیفیت ہوگئی۔ ڈاکٹر بھی اس وقت کہیں بستی میں گیا ہوا تھا گھر میں کورامین ڈراپس تھے وہ دیے تمام رات طبیعت خراب رہی کل دن بھر بخار بہت تیز رہا ۱۰۵/۱۰۵ درجہ ہو گیا۔ پھر اسپنج کیا شام کو آدھا درجہ کم ہوا پھر رات تک ۱۰۵/۱۰۵ درجہ رہ گیا آج صبح کو ۱۰۰/۱۰۰ درجہ تھا اب بھی ۱۰۰/۱۰۰ درجہ ہے طبیعت اس کی اب قدرے سنبھلی ہوئی ہے۔ امید ہے اب بفضلہ تعالیٰ بخار اتر جائے گا اور آئندہ بھی انشاء اللہ نہیں ہوگا۔ کمزوری بے حد ہوگئی ہے۔ دعائے صحت کاملہ فرمادیں۔ پرسوں برخور دار فضل الرحمن کو بھی نزلہ کی وجہ سے بخار اور درد سر ہو گیا تھا۔ آج اس کی طبیعت ٹھیک ہے۔ نزلہ ابھی ہے بخار اور درد سے آرام ہے نزلہ تو اس کو میرے کراچی آنے سے پہلے سے چل رہا ہے۔ دعائے صحت فرماتے رہیں۔ آپ کی والدہ صاحبہ کی صحت کا حال معلوم ہو کر اطمینان ہوا امید ہے اب مزید افاقہ اور کافی بحالی ہوگئی ہوگی۔ اللہ پاک مزید صحت و عافیت مرحمت فرمادے آمین۔ آپ کی خوشدامن

صاحبہ کے چوہے کے کاٹنے کا حال معلوم ہو کر تشویش ہے اور ان کی صحت کے لیے بھی دعا کی گئی ہے۔ اب کوئی اطلاع آئی ہو تو مطلع فرمادیں۔ تاکہ اطمینان ہو دے۔

یہ عاجز آپ کی ظاہری و باطنی ترقیات و استقامت کے لیے دعا گو رہتا ہے۔ اہلیہ صاحبہ اور سب متعلقین سلام مسنون عرض کرتے ہیں۔ ملاں جی، شاہ صاحب و رحمت علی وغیرہ سب اجاب سلام عرض کرتے ہیں۔ آپ کی والدہ صاحبہ و اہلیہ صاحبہ و جملہ اعزا گرامی کو اس عاجز اور اہلیہ صاحبہ اور سب متعلقین کا سلام مسنون۔

کراچی سے واپسی پر یہ عاجز سماسٹہ میں ڈاکٹر حفیظ الکریم صاحب سے ملنے کے لیے گیا تھا وہ وہاں (ہسپتال میں) موجود نہ تھے کہیں ویٹ پر گئے ہوئے تھے۔ انتظار کیا لیکن ملاقات نہ ہو سکی گاڑی کے ٹائم کی وجہ سے واپس چلا آیا۔ خیر پور آنے پر معلوم ہوا کہ وہ معہ اہلیہ صاحبہ و بچگان خیر پور دو روز کے لیے آئے تھے۔ دوپہر کو آئے اور شام کو جلدی ہی واپس موٹر کے راستے سے بھاؤ پور اور وہاں سے سماسٹہ چلے گئے تھے۔ یہ معلوم نہ ہو سکا کہ وہ کیوں آئے تھے۔ صرف یہی بتا یا کہ ملنے کے لیے آئے تھے۔ انشاء اللہ کبھی احمد پور شرقیہ وغیرہ جاتے ہوئے سماسٹہ میں ملاقات کی کوشش کر دوں گا۔

سب احباب سلسلہ و پرسان حال کو سلام مسنون۔

فقط

احقر زوار حسین عفی عنہ

حادثہ مصیبتاً

مرسلہ احقر زوار حسین عفی عنہ

از خیر پور ٹامی والی ضلع بھاول پور $\frac{1}{652}$ ۲۸

بخدمتِ محبی و مشفق و مکرمی جناب ڈاکٹر صاحب زاد عنایتکم و دمام حکم
بعد از التلاام علیکم ورحمۃ اللہ وبرکاتہ دعوات ترقیات مشخون آنکہ
گرامی نامہ موصول ہو کر کاشف احوال ہوا۔ الحمد للہ اب عزیز کی نیر فاطمہ سلمہا
اور جملہ اعزہ بخر و عافیت ہیں اور نیریت طرفین دمام مطلوب القلوب ہے۔ آپ کی
خوش دامن صاحبہ کی صحت و تندرستی کا حال معلوم ہو کر اطمینان ہوا۔ والدہ صاحبہ
کی بدستور علالت کا حال معلوم ہو کر تشویش ہے اور دعا ہے اللہ پاک ان کو صحت و
توانائی مرحمت فرما کر تادیر سلامت باکرامت رکھے آمین۔

آپ کی اہلیہ صاحبہ کے زمین پر پھسل کر گرنے کی وجہ سے پیٹ کے امراض میں
اضافہ کے باعث بہت تشویش ہے اور یہ عاجز دعا گو ہے کہ اللہ پاک ان کی بیماریوں کو
رفع فرما کر صحت کاملہ عاجلہ عطا فرمائے آمین۔ ان کو ناف و غیرہ کی شکایت ہو گئی ہوگی۔
کسی دائی یا اور سمجھ دار عورت کو دکھا کر دبانے سے ٹھیک ہو جایا کرتی ہے اس کے بعد
کافی عرصہ تک چلنے پھرنے میں بہت احتیاط کرنی پڑتی ہے اور بوجھ کی چیز اٹھانے سے تو
ہمیشہ گریز کرنا چاہیے۔

چھوٹے صاحبزادے ظفر احمد سلمہ کو حافظہ شروع کر دینے کی خبر سے مسرت ہوئی
بہت اچھا کیا یہ عاجز بہت بہت دعا گو ہے کہ اللہ پاک آل عزیز سلمہ کو کامیابی عطا فرمادے
اور اس کی ظاہری و باطنی آنکھیں روشن ہو جائیں آمین۔

شجرے انشاء اللہ العزیز ملاں جی کے ہمراہ ارسال کیے جائیں گے۔
یہ عاجز آپ کے جملہ احوال ظاہری و باطنی کے لیے دعا گو رہتا ہے اللہ پاک منظور
فرمادے آمین۔

اہلیہ صاحبہ اور ذوالفقار حسین کی اہلیہ صاحبہ کی طرف سے آپ کی اہلیہ صاحبہ
اور والدہ صاحبہ اور سب کو سلام مسنون۔

منجانب قاضی صاحب، ذوالفقار حسین صاحب بر خوداران فضل الرحمن و محمد اسلم
و کینز فاطمہ سلمہم جمعین سب کو سلام مسنون۔

اس عاجز کی طرف سے اندرون خانہ اور جملہ متعلقین کو سلام مسنون۔ چھوٹوں کو
دعا پیار۔

خدمت جناب صوفی صاحب و ڈاکٹر صاحبان و حاجی ولایت علی صاحب و حاجی
محمد اعلیٰ صاحب و حاجی بشیر اللہ صاحب وغیرہ جملہ احباب و پرسان حال کو سلام مسنون
عرض ہووے۔

ملاں جی و رحمت علی احباب کی طرف سے سلام مسنون۔

فقط والسلام

احقر زوار حسین عفی عنہ

حادثاً ومصلياً

مرسلہ احقر زوار حسین عقی عنہ

از خیر پور ٹامی والی ریاست بھاؤل پور ۱۲/۶/۵۶

خدمت مکرمی و محبی و مشغفی جناب ڈاکٹر صاحب زاد جبکم و طال عمر کم و دامت صحتکم و سلامتکم
 و استقامتکم۔ بعد از السلام علیکم ورحمۃ اللہ وبرکاتہ و دعوات ترقیات مشخون آنکہ
 گرامی نامہ موصول ہو کر کاشف حالات ہوا۔ خیر و عافیت و دیگر حالات سے اطمینان
 ہوا۔ والدہ صاحبہ کی صحت و سلامتی کے لیے یہ عاجز دعا گو ہے کہ اللہ تعالیٰ تادیر ان کو
 متعلقین کے سروں پر سلامت باکرامت رکھے اور صحت و عافیت عطا فرمادے آمین۔ یہاں
 پر بفضلہ تعالیٰ خیر و عافیت ہے اور طرفین کی خیر و عافیت درگاہ رب العزت سے مدام
 مطلوب القلوب ہے۔

خوابات و حالات باطنی کے محمود ہونے کا حال معلوم ہو کر اطمینان ہوا۔ یہ عاجز
 دعا گو ہے کہ اللہ پاک بیش از بیش ترقیات ظاہری و باطنی سے سرفراز فرمادے اور حضور
 انور صلی اللہ علیہ وسلم کی زیادہ سے زیادہ محبت و اتباع نصیب فرما کر استقامت بخشے آمین
 انشاء اللہ العزیز حالات ترقیات کے منظر ہیں۔ اللہم زد و زد

کراچی یونیورسٹی کی طرف سے کچھ امید افزا حالات خود بخود پیدا ہونے کا حال معلوم
 ہو کر قدرے خوشی ہوئی اللہ پاک آپ کے لیے بہتری کے لیے اسباب مہیا فرما کر کامیابی نصیب
 فرمادے یہ عاجز دعا گو رہتا ہے۔ آئندہ جو اللہ پاک کو منظور ہو اسی میں بہتری ہے۔

بید کا الخیر۔ عبداللہ بیان صاحب کے بارے میں جو آپ نے تحریر فرمایا ہے۔ آپ ان کی
 حرکات کا مضائقہ نہ کریں جب ایک شخص کا دماغ ہی صحیح اور قابو میں نہ ہو اس سے کیا ناریگی

اور الجھنے کی کیا ضرورت؟ بس اس کا بہتر طریقہ یہی ہے کہ ایسے لوگوں کو منہ ہی نہ لگایا جائے اور اگر کبھی آنا سامنا ہو جائے اور وہ ملنے بولنے کی کوشش کرے تو اس کو ٹلا دیا جائے اور بلطائف الجیل اُس سے تعلق ہٹالیا جائے اس کو اپنے ہاں آنے جلنے اٹھنے بیٹھنے کا موقع دینے سے ایسی جرات ہوتی۔ ورنہ اس عاجز کی اس کی کیا واقفیت اور کیا تعلق باقی رہا اچھایا برا کہنا سو اس کی پروا نہیں کرنی چاہیے اگر کوئی اچھا ہے تو کسی کے برا کہنے سے اچھا نہیں ہو سکتا اور اگر برا ہے تو وہ ٹھیک کہتا ہے اس سے اصلاح کا سبق حاصل کرنا چاہیے۔ واللہ اعلم۔ باقی ہاتھ پائی اور فوجداری کسی سے نہیں کرنی چاہیے کسی بھی جذبہ سے یہ بات ٹھیک نہیں ہے اچھا ہوا کہ اللہ پاک نے اس درجہ لوہیت آنے سے محفوظ رکھا۔ رَبَّنَا لَا تُؤَاخِذْنَا إِنْ نَسِينَا أَوْ أَخْطَأْنَا وَلَا تَحْمِلْ عَلَيْنَا إصْرًا كَمَا حَمَلْتَهُ عَلَى الَّذِينَ مِنْ قَبْلِنَا رَبَّنَا وَلَا تُحَمِّلْنَا مَا لِطَاقَةِ لِنَابِهِ وَاعْفُ عَنَّا وَاعْفِرْ لَنَا وَارْحَمْنَا أَنْتَ مَوْلَانَا فَانصُرْنَا عَلَى الْقَوْمِ الْكَافِرِينَ۔ رَبَّنَا لَا تَزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً إِنَّكَ أَنْتَ الْوَهَّابُ۔

حاجی محمد اعلیٰ صاحب کا پروگرام ان کے خط سے بھی اس عاجز کو معلوم ہو چکا ہے۔ یہ عاجزان آیام میں ہیں رہے گا۔ غالباً ۲۰۱۹ء کو وہاں سے روانہ ہوں گے۔ اللہ تعالیٰ ان کے سفر کو مبارک کرے۔ عمدۃ السلوک کے بارے میں جس طرح آپ کی اور حاجی صاحب کی رائے ہو کام شروع کر دیا جائے۔ دکیل عبدالستار صاحب سے جو مسودہ آپ لکھوا رہے ہیں آپ خود اس کو بغور دیکھ لیں کیوں کہ ہر ایک کی اپنی اپنی طرز ہوتی ہے۔ صرف مختصر اور متعارف حالات لینے میں زیادہ تفصیل کی ضرورت نہیں۔

دیگر احوال بفضلہ تعالیٰ حمد کے لائق ہیں۔ اہلیہ صاحبہ اور جملہ متعلقین کی طرف سے آپ کو اور آپ کی اہلیہ صاحبہ اور جملہ متعلقین کو سلام مسنون۔ اس عاجز کی طرف سے بھی اندرون خانہ سب کو سلام مسنون چھوٹوں کو دعا پیار۔

سیونی سے حکیم اعجاز محمد خاں کا گرامی نامہ موصول ہوا ہے۔ ریاض میاں کی شادی میں شمولیت کے بارے میں پرمٹ بنوا رہے ہیں۔ آپ کے متعلق یہ بھی لکھا ہے کہ گزشتہ دن سے

سے کوئی خط نہیں آیا۔ حاجی کشف الدجی صاحب کے متعلق لکھا ہے کہ مرفیہ کو لیکر بھوپال گئے تھے اب مرفیہ کو کچھ افاقہ ہے یہ عاجز بھی ان سب حضرات کی مشکلات کے حل اور پریشانیوں سے نجات کے بارے میں اور ترقیات ظاہری و باطنی کے لیے دعا گو رہتا ہے آپ بھی سب کے لیے دعائے خیر فرماتے رہیں۔

جناب صوفی صاحب و جملہ اجاب سلسلہ کو سلام مسنون و پرسان حال کو سلام مسنون۔ اگر حاجی محمد اعلیٰ صاحب سے ملاقات ہو تو بعد سلام مسنون عرض کر دیں کہ ڈاکٹر گاندھی صاحب سے ادویات جو وہ دیں لیتے آویں نوازش ہوگی۔ فقط ڈاکٹر حبیب الرحمن صاحب سے ملاقات ہو تو ان کی صحت سے بھی مطلع فرما دیں ملاقات ہو تو سلام مسنون عرض کر دیں۔ دعائے خیر کی یاد سے شاد فرماتے رہیں۔

فقط والسلام

احقر زوار حسین عفی عنہ

حامدًا ومصلياً

مرسلہ احقر زوار حسین عقی عنہ

از خیر پور ٹامیوالی ریاست بھادل پور

۷/۶۵۶

بخدمت مکرمی و محرمی و مشفق جناب ڈاکٹر صاحب زاد شوقم و حکم
بعد از السلام علیکم ورحمۃ اللہ وبرکاتہ و دعوات ترقیات مستحسن آنکہ
گرامی نامہ موصول ہو کر کاشف احوال ہوا۔ آپ کے گھر میں رات کے وقت
چوری ہو جانے کی بابت معلوم ہو کر بہت افسوس ہے انا اللہ وانا الیہ راجعون پڑھایا
اور دعا کی گئی ہے کہ اللہ پاک کو اس مہر جیل پر اجر جزیل و نعم البدل بے عدیل عنایت
فرمادے اور توکل درضا میں ثابت قدم رکھے آمین۔

آپ کی علالت طبع کا حال اور بادی بوا سیر کے زور کی بابت احباب کے خطوط
سے معلوم ہوتا رہا تھا اور یہ عاجز آپ کی صحت و عافیت کے لیے دعا گو رہا اور رہتا ہے
اللہم آمین۔ اب آرام کی کیفیت معلوم ہو کر اطمینان ہے بھنیوں وغیرہ سے صحت کے لیے
اور مکمل صحت کے حصول کے لیے یہ عاجز دعا گو ہے اللہ پاک منظور فرمادے آمین۔ دیگر
خیر و عافیت معلوم ہو کر اطمینان ہوا۔ یہاں بفضلہ تعالیٰ خیر و عافیت ہے اور جمیع
احوال حمد کے لائق ہیں اور خیر و عافیت طرفین مدام مطلوب القلوب ہے۔ والمسئول
من اللہ تعالیٰ القحۃ والعافیۃ والاستقامۃ علی الشریعۃ والطر لیقہ
والحقیقۃ اللہم ارزقنی واحبائی استقامۃ فی سبیلک ومتابعۃ حبیبک صلی
اللہ علیہ وسلم قولاً ونعلاً وعملاً واعتقاداً واجعل خاتمنا بالخیر علی الایمان
آمین برحمتک یا ارحم الراحمین

بغداد شریف کی اور عراق کے دیگر مقامات کی زیارت کا شوق مبارک ہو اگر

حالات سازگار ہوں اور اسباب مہیا ہوں تو نہایت مبارک شوق ہے اللہ پاک توفیق عنایت فرماوے۔ یہ عاجز اس بارے میں کیا رائے دے سکتا ہے۔ ع درکار خیر حاجت بیچ استخارہ نیست، مشہور ہے۔ آپ حضرات خود ہی حالات کے مطابق اس کا فیصلہ کریں۔ یہ معلوم نہیں ہو سکا کہ سفر کی کیا صورت و کیفیت ہوگی آیا ہوائی جہاز سے یا بحری یا ریل و موٹر وغیرہ سے اور کتنے دن کا سفر ہوگا اور یہ کہ وہاں سے حجاز مقدس جا کر حج و زیارت مقدسہ بھی کریں گے یا نہیں۔ جناب عبدالستار صاحب وکیل جو صحت کی کمزوری کے باعث اس قدر سفر کر سکیں گے یا نہیں اور فریضہ حج جب تک انہوں نے ادا نہیں کیا اس کے بغیر یہ زیارات ان کو کیا فائدہ دیں گی کیوں کہ فرس کو چھوڑ کر نفل میں مشغول ہونا لا یعنی میں داخل ہے۔ پس اپنے احوال کی تفتیش کرنا ضروری ہے۔ پھر جو بات طے ہو جائے مطلع فرمائیں یہ عاجز بہر حال دعا گو ہے مزید صوفی صاحب وغیرہ سے مشورہ کر لیں۔ اس عاجز کا ارادہ حالات کی مجبوری کی بنا پر نہیں ہے۔

یہ عاجز آپ کے جمیع احوال ظاہری باطنی و ترقیات کے لیے دعا گو رہتا ہے۔ اور جمیع اجاب کے لیے بھی دعا گو ہے۔ اہلیہ صامن علی صاحبہ کا مکتوب بھی موصول ہو کر کاشف حالات ہوا اگر اس مقصد کا تعویذ صوفی صاحب کے پاس ہو تو ان سے لے کر دیدیں۔ یہ عاجز دعا گو ہے یا کوئی چیز مٹھائی وغیرہ دم کرا کے صوفی صاحب سے ان کو دیدیں کہ لڑکے کو کسی طرح کھلائیں۔ واللہ اعلم۔ ان کو الگ جواب بھی لکھ دیا ہے آپ بھی عرض کر دیں کہ ذکر الہی کی کثرت کریں اور اپنے مقصد کے لیے دعا کر لیا کریں انشاء اللہ بہتری ہوگی خصوصاً لاحول ولاقوة الا باللہ کا نعت شریف پڑھ کر دعا کریں۔ اس عاجز کی اہلیہ صاحبہ و جملہ متعلقین کی طرف سے آپ کو آپ کی اہلیہ صاحبہ اور جملہ متعلقین باتمکین کی خدمت میں سلام مسنون عرض ہووے۔ بجانب قاضی صاحب و ذوالفقار حسین و فضل الرحمن و محمد اسلم و کینز فاطمہ وغیرہ سلام مسنون۔ ملاں جی صاحب رحمت صاحب، شاہ صاحب حضرات وغیرہ کی طرف سے سلام مسنون۔ ملاں جی لائل پور کی طرف گئے ہوئے ہیں ابھی تک نہیں آئے۔ جناب صوفی صاحب و جملہ اجاب سلسلہ کو بہت بہت سلام مسنون۔

فقط والسلام۔۔۔۔۔ احقر زوار حسین عفی عنہ

حامدًا ومصلياً

مرسلہ احقر زوار حسین عفی عنہ

از خیر پور ٹامی والی ضلع بہاول پور

پیردوشنبہ ۲۴ رمضان المبارک مطابق ۱۴۰۴۰۵۶

بخدمت مکرمی و محترمی جناب ڈاکٹر صاحب زاد عنایتکم و دام اقبالکم و محکم و سلامتکم
بعدازالسلام علیکم ورحمۃ اللہ وبرکاتہ و دعوات ترقیاتِ مشخون آنک
گرامی نامہ موصول ہو کر کاشفِ احوال ہوا۔ جواب میں غیر معمولی تاخیر ہو گئی
یہ عاجزان ایام میں نزلہ دکھانسی میں زیادہ مبتلا رہا ہے جلسہ مسکین پور سے کھانسی
نزلہ ابھی تک چل رہا ہے کھانسی بہت شدت اختیار کر گئی تھی معدہ کی خرابی کا سلسلہ
تو پُرانا چلتا ہی رہتا ہے چند دن سے نزلہ نے دوبارہ شدت اختیار کی اور آنکھوں
پر اثر ہوا جس کے نتیجے میں ابھی تک آنکھیں دکھ رہی ہیں دوائی جاری ہے پہلے سے کافی
افادہ ہے۔ اسھی لیے لکھنے پڑھنے کے کام میں رکاوٹ رہی۔ اب طبیعت کافی اچھی ہے
مطلن رہیں۔ کراچی سے رشید اللہ خاں صاحب کے بھائی صاحب کا خط موصول ہوا
جس میں کافی پریشانی کا حال لکھا ہے اور یہ کہ رشید اللہ خاں صاحب کو سر اور
آنکھوں وغیرہ میں پُھنسیاں بھی ہو گئی ہیں علاوہ ازیں یکایک اُن کا دایاں حصہ فالج
(اورنگ) سے متاثر ہو گیا ہے جس کی وجہ سے وہ بہت ہی پریشان ہیں یہ عاجز دعا گو
ہے کہ اللہ پاک ان کو شفا سے کاملہ عاجلہ مرحمت فرمائے آمین۔ اب یہاں گرمی میں
روزانہ اضافہ ہو رہا ہے تاہم بفضلہ تعالیٰ رمضان المبارک کے روزے بخیر و خوبی ادا
ہو رہے ہیں اللہ پاک منظور فرماوے اور مزید توفیق و سعادت نصیب فرماوے آمین۔

مراقبہ حقیقت کعبہ ربانی کی کیفیات معلوم ہو کر مسرت ہوئی اللہم زد فرزد اللہ پاک
مزید توفیق و ترقی و استقامت نصیب فرما دے آمین۔

حاجی کشف الدرجہ خاں صاحب کی صاحبزادی صاحبہ سلمہا کی طبیعت رو بصحت
ہونے کا حال معلوم ہو کر مسرت ہوئی اللہ پاک مزید شفا کے کاملہ عاجلہ مرحمت فرما دے
اور ان کی بھتیجی صاحبہ کو بھی شفا کے کاملہ عاجلہ مرحمت فرما دے آمین۔ اور ان کی
جملہ مشکلات مالی و معاشی و خانگی وغیرہ کو حل فرما کر درجات قرب میں ترقی عطا فرما دے
آمین۔ یہ عاجزان کے لیے اور جملہ احباب ہند کے لیے دعا گورہتا ہے۔

دیگر احوال بفضلہ تعالیٰ حمد کے لائق ہیں۔ بر خور دار فضل الرحمن و محمد اسلم سلمہا
کے قرآن پاک تراویح میں علی ترتیب اکیسویں و تیسویں میں شب کو پورے ہو چکے
ہیں۔ اللہ پاک منظور فرما دے اور آئندہ اس پر مداومت و عمل کی توفیق نصیب
فرما دے آمین۔ اہلیہ صاحبہ کو عرق النساء کی شکایت کچھ عرصہ سے ہو گئی ہے ڈاکٹر
گاندھی صاحب کے دیے ہوئے دو تین قسم کے انجیکشن اور گولیاں استعمال کی گئیں
لیکن آرام نہیں ہوا۔ دعا فرمادیں۔ منجانب اہلیہ صاحبہ و کنیز فاطمہ و جملہ متعلقین آپ
کی خدمت میں اور اندرون خانہ جملہ متعلقین کی خدمت میں سلام مسنون عرض ہو دے
منجانب قاضی صاحب و ذوالفقار حسین و فضل الرحمن سلمہ و محمد اسلم سلمہ و ملاں جی
صاحب و دیگر احباب کی جانب سے سلام مسنون۔ فقط والسلام۔ دعا گو۔

احقر زوار حسین عفی عنہ

بخدمت جناب حاجی عبدالواحد صاحب زید محبتکم بعد سلام مسنون آنکہ آپ کا
مکتوب عزیز موصول ہوا۔ والد صاحب کی علالت و نقاہت کا حال معلوم ہو کر تشویش
ہوئی یہ عاجزان کے لیے دعا گو ہے کہ اللہ پاک اپنے فضل و کرم سے شفا کے کاملہ عاجلہ
مرحمت فرما دے اور تادیر آپ حضرات کے سر پر ان کا سایہ عاطفت قائم و دائم
رکھے آمین۔ اس عاجز کی جانب سے والدین صاحب کی اور جملہ متعلقین کی خدمت
میں سلام مسنون۔ چھوٹے خاں صاحب و حکیم صاحب وغیرہ جملہ احباب کی خدمت میں

سلام مسنون۔ یہ عاجز آپ کی ظاہری و باطنی ترقیات کے لیے بھی دعا گو ہے۔ آمین۔
 خدمت جناب احمد خاں صاحب زاد حکم و دام اشولقلم بعد سلام مسنون آنکہ
 کافی دن ہوئے آپ کا ملفوف گرامی موصول ہوا تھا۔ جواب میں تاخیر ہوتی خیال
 نہ فرماویں۔ کیفیات و ذکر و شغل کی پابندی کا حال معلوم ہو کر مسرت ہوئی
 اللہم زد فزرد۔ امام ربانی حضرت مجدد صاحب قدس سرہ کی زیارت باسعادت
 موجب برکات و سعادت ہے اور انشاء اللہ العزیز مزید ترقی کا ذریعہ ہے اور
 انشاء اللہ حضرت کے فرمان کے مطابق حضور اقدس صلی اللہ علیہ وسلم کی زیارت
 کا شرف بھی حاصل ہوگا۔ اللہ پاک شریعت مقدسہ پر چلنے کی توفیق میں ترقی و
 استقامت نصیب فرماوے آمین۔ یہ عاجز آپ کی ترقیات ظاہری و
 باطنی کے لیے دعا گو رہتا ہے۔ آمین۔

خدمت جناب ہاشمی صاحب زاد حکم و دام محکم بعد سلام مسنون آنکہ آپ کا ملفوف گرامی
 بھی موصول ہوا تھا علالت کے باعث جواب میں تاخیر ہوئی۔ حج کے قرعہ کا اعلان کئی دن ہوئے ہو چکا
 ہے۔ آپ کے نام کے متعلق معلوم نہیں ہو سکا کیا رہا۔ اگر نمبر درج ہوتا تو ہم یہاں اخبار میں دیکھ کر
 معلوم کر لیتے۔ بہر حال مطلع فرماویں۔ یہ عاجز دعا گو ہے کہ اللہ پاک آپ کی اس خواہش کو پورا فرما کر
 اس فریضہ کی ادائیگی سے باحسن طریق سبکدوش فرماوے آمین۔ خواب جو آپ نے تحریر
 فرمائے ہیں مبارک و محمود ہیں اور آپ کے شوق و بیقراری کے منظر ہیں اور انشاء اللہ العزیز
 حقیقی زیارات و حج سے بھی مشرف ہوں گے۔ خدا کرے اسی سال نمبر آ جاوے ورنہ جس
 میں اللہ پاک کو منظور ہو اس سعادت سے مشرف فرماویں۔ آمین۔ یہ عاجز آپ کی
 دیگر ظاہری و باطنی ترقیات کے لیے بھی دعا گو رہتا ہے آمین۔

آپ کے اندرون خانہ اور سب متعلقین و احباب سلسلہ کو سلام مسنون۔ بچوں کو
 دعا و پیار۔ فقط والسلام

الگ جواب کی معذوری سے معاف فرماویں۔ فقط

حامداً ومصلياً

مرسلہ اختر زوار حسین عفی عنہ

از خیر پور ٹامی والی ریاست بہاول پور 16. 4. 56

بخدمت محبتی و مشفقہ و مکریمی جناب ڈاکٹر صاحب زاد حکم و دوا محکم و عافیتکم و سلامتکم استقامتکم
بعد از التسلام علیکم ورحمۃ اللہ وبرکاتہ و دعوات ترقیات مشخون آنکہ

گرامی نامہ موصول ہو کر کاشف احوال ہوا تھا۔ والدہ صاحبہ کی شدت علالت
کے باعث جلسہ میں شامل نہ ہو سکے کا حال حاجی عبدالغفار صاحب مہین کی زبانی بھی معلوم
ہو گیا تھا۔ مزید تفصیلات آپ کے مکتوب گرامی سے مفہوم ہو گئیں۔ اللہ تعالیٰ والدہ صاحبہ
اور آپ کو اور جملہ متعلقین کو دائم سلامت باکرامت باصحت و عافیت رکھے آمین اور
آپ کے درجات میں ترقی و استقامت بیش از بیش مرحمت فرما دے آمین۔

حاجی محمد بشیر اللہ صاحب کے مکتوب گرامی سے معلوم ہوا کہ آپ کی صحت اچھی
ہے اور والدہ صاحبہ کی طبیعت بھی اب پہلے سے بہتر ہے اللہ تعالیٰ والدہ صاحبہ کا
سایہ متعلقین کے سروں پر تادیر دائم قائم رکھے آمین۔

جناب صوفی صاحب کی علالت طبع کے حال سے تشویش ہوئی امید ہے اب ان کو
صحت کلی حاصل ہو گئی ہوگی اور ان کے والد صاحب کی صحت بھی اب ٹھیک ہو گئی
ہوگی اللہ تعالیٰ ان سب کو مو متعلقین صحت و عافیت سے دائم سلامت رکھے آمین۔
محمد اسلم صاحب کی صحت بھی اب بفضلہ تعالیٰ ٹھیک ہوگی سب حضرات کو سلام سنون عرض
کردیں۔ جناب محمد اسلم صاحب ایم اے کے بارے میں داخل سلسلہ ہونے کا ارادہ
جو آپ نے تحریر فرمایا ہے آپ ان کو داخل سلسلہ کر لیتے اور دعا وغیرہ پڑھا کر

ذکر بتلاوتی بہر حال اب اجازت ہے کہ آپ ان کو دعا وغیرہ پڑھا کر ذکر کی تعلقین کر دیں اور اس عاجز کی طرف سے داخل سلسلہ فرمائیں انشاء اللہ العزیز بہتری ہوگی۔

جناب مولانا محمد احمد صاحب اور عظمت علی صدیقی صاحب وغیرہ حضرات کی خدمت میں بہت بہت سلام مسنون عرض کر دیں امید ہے یہ حضرات ذکر کی پابندی بدستور کرتے رہتے ہوں گے آپ کے پاس آیا کریں تو آپ مل کر حلقہ کرا دیا کریں اور ان کے قلب پر توجہ بھی فرمائیں اللہ تعالیٰ مستفیض فرمائیں گے انشاء اللہ العزیز الہم آمین۔
حمید اللہ خاں صاحب کے والد صاحب اور ان کی خوشدامن صاحبہ کے لیے دعائے مغفرت کی گئی ہے اللہ تعالیٰ مرحومین کو غریقِ رحمت و داخل جنت فرما دے اور پس ماندگان کو صبر جمیل مرحمت فرما دے ایصالِ ثواب بھی کیا گیا۔ اس عاجز کی طرف سے ان کو تعزیت کر دیں۔

دیگر احوال بفضلہ تعالیٰ حمد کے لائق ہیں۔ جلسہ کے حالات آپ کو حاجی عبدالغفار صاحب کی زبانی معلوم ہو گئے ہوں گے رمضان المبارک یہاں بھی جمعۃ المبارک سے شروع ہوا ہے بحمد اللہ بخیر و خوبی ادا ہو رہا ہے۔ برخوردار فضل الرحمن سلمہ قرآن شریف تراویح میں منڈی والی مسجد میں سنار ہا ہے دعا فرمادیں اللہ پاک توفیق تکمیل عطا فرما دے اور صحت و عافیت سے دائم سلامت باکرامت رکھے اور اس ماہ مبارک کی برکات و فیوض سے ہم سب کو بیش از بیش مستفیض فرما دے آمین۔
ملاں جی ذوالفقار حسین و قاضی صاحب و فضل الرحمن و محمد اسلم و کنیز فاطمہ و رحمت علی وغیرہ سب کی طرف سے سلام مسنون۔ اہلیہ صاحبہ کی طرف سے آپ کو اور آپ کی اہلیہ صاحبہ اور جملہ متعلقین کو سلام مسنون قبول ہو دے۔
خدمت جناب صوفی صاحب مدظلہ العالی و دیگر اجاب و پرساں حال کو سلام مسنون قبول ہو دے۔

یہ عاجز سب حضرات کے لیے دعا گو ہے اور سب سے دعاؤں کا امیدوار ہے۔

آپ اپنی صحت و متعلقین کی صحت و دیگر احوال سے مطلع فرماتے رہیں تاکہ
اطمینان ہووے۔

ملاں جی عنقریب کراچی آنے والے ہیں۔

یہ عاجز آپ کے جملہ احوال کے لیے دعاگو رہتا ہے اللہ پاک منظور فرماوے آمین۔

فقط والسلام

احقر زوار حسین عفی عنہ

حادثاً ومصلياً

مرسلہ احقر زوار حسین عفی عنہ

از خیر پور ٹامی والی ریاست بھاو پور

5. 5. 56

۱۱۱

بخدمت مکرمی و محترمی جناب ڈاکٹر صاحب زاد عنایتکم و دام محکم و عافیتکم و استقامتکم
 بعد از السلام علیکم ورحمۃ اللہ وبرکاتہ و دعوات ترقیات مستحون آنکہ
 گرامی نامہ موصول ہو کر کاشف احوال ہوا۔ آپ کی علالت طبع اور بادی بو اسیر
 کے دوبارہ زور آنے سے تشویش ہے اور یہ عاجز دعا گو ہے کہ اللہ پاک آپ کو
 شفائے کاملہ عاجلہ مرحمت فرمادے اور رحمت عافیت کے ساتھ دائم سلامت باکرامت رکھے۔ آمین
 الحمد للہ! اللہ پاک کے فضل و کرم سے برخوردار فضل الرحمن سلمہ نے ۲۱ دین شبہ رمضان المبارک کو
 تراویح میں قرآن پاک کا ختم بخیر و خوبی پورا کر لیا اور روزے بھی تمامال بفضلہ تعالیٰ پورے ہو رہے
 ہیں۔ اگرچہ اب چند دن سے گرمی نے کافی تیزی و شدت اختیار کر لی ہے۔ تاہم
 رمضان المبارک بطریق احسن سرانجام ہو رہا اور معمولات ادا ہو رہے ہیں اللہ پاک فرید
 توفیق و برکات میسر فرمادے اور قبول فرمادے آمین۔ اہلیہ صاحبہ کی طبیعت البتہ علییل
 رہتی ہے درمیان میں بہت زیادہ کمزوری ہو گئی تھی اب قدرے آرام ہے لیکن روزے
 رکھنے کی وجہ سے کمزوری اور گرمی کی تکلیف بدستور رہتی ہے تقریباً نصف شعبان المعظم
 سے سمر کے درد کاروزانہ دورہ شروع ہو جاتا ہے جس کی وجہ سے زیادہ کمزوری ہے۔
 دعائے صحت و عافیت فرماتے رہیں۔

والدہ صاحبہ کی صحت میں ترقی اور بہتر حالت ہونے کی بابت معلوم ہو کر اطمینان
 ہوا دعا ہے کہ اللہ پاک تادیر متعلقین کے سر پران کا سایہ برقرار رکھے اور ان کی خدمت کی

توفیق سے آپ کو سرفرازی عطا فرماتا رہے آمین۔

مراقبہ اسم الظاہر کے حالات اور اعادۃ اسباق اور ان کی کیفیات و واردات کا حال معلوم ہو کر مسرت و اطمینان ہوا۔ اللہ پاک فرید توفیق و ترقی مرحمت فرماوے اور استقامت بخشے آمین۔ آپ کے حالات بفضلہ تعالیٰ محمود و مبارک ہیں اور منظر ترقی ہیں انشاء اللہ العزیز فرید ترقی ہوگی اللہم آمین۔

ہندوستان کے سفر کے متعلق جو آپ نے تحریر فرمایا ہے اور مشورہ طلب کیا ہے اس کے متعلق عرض ہے کہ جس طرح آپ اور صوفی صاحب مناسب سمجھیں پروگرام بنالیں اور یہ عاجز بھی اگر حالات سازگار رہے اور اہلیہ صاحبہ اور متعلقین کی طبیعت ٹھیک رہی تو انشاء اللہ ساتھ کرے گا۔ آئندہ جو اللہ کو منظور ہو۔ آپ نے یہ تحریر نہیں فرمایا کہ کس راستے سے جانا ہوگا اور کہاں کہاں کا پروگرام ہے دہلی اور پانی پت وغیرہ بھی جاسکیں گے یا نہیں۔ بہر حال مفصل پروگرام سے مطلع فرمادیں اور دعا فرمادیں کہ اس عاجز کے اہل و عیال و متعلقین میں خیر و غایت رہے اور یہ عاجز بھی آپ کی معیت کر سکے۔ آمین۔

صوفی صاحب کی صحت و عافیت کا حال معلوم ہو کر اطمینان ہوا۔ اللہ پاک فرید بہتری اور کامل تندرستی عطا فرمائے اور ہمیشہ تندرست و سلامت باکرامت رکھے آمین۔ اور ظاہری و باطنی ترقیات سے مالا مال فرماوے آمین۔ اور سب احباب کے لیے بھی یہ عاجز دعا گو رہتا ہے۔ اس عاجز کی طرف سے جناب صوفی صاحب مدظلہ العالی جناب حاجی محمد اعلیٰ صاحب محمد اسلم صاحب حاجی بشیر اللہ صاحب ڈاکٹر صاحبان و جناب عبدالغفار صاحب مہمن ماسٹر عبدالکریم صاحب جملہ احباب سلسلہ کو سلام مسنون۔ حاجی عبدالغفار صاحب کا خط ملفوف موصول ہوا تھا ہندوستان کا اگر پروگرام سب کا بنتا ہے تو خدا کرے وہ بھی ہمراہ ہوں لیکن والد صاحب سے اجازت فروری سے زیادہ کیا عرض کروں۔ منجانب قاضی صاحب ذوالفقار حسین سلمہ و برخوردار فضل الرحمن سلمہ و کنیز فاطمہ سلمہ و محمد اسلم مرحمت خاں وغیرہ سب کی طرف سے سلام مسنون۔ اہلیہ صاحبہ و جملہ متعلقین کی طرف سے آپ کی اہلیہ صاحبہ و جملہ متعلقین کو سلام مسنون۔ بچوں کو دعا و پیار۔ ملاں فضل الرحمن صاحب کی خدمت میں سلام مسنون۔ فقط والسلام۔

احقر زوار حسین عفی عنہ

حامد و مصلیاً

مرسلہ احقر زوار حسین عفی عنہ

از خیر پور ٹا میوالی ریاست بہاولپور 23.5.56

بخدمت مکرمی و مشفق و محبی جناب ڈاکٹر غلام مصطفیٰ خاں صاحب زاد حکیم
ودام صحتکم و سلامتکم

بعد از السلام علیکم ورحمۃ اللہ وبرکاتہ و دعوات ترقیات مشحون آنکہ
گرامی نامہ موصول ہو کر کاشف احوال ہوا۔ آپ کا یہ مکتوب گرامی ۷ ارمی کا
لکھا ہوا ہے اور ۱۹ ارمی کو خیر پور پہنچا لیکن یہ عاجز خیر پور سے ۷ ارمی ہی کو حاصل
آ گیا تھا اور جب سے اب تک یہیں ہوں کل ۲۲ روکویہ مکتوب دستی کسی شخص کے ہاتھ
ذوالفقار حسین سلمہ نے اس عاجز کے پاس حاصل پور بھجوا یا تب اس عاجز کو مندرجہ
حالات سے آگاہی ہوئی مگر اس وقت ^{ڈاک کا وقت} نہیں تھا اس لیے آج جواب تحریر خدمت
ہے۔ آپ نے پروگرام بہت لیٹ کر دیا یہ عاجز تو آپ کے پہلے خط کا جواب دینے
کے بعد سے مفصل جواب کا منتظر رہا اور مناسب انتظار کے بعد حاصل پور آیا تھا
اب سمجھ میں نہیں آتا کہ جب صوفی صاحب کی تعطیلات ۳۱ ارمی کو ختم ہو رہی ہیں تو
وہ ایسی کتنی رخصت ان کے ساتھ لے سکیں گے جب کہ یہاں سے روانہ ہوتے ہوتے
۳۱ ارمی تو آ ہی جائے گی پہلے تو آپ کا پروگرام یہ تھا کہ جاری روزوں کے
بعد ہی یہاں سے روانہ ہو کر جون کے پہلے ہفتہ کے اختتام تک فوراً پس آجائیں گے
خیر! اب آپ کے مکتوب گرامی سے مفصل پروگرام معلوم نہیں ہو سکا کہ کب روانہ
ہونے کا ارادہ ہے اور براستہ بحری جہاز بمبئی کو جانا ہو گا یا براہ لاہور اور اس

عاجز کو کب کراچی پہنچنا چاہیے یا آپ خیر پور یا لاہور تشریف لائیں گے۔ اور یہ عاجز بھی لاہور آپ کا ساتھ کرے یا کیا صورت ہے وغیرہ۔ نیز ابھی آپ کو پرچے جانچنے کے لیے کتنے دن اور یہاں رکنا ہے۔ آپ نے پروگرام بنانے ذمہ داری اس عاجز پر بلاوجہ ڈال دی حالانکہ یہ عاجز تو آزاد ہے سوائے خانگی وجوہات کے اور کوئی مانع نہیں ہے اور کسی وقت کسی سے رخصت وغیرہ لینے کی پابندی نہیں ہے! اس لیے پہلے ہی عرض کر دیا تھا کہ آپ صوفی صاحب وغیرہ سے مل کر خود پروگرام بنا کر مفصل اس عاجز کو اطلاع دیں اگر کوئی خاص وجہ مانع نہ ہوئی تو ضرور معیت کروں گا۔

اور اب بھی یہی ہے کہ آپ خود پروگرام بنا کر مطلع فرمادیں یہ عاجز حسب تحریر حاضر ہو جائے گا یا جدھر سے جانا ہوگا اس پر عمل کیا جائے گا۔ اگر ابھی انھی ایام میں جانے کی گنجائش ہے اور پروگرام بن جاتا ہے تو دن تاریخ و مقام وغیرہ سے مطلع فرمادیں اگر زیادہ جلدی کا پروگرام ہو اور وقت تھوڑا ہو بذریعہ ٹیلیگرام بمقام خیر پور یا میوالی ضلع بہاولپور اطلاع دیوں یہ عاجز اسی وقت واپس ٹرین سے روانہ ہو جائے گا اور اتنی جلدی نہ ہو تو بذریعہ خط اطلاع مفصل دیوں۔ اگر اب ٹائم شارٹ ہو اور صوفی صاحب اور آپ کو اس قدر رخصت نہ مل سکے کہ تسلی بخش سفر ہو سکے تو پھر آئندہ جب کبھی موقع ہو اور چند دن کی چھٹیاں آپ حضرات کی موجود ہی ہوں اور ان کے ساتھ مزید رخصت حاصل کر لی جائے تو پھر اس وقت پروگرام بنالیں جس طرح آپ حضرات کا مشورہ ہو وہی مناسب ہے۔ زیادہ کیا عرض کروں۔ پانی پت اگر چند گھنٹے کے لیے اتر سکتے ہوں تو پھر ویرا میں درج نہ کر میں آپ خود بہتر سمجھ سکتے ہیں کیوں کہ وہاں حاضری ہی دینی ہے ٹھہرنے کے لیے تو وہاں کوئی ایسے تعلقات نہیں ہیں۔ اگر مستقبل قریب میں یا کسی اور میسر آنے والا موقع پر پروگرام بنائیں تو شاید بہتر رہے کیوں کہ اب وقت بہت کم رہ گیا اور صوفی صاحب کو بھی کافی استحقاقیہ رخصت لینا پڑے گی اور آپ کو بھی اور جلدی کا

سفر ایسا ہی ہوتا ہے اطمینان سے پردگراں بنا کر جائیں تو اچھا ہے ہاں پہلے سے تیاری کر کے اب تک پہنچ بھی گئے ہوتے تو ان تھپیٹوں سے صوفی صاحب کو فائدہ ہو جاتا لیکن آپ کی مصروفیت بھی انھی دنوں میں تھی بہر حال آپ حضرات خود سوچ سمجھ کر جس طرح مناسب ہو پردگراں بنالیں اس عاجز کو منظور ہے۔ تفصیل سے جلدی مطلع فرمائیں تاکہ انتظار نہ رہے۔ مولانا محمد نذیر صاحب مدظلہ العالی کی خدمت میں اگر آپ خط لکھیں تو اس عاجز کا بھی سلام مسنون عرض کر دیں۔ ان کی نوازشات کا دلی شکر یہ فجز اہم اللہ عنا خیر الجزاء

خورصہ سے آئے ہوئے نبی داد صاحب کے مکتوب پر حاجی کشف الدجی خاں کا لکھا ہوا بھی کچھ حصہ تھا جس سے معلوم ہوا کہ اب حاجی صاحب موصوف زیادہ دقت خواصہ میں اپنے زمین کے کاروبار کی دیکھ بھال وغیرہ کے لیے رہتے ہیں ان کی پریشانیوں کا حال بھی معلوم ہوتا رہا ہے یہ عاجز دعا گو رہتا ہے کہ اللہ پاک ان کی پریشانیوں کو دور فرماوے اور مالی وسعت عطا فرما کر قرضہ کی ادائیگی اور فراغت معاش کے ساتھ فراغت قلب عطا فرماوے نیز ان کی بھتیجی کو شفا کے کاملہ عاجلہ مرحمت فرماوے آمین۔

آپ کے سندھ یونیورسٹی میں درخواست دینے کا حال معلوم ہوا۔ یہ عاجز دعا گو ہے کہ بہتری کی صورت مرحمت فرماوے آمین۔

دیگر احوال بفضلہ تعالیٰ حمد کے لائق ہیں یہ عاجز آج شام کو خیرپور واپس چلا جائیگا۔ اس عاجز کی اہلیہ صاحبہ و جملہ متعلقین و عزیزان کی طرف سے سلام مسنون آپ کے اندرون خانہ بھی اور سب متعلقین کو بھی سلام مسنون۔ بچوں کو دعا و پیار بخدمت جناب صوفی صاحب و حاجی محمد اعلیٰ صاحب و رحمت صاحب و بشیر اللہ صاحب و غیر ہم اجاب و پرسان حال کو سلام مسنون۔ بلاں فضل الرحمن صاحب کو سلام مسنون فقط والسلام

احقر زوار حسین عفی عنہ

مکرر عرض ہے کہ سفر کا پردگراں آپ اپنی صوابدید کے مطابق بنا کر اس عاجز کو مطلع فرادیں۔ فقط

حامداً ومصلياً

مرسلہ احقر زوار حسین عفی عنہ

از خیر پور ٹامی والی ریاست بہاول پور 4. 8. 56

خدمت مکرمی و محترمی جناب ڈاکٹر صاحب زاد عنایتکم و دام حکم
بعد از السلام علیکم ورحمۃ اللہ وبرکاتہ و دعوات ترقیات مشحون آنکہ
گرامی نامہ موصول ہو کر کاسٹف احوال ہوا۔ یہ عاجز احمد پور شرقیہ چلا گیا تھا
اس لیے جواب میں تاخیر ہوگی۔ احمد پور شرقیہ میں سب خیر و عافیت سے ہیں اسال صاحب زاد
صاحب کا خیال جلسہ کی تاریخ کچھ جلدی مقرر کرنے کا ہے اور مشورہ کے لیے جناب حضرت
مولانا محمد سعید صاحب گوبانوسی مدظلہ العالی کو منظر گڈھ لکھا ہے ان کے مشورے سے تاریخ
مقرر ہو کر جلدی ہی اجاب کو اطلاع دی جائے گی۔ غالباً وسط ستمبر یا اس کے تیسرے ہفتہ
میں تاریخ مقرر ہوگی۔ دیگر احوال بفضلہ تعالیٰ حمد کے لائق ہیں۔

آپ کے سندھ یونیورسٹی میں چارج لے لینے کا حال معلوم ہو کر اطمینان ہوا امید ہے
کام ٹھیک پورا ہوگا اللہ پاک مبارک و سعید فرماوے آمین۔

اس عاجز کا کراچی جانے کا ابھی تک تعین نہیں ہو سکا کہ کس روز یہاں سے چلنا
برخوردار ذوالفقار حسین سلمہ اپنی اہلیہ صاحبہ کو لینے کے لیے علی پور گیا ہوا ہے اس
کے آنے کے بعد کوئی تعین کیا جائے گا پھر انشاء اللہ آپ کو بھی اطلاع دی جائے گی۔
ملاں جی صاحب سے آپ کے لیے گھی کے متعلق عرض کر دیا تھا انھوں نے وعدہ کر لیا ہے کہ
انشاء اللہ کوشش کی جائے گی۔ عالتا وہ بھی ہمارے ساتھ کراچی جائیں گے۔ گھی
بھجوانے کی دو صورتیں ہو سکتی ہیں (۱) یہ کہ یہاں سے ڈاٹ وغیرہ کنستریٹر پر مڑھ کر بلیٹی کر دی

جائے آپ حیدرآباد اسٹیشن سے بلیٹی چھڑالیں۔ دوسرے یہ کہ کراچی آتے ہوئے بلیٹی
کرا کر ہمراہ لیتے آئیں آپ کو تاریخ اور وقت کا پتہ دے دیں آپ اس تاریخ اور وقت
پر گاڑی پر پہنچ کر بلیٹی لے لیں اور گھی بھی ساتھ ہی چھڑالیں بہر حال جس طرح مناسب ہوا
کر لیا جائے گا اور آپ کو اطلاع دی جائے گی۔

برخوردار فضل الرحمن سلمہ کی تعلیمی حالت اور کتابوں کی خرید کے متعلق ماسٹر عبدالکریم
صاحب کے مکتوب گرامی سے بھی مفصل معلوم ہو گیا تھا۔ دعا فرماتے رہیں کہ اللہ پاک آنبرخوردار
کو کامیابی عطا فرماوے آمین۔

صوفی صاحب اور ان کی اہلیہ صاحبہ کی صحت کی طرف سے تشویش رہی ہے اور
یہ عاجز دعا گورہتا ہے کہ اللہ پاک ان کو شغلے کا ملہ عاجلہ مرحمت فرماوے آمین آپ کو
مکان مل گیا یا نہیں اور بچوں کو یہاں لے آئے یا ابھی کراچی ہی ہیں۔ اپنی خیر و عافیت سے
بدستور گاہے بگاہے مطلع فرماتے رہا کریں۔

سب کی طرف سے سلام مسنون۔ اب قاضی صاحب کی صحت اچھی ہے سلام عرض
کرتے ہیں۔

ہندوستان سے بھی بعض اجاب کے خطوط موصول ہوتے رہیں اور آپ کو بھی سلام
مسنون تحریر ہوتا ہے۔ متعلقین و سب اجاب و پرسان حال کو سلام مسنون۔ فقط

احقر زوار حسین عفی عنہ

حادثاً ومصلياً

مرسلہ احقر زوار حسین عقی عنہ

از خیر پور ٹامی والی ضلع بھاد پور ۱۳/۶/۵۶

مخدمت مکرمی و محترمی جناب پروفیسر صاحب راد عنایتکم و دام اشفا تکم
بعد از السلام علیکم ورحمۃ اللہ وبرکاتہ و دعوات ترقیات مشخون و عنایت معرفدن آنکہ
گرامی نامہ موصول ہو کر کاشف احوال ہوا۔ اب بفضلہ تعالیٰ برادر م قاضی صاحب
کی طبیعت اچھی ہے اور کمزوری بھی کافی حد تک دور ہو چکی ہے۔ مگر ابھی پوری طرح صحت
نہیں ہوئی مزید مشورہ کے لیے عنقریب حاصل پور کے ڈاکٹر صاحب کے پاس لے جانے کا
ارادہ ہے۔ دعا فرماتے رہیں۔

کراچی کا پروگرام انشاء اللہ بعد محرم الحرام طے ہوگا اور اس کے بعد جلد ہی انشاء اللہ
روانگی ہوگی۔ اس وقت آپ کو اطلاع دی جائے گی۔ لیکن حیدرآباد سندھ اترنا اس
وقت مشکل ہے۔ کیوں کہ اہل دعیال کا ساتھ اور سامان کافی ہمراہ ہوگا جو نہایت وقت
اور پریشانی کا باعث ہے۔ نیز اس عاجز کی اہلیہ کی صحت بھی اس قدر سفر کے بعد راستہ
میں رد و بدل اور اتر چڑھ کی تکلیف کو برداشت نہیں کر سکے گی۔ انشاء اللہ پھر آئندہ
کسی موقع پر حاضر ہونے کی صورت ہو سکتی ہے۔ اس لیے کوئی خیال نہ فرمادیں۔
حیدرآباد میں بارش کی فراوانی اور مکانات وغیرہ کے نقصانات کی اطلاع اخباروں
میں پڑھ کر تشویش رہتی ہے۔ اللہ پاک آپ سب کو امن و امان، صحیح سالم و تندرست و
برعافیت رکھے آمین۔

کراچی سے غلام علی خاں صاحب کا کوئی مکتوب اس عاجز کو موصول نہیں ہوا۔ باقی

یہ عاجزان کے لیے دعا گو ہے کہ اللہ پاک ان کے خانگی حالات کو بہتر فرما دے اور تعلقاتِ
زوحین خوش گوار فرما کر ان کی پریشانی کو دور فرما دے آمین۔

جناب بدیع الزماں صاحب کے لیے بھی یہ عاجز دعا گو ہے کہ اللہ پاک بہتر جگہ تعیناتی
فرما کر ان کی پریشانی کو دور فرما دے آمین۔

سیونی سے حاجی صاحب وغیرہ کا تو کوئی خط اس عاجز کو نہیں اور نہ ہی یہ عاجز
کسی کو لکھ سکا البتہ بعض دیگر اجاب کے خطوط بہیر خواہہ و چند دائرہ و چھپارہ وغیرہ سے
موصول ہوتے رہے ہیں مگر یہ عاجز سستی و دیگر معروفیات تا حال جواب سے قاصر
قاصر رہا ہے۔ رائے جو حاجی صاحب دریافت فرماتے ہیں آپ خود ہی جس طرح مناسب
تصور فرماویں تحریر فرمادیں یہ عاجز تو زبانی سب باتیں عرض کر چکا تھا۔

دیگر احوال بفضلہ تعالیٰ احمد کے لائق ہیں۔ منجانب قاضی صاحب و ذوالفقار
حسین صاحب و محمد اسلم و کینز فاطمہ و جملہ متعلقین و اہلیہ صاحبہ کی طرف سے سلام مسنون
اندرون خانہ بھی سب کی طرف سے سلام مسنون۔ بچوں کو دعا و سلام۔ ملاں جی صاحب
و رحمت صاحب و شاہ جی صاحب سلام مسنون عرض کرتے ہیں۔ سب خیریت سے ہیں۔
دعائے خیر کی یاد سے سب کو شاد فرماتے رہیں۔

خدمت جناب خان رشید اللہ خاں صاحب بعد سلام مسنون عرض ہے کہ فی الحال
حیدرآباد کی حاضری سے قاصر ہوں۔ انشاء اللہ آئندہ کبھی پھر سہی۔ یہ عاجز دعا گو رہتا ہے۔

فقط والسلام

احقر زوار حسین عفی عنہ

حامد ومصلياً

مرسلہ احقر زوار حسین عقی عنہ

از خیر پور ٹا میوالی ریاست بہاولپور 21-8-56

خدمت محبی و مشفق و مکرمی زاد حکم و دمام اشفاقکم و عنایتکم
 بعد از السلام علیکم ورحمۃ اللہ وبرکاتہ و دعوات ترقیات مشحون آنکہ
 گرامی نامہ موصول ہو کر کاشف احوال ہوا۔ اس سے پہلے بھی ایک مکتوب
 گرامی موصول ہوا تھا لیکن اس سے ایک روز پہلے اس سے پہلے مکتوب کا جواب
 یہ عاجز دے چکا تھا اس لیے اس کا جواب نہیں دیا۔ اب بفضلہ تعالیٰ قاضی صاحب
 کی صحت بالکل ٹھیک ہے اور ابھی جنرل ٹانک ادویات کا استعمال جاری ہے مطمئن
 رہیں۔ آپ کے اہل و عیال کے ہمراہ ہونے اور خیر و عافیت کا حال معلوم ہو کر اطمینان
 ہوا۔ اللہ تعالیٰ آپ سب حضرات و متعلقین کو دائم سلامت باکرامت رکھے اور بیش
 از بیش ترقیات ظاہری و باطنی نوازش فرما کر استقامت بخشنے لہیں۔
 سیلاب کی خبریں ابھی تک حید آباد وغیرہ کے متعلق تشویش کن معلوم ہوتی رہتی
 ہے اللہ پاک اپنا فضل و کرم فرما دے آپ کی خیر و عافیت کا انتظار رہتا ہے۔
 احمد پور شرقیہ کے سالانہ جلسہ کی تاریخ ۹ و ۱۰ ستمبر مقرر ہوئی ہے یعنی
 ۱۰، ۱۱ بروز اتوار پیر کی درمیانی شب و عطا و مراقبہ وغیرہ ہوگا اور ۱۰ کو پیر
 کی صبح ختم شریف قرآن پاک و دعا وغیرہ کے بعد حسب دستور جلسہ ختم ہوگا اطلاقاً
 عرض ہے۔ کوشش فرمادیں کہ جلسہ ہذا میں شامل ہو سکیں۔ اس عاجز کا ارادہ
 جو محرم الحرام کے بعد کراچی جانے کا تھا اب جلسہ کے قریب آنے کی وجہ سے بعد

جل کے کراچی کے لیے روانہ ہونے کا ہے۔ انشا اللہ العزیز۔ اگر کراچی کے احباب "بئسہ
 کے بعد خیر پور بھی تشریف لائے تو ان کے ہمراہ ہی روانگی ہو جائے گی ورنہ پھر
 جلسہ سے واپس خیر پور آکر جلدی ہی ملاں جی کے ہمراہ یہ عاجز بمعہ متعلقین کراچی
 کو روانہ ہو جائے گا۔ حیدرآباد سندھ اترنا سرامان وغیرہ کے ساتھ مشکل ہے
 اس لیے سیدھا ہی کراچی جانے کا خیال ہے۔ آئندہ پھر کبھی حیدرآباد کراچی وغیرہ
 سے آیا جاسکے گا۔ کوئی خیال نہ فرماویں۔ گھی کے متعلق ملاں جی صاحب سے عرض کر دیا
 ہے اگر آپ جلسہ پر تشریف لائے اور وہاں سے خیر پور بھی آتے تو گھی آپ خود ہمراہ لے
 جاسکیں گے ورنہ ہم لوگ خود کراچی آتے ہوئے ہمراہ لانے کی کوشش کریں گے اور
 دن تاریخ و گاڑی وغیرہ سے آپ کو اطلاع دیں گے تاکہ آپ اسٹیشن پر آکر سول
 کر سکیں مطمئن رہیں۔

ہندوستان کے خطوط اس عاجز کے پاس بھی آتے رہتے ہیں۔ یہ عاجز سب احباب
 کی ظاہری و باطنی ترقیات و استقامت کے لیے دعا گو رہتا ہے۔ حیدرآباد میں مکان
 ملنے کی کیفیات معلوم ہو کر اطمینان ہوا۔ انشا اللہ جلد ہی بڑا مکان بھی مل جائیگا۔
 دیگر احوال بفضلہ تعالیٰ حمد کے لائق ہیں۔ اس عاجز کی اہلیہ صاحبہ اور سب
 متعلقین سب کو اندرون خانہ، سلام مسنون عرض کرتے ہیں۔

قاضی صاحب و ذوالفقار حسین صاحب و ملاں جی صاحب و رحمت صاحب
 و شاہ جی صاحب وغیرہ سب کو سلام مسنون۔

فقط والسلام
 احقر ذوالحسین عفی عنہ

حادثاً مصلياً

مرسلہ احقر زوار حسین عفی عنہ

از خیر پور ٹامی والی ضلع بھاو پور ۳/۶۵۶

بخدمت مکرمی و محرمی جناب ڈاکٹر صاحب زاد غنائیم و دام حکیم

بعد از السلام علیکم ورحمۃ اللہ وبرکاتہ

گرای نامہ موصول ہو کر کاشف احوال ہوا۔ آپ کی خیر و عافیت بمذمت متعلقین معلوم ہو کر

اطمینان ہوا۔ آپ کے اور رشید اللہ خاں صاحب کے جلسہ میں تشریف آوری کے ارادے کی بابت

معلوم ہو کر مسرت ہوئی۔ اللہ پاک تکمیل کی توفیق و ترقی و مقبولیت عطا فرمادے۔ آمین۔

مراقبہ اسم الباطن کا حال معلوم ہو کر فرید مسرت ہوئی۔ اللہم زد فرزد۔ اللہ پاک فرید

توفیق و ترقی عطا فرمادے اور استقامت بخشنے آمین۔ اسم الظاہر اور اسم الباطن راہ سلوک

طے کرنے کے لیے دوپٹر ہیں جیسا کہ حضرت مجدد صاحب قدس سرہ نے اپنے مکتوبات شریف میں

اس کی مفصل تشریح کی ہے۔ وہاں سے ملاحظہ فرمائیں۔ عبد اللہ صاحب کی خیر و عافیت معلوم

ہو کر اطمینان ہوا۔ اللہ پاک ان کو ظاہری و باطنی ترقیات سے سرفراز فرمائے آمین۔

اہلیہ صاحبہ اور سب متعلقین کی طرف سے آپ کو اور آپ کے جلسہ متعلقین کو سلام سنوں

بچوں کو دعا و پیار۔ والباقی عند التلاقی

فقط والسلام

احقر زوار حسین عفی عنہ

حادثاً و مصلياً

مرسد اھرزوار حسین عفی عنہ

از ناظم آباد ۲/۵ H III کراچی ۱۰/۶۵۶

خدمت مکرمی و محترمی جناب پروفیسر صاحب زاد غنائیکم و ددام حکم
بعد از السلام علیکم ورحمۃ اللہ وبرکاتہ و دعوات ترقیات مشخون آنکہ

گرامی نامہ چند دن ہوئے موصول ہو کر کاشف احوال ہوا۔ یہ عاجز والد صاحب مرحومہ
کے لیے دعا گو رہتا ہے کہ اللہ پاک ان کو غرق رحمت و داخل جنت الفردوس بریں فرمادے
اور ان کی قبر کو نور سے بھرے آمین۔ ڈاکٹر حفیظ الکریم صاحب کے والد صاحب مرحوم
کے لیے بھی برابر مذکورہ دعا ہے۔ اور ان کے دیگر امور کے لیے بھی یہ عاجز دعا گو ہے۔
نیز آپ کے دیگر جملہ امور اور جملہ متعلقین کے لیے بھی دعا گو رہتا ہے اللہ پاک منظور فرمادے آمین۔
جناب غلام جیلانی صاحب کا مکتوب عزیز مرقومہ بقلم جناب حاجی کشف الدجی صاحب
اس عاجز کو براہ راست کراچی میں بھی موصول ہو چکا ہے جس میں یہی سب مضمون ہے پڑھ کر
مسرت ہوئی اور یہ عاجز دعا گو ہے کہ اللہ پاک ان کو فرید و توفیق و ترقی مرحمت فرمادے
اور استقامت بخشے آمین۔

جناب حاجی احمد زباں خاں صاحب عرف ابو بھیا کی صحت و عافیت کے لیے بھی دعا
کی گئی ہے ممکن ہے اب وہ صحت یاب ہو کر سیونی تشریف لے آئے ہوں یا آنے والے ہوں
اللہ تعالیٰ ان کے آپریشن کو کامیاب فرما کر تو انائی بحال فرمادے آمین۔

جبل پور سے محمد صابر صاحب یا کسی اور کا کوئی خط موصول نہیں ہوا معلوم نہیں
بے چارے کس حال میں ہیں۔ آپ کے پاس کوئی اطلاع آئی ہو تو مطلع فرمادیں ورنہ اپنی

طرف سے ان کو خط مختصر لکھ کر خیر و عافیت کا پتہ معلوم کریں۔ اہلیہ صاحبہ کی طبیعت کئی دن سے سردرد کی شدت کی وجہ سے بہت علیل رہی ہے کل شام سے کچھ طبیعت بحال ہوئی ہے۔ ڈاکٹر گاندھی صاحب نے طاقت کے لیے کچھ انجیکشن شروع کیے ہیں۔ صحت کے لیے دعا فرماتے رہا کریں۔ دیگر احوال حمد کے لائق ہیں۔ آپ کے اندرون خانہ سب کو سلام مسنون۔ بچوں کو دعا پیار۔

جناب رشید اللہ خاں صاحب و دیگر پرسان حال کو سلام مسنون۔
منجانب حاجی محمد اعلیٰ صاحب و دیگر اجباب سلسلہ سلام مسنون عرض ہے۔
اہلیہ صاحبہ اور حاجی صاحب کے اندرون خانہ کی جانب سے آپ کے اندرون خانہ سب کو سلام مسنون۔ بچوں کو دعا و پیار۔

فقط والسلام
احقر زوار حسین عفی عنہ

تبلیغ سلسلے کی ابتداء ہونے کا حال معلوم ہو کر مسرت ہوئی۔ اللہ پاک فرید تو قیق و ترقی و مقبولیت عطا فرمادے آمین۔

مرسلہ احقر زوار حسین عفی عنہ

از کراچی ناظم آباد ۵/۲ H. III ۱۲/۳۱ ۶۵۶

بخدمت مکرئی و معظمی جناب ڈاکٹر صاحب زاد عنایتکم و ددام حکم

بعد از السلام علیکم ورحمۃ اللہ وبرکاتہ و دعوات ترقیات مشحون و صحت مقرون آنکہ

گرای نامہ موصول ہو کر کاشف احوال ہوا۔ خیر و انیت معلوم ہو کر اطمینان ہوا۔ یہ عاجز بھی

بفضلہ تعالیٰ متعلقین بخیر و عافیت ہے اور جمیع احوال حمد کے لائق ہیں۔ امید ہے آپ لاہور کے سفر سے

بخیر و عافیت واپس تشریف لے آئے ہوں گے اور یہ سفر مبارک رہا ہوگا۔ نیز عبدالرزاق صاحب سے بھی ملنے

کا موقع مل گیا ہوگا اور وہ خیر و عافیت سے ہوں گے۔ یہ عاجز آپ کے جمیع احوال ظاہری و باطنی دینی و

دنوی کی بہتری ترقی و حصول سعادت دارین و استقامت کے لیے دعا گو رہتا ہے اللہ پاک منظور

فرمادے آئیں۔ یہ عاجز کل بروز منگل مورخہ یکم جنوری کو تیز گام سے بھاؤ لپور جانے کا ارادہ کر رہا

ہے اشار اللہ العزیز۔ اشار اللہ ایک ہفتہ تک واپسی ہوگی واپسی کے بعد جب آپ کسی چھٹی کے موقع پر

کراچی تشریف لائیں گے تو ملاقات ہو سکے گی۔ حیدرآباد کا پروگرام سردی کم ہونے پر کن سکے گا۔ زیادہ

کیا عرض کروں ہندوستان کے احباب کے خطوط موصول ہوتے رہتے ہیں۔ کل بھی جناب فیلقوس محمد خاں

صاحب کا گرای نامہ موصول ہوا ہے وہی سابقہ مضمون اور آئندہ دینا میں ان کے نام کے اندراج کی

تاکید درج ہے۔ آپ سب احباب کو مناسب جواب سے مطلع کر دیں۔ یہ عاجز بھی حسب توفیق

لکھ رہا ہے۔ حیدرآباد سندھ کے جملہ احباب خصوصاً پروفیسر جنوبی صاحب و رشید اللہ خاں صاحب

ہاشمی صاحب وغیرہ کو بہت بہت سلام سنوں۔ آپ صاحبان اسٹیشن پر تشریف لانے کی تکلیف نہ فرمادیں

خصوصاً کھانا وغیرہ لانے کی کیوں کہ ضرورت نہیں ہوتی۔ سیونی کے دو حضرات کل تشریف لائے تھے

جو آپ کو حیدرآباد میں مل چکے ہیں یعنی ایک صاحب غلام محمد صاحب غالباً خسر ہیں۔ بچوں میاں کا بھی بواجی کارڈ مال

بھی دے گئے ہیں۔ اللہ پاک ان سب حضرات کو خوش و خرم رکھے اور سعادت دارین سے نوازش فرمادے آئیں۔

نقطہ السلام احقر زوار حسین عفی عنہ

ﷺ

۶۱۹۵۶

مرسلہ محقر زوار حسین عفی عنہ

از خیر پور ٹامیوالی ضلع بہاول پور

خدمت مکرمی و محترمی زاد عنایتکم و ددام اشفاقکم و سلامتکم
بعد از السلام علیکم ورحمۃ اللہ وبرکاتہ و دعوات ترقیات مشحون آنکہ
گرامی نامہ کئی دن ہوئے شرف صدور لایا تھا دوسرا مکتوب گرامی ہمشیرتہ مکتوب
جناب رشید اللہ خاں صاحب موصول ہو کر مزید مسرت و اطمینان کا باعث ہوا۔ یہ عاجز
چند دن سے شہر سلطان بہراہی جناب ملا فضل الرحمن صاحب گیا ہوا تھا وہاں سے مسکین
پور شریف کی حاضری بھی نصیب ہوئی۔ اور واپسی پر ملا جی صاحب موصوف توسیدھے
خیر پور چلے آئے اور یہ عاجز احمد پور شرقیہ میں اتر گیا۔ وہاں سے پرسوں شام کو خیر پور
پہنچا ہوں اس لیے جواب میں تاخیر ہو گئی۔

احوال و کیفیات باطنی معلوم و مفہوم بہ کرمسرت و انبساط ہوا اللہم زد و فرد
اللہ پاک مزید بیش از بیش توفیق و ترقی و استقامت نصیب فرما دے اور آپ کے
فیوض ظاہری و باطنی کو بہت زیادہ شائع و ذائع فرما دے اور تادیر دائم سلامت
باکرامت رکھے آمین۔ الحمد للہ کہ حقیقت صلوة کے اثرات واضح و ظاہر ہیں۔ انشاء اللہ
بوقت ملاقات مزید آگے عرض کروں گا۔

سیونی میں حلقہ کرانے کے لیے اس عاجز کے نزدیک جناب حاجی کشف الدجی
خاں صاحب ہی موزوں ہیں کیوں کہ حکیم اعجاز محمد خاں کی ڈاڑھی حدود شرعی سے
کم ہے اس لیے جب تک ظاہری فسق معین سے سالک نہ بچے اس کو ایسی ذمہ داری

دینا ٹھیک نہیں ہے۔ البتہ ان کی عدم موجودگی میں حکیم صاحب حلقہ کرا دیا کریں۔ اور ان کو (حکیم صاحب کو) اگلے سبق یعنی نفی اثبات بہ جس دم کی اجازت دیدیں اور ترکیب سمجھا دیں۔ اگر اس سے گرمی وغیرہ کی تکلیف محسوس ہو تو جس دم ترک کر کے باقی ترکیب عمودہ کے ساتھ کیا کریں۔ آئندہ جو آپ کی رائے ہو مناسب ہے۔ ہدایت الطالبین کے نسخے بذریعہ ڈاک رجسٹرڈ پارسل موصول ہو کر باعث مسرت ہوئے۔ کتابت باریک اور گنجان ہے اور چھپائی اور کاغذ بھی اچھا نہیں ہے بہر حال غنیمت ہے اللہ پاک منظور و مقبول فرماوے اور آپ کو اور معاونین و سالمین کو اجر عظیم فرماوے آمین۔ نیز بیش از بیش سالکین کو اس سے استفادہ کی توفیق بخشے آمین۔ سراج میاں و ہاجرہ سلمہا کے لیے امتحان میں کامیابی کی دعا کی گئی ہے اللہ پاک منظور فرماوے آمین۔

آپ بھی کچھ وقت ان کو دیکر ضروری رہنمائی اور پرچے حل کرنے کا صحیح طریقہ اور ایکسپلین و ایکسپریس کرنے کی وضاحت سے ان کی مدد فرماویں۔ اللہ پاک کار ساز ہے دیگر احوال بفضلہ تعالیٰ حمد کے لائق ہیں۔ اور سب طرح سے خیریت ہے باقی حالات جلسہ پر بوقت ملاقات معلوم ہو سکیں گے اگر پروگرام سے پہلے مطلع فرماویں تو مناسب ہے۔ جناب رشید اللہ خاں صاحب و جناب احمر صاحب و احمد خاں صاحب چھوٹے خاں صاحب و حاجی عبدالواحد خان صاحب و حکیم محمود الزمان صاحب وغیرہ جملہ اجاب کی خدمت میں سلام مسنون۔

اندرون خانہ اس عاجز کی طرف سے نیز اہلیہ صاحبہ و کینز فاطمہ سلمہا و جملہ متعلقین

کی طرف سے سلام مسنون بچوں کو دعا و سلام مسنون۔ فقط والسلام۔ (۱۹۵۶ء)

حامداً ومصلياً

(۱۹۵۶ء)

مرسلہ اشقر زوار حسین عقی عنہ

از خیر پور ٹا میوالی ضلع بہاول پور

بخدمت مکرمی و محترمی زاد اکرامکم و دمام حکم و سلامتکم
بعد از السلام علیکم ورحمۃ اللہ وبرکاتہ و دعوات ترقیات مستحون و عافیت
مقرون آنکہ گرامی نامہ مشرف صدور لاکر کاشف حالات ہوا خیر و عافیت معلوم
ہو کر اطمینان ہوا۔ اس عاجز نے بھی حاجی صاحب و فیلقوس محمد صاحب وغیرہ کو
خطوط لکھ دیے ہیں۔ ڈاکٹر پروفیسر رفیع الدین صاحب کی شادی خانہ آبادی کا
حال معلوم ہو مسرت ہوئی اللہ پاک مبارک فرماوے اور زوہبین میں محبت و
خوشگواہی دائمی رہ کر اولاد صالح سے مشرف فرماوے آمین۔ قوت یکا یک سلب
ہونے کا حال معلوم ہو کر تشویش ہوئی اور دعا کی گئی ہے کہ اللہ پاک اپنے فضل و کرم سے
ان کی قوت بحال فرماوے اور کامیاب زندگی سے مشرف فرماوے آمین۔

عزیزان سراج احمد و ہاجرہ سلمہا کے امتحان ادیب ہو چکنے اور پرچے اچھے
ہو جانے کا حال معلوم ہوا یہ عاجز دعا گو ہے کہ اللہ پاک ہر دو عزیزان کو عمدہ
کامیابی نصیب فرماوے آمین۔

مراقبہ کمالات اولوالعزم شروع کر دینے اور اس کی کیفیات کے حصول
سے بہت مسرت ہوئی اللہم زد فرزد اللہ پاک مزید بیش از بیش توفیق و ترقی و
استقامت نصیب فرماوے اور بجز جملہ متعلقین دائم سلامت باکرامت رکھے آمین۔
کلکتہ کے عبدالرحیم صاحب ایم اے کی خدمت میں اس عاجز کا بھی بہت بہت

سلام مسنون تحریر فرمادیں یہ عاجزان کے لیے حصول سعادت دارین و ترقی ظاہری و باطنی و استقامت کے لیے دعا گو ہے۔

حضرت مولینا عبدالغفور صاحب عباسی مدظلہ العالی دامت برکاتہم کی خدمت میں اس عاجز کا سلام مسنون عرض کر دینے کا شکریہ اس عاجز نے بھی عرضیہ بذریعہ ڈاک ان کی خدمت میں ارسال کیا ہے اور اب سب حضرات کی طرف سے سلام مسنون و دعا وغیرہ کے لیے لکھ دیا ہے۔

ہدایۃ الطالبین مصنف حضرت شاہ ابوسعید صاحب رحمۃ اللہ علیہ اس عاجز کے پاس تو نہیں ہے اس عاجز نے اس کے اقتباسات دوسری کتابوں میں دیکھے ہیں واقعی نہایت مفید ہے اور اس کا طبع ہونا نہایت مناسب اور ضروری ہے شاید پہلے شروع میں طبع ہوئی ہو مگر آج کل نایاب ہے۔ لیکن اس عاجز کا خیال ہے کہ محض اصل (فارسی) طبع ہونے سے لوگ زیادہ استفادہ نہیں کر سکتے اس لیے اگر اصل مع اردو ترجمہ (دو کالم کر کے) طبع کرائی جائے تو زیادہ مفید و نفع ہوگی جناب حاجی صاحب و صوفی وغیرہ سے بھی مشورہ کر لیں۔ شاید اس کا نسخہ کنڈیاں والی خانقاہ شریف میں یا موسیٰ زئی شریفی کے کتب خانہ میں موجود ہو لیکن یہی مناسب ہے کہ اجزا پر دہلی سے ہی نقل کرا لیا جائے۔

میثاری والے غلام محمد صاحب کی کیفیات و محنت کا حال معلوم ہوا اللہم زد فرزد کیا یہ صاحب آپ سے داخل سلسلہ ہیں اگر ہاں پہلے سبق کی حالت تسلی بخش اور محنتی آدمی ہیں تو دوسرے سبق کی ان کو تلقین فرمادیں۔ عبدالمجید صاحب کے امتحان میں کامیابی کے لیے یہ عاجز دعا گو ہے کہ اللہ پاک انہیں عمدہ نمبروں پر اعلیٰ ڈویژن میں کامیابی نصیب فرماوے آمین۔

جناب رشید اللہ خاں صاحب و سنی احمد ہاشمی صاحب کی خدمت میں سلام مسنون۔ حیدرآباد کے دیگر اجاب حاجی عبدالواحد صاحب و حکیم زماں صاحب د چھوٹے خاں صاحب وغیرہ کی خدمت میں بہت بہت سلام مسنون۔

بزرگوں کے حالات جو عمدۃ السلوک میں درج کرنے کے لیے عبدالغنی صاحب سے لکھوائے تھے وہ مسودہ حاجی صاحب کے پاس ہے آپ بھی اُس کو نظر ثانی فرما کر مناسب اصلاح و ترمیم فرمائیے اب اگر موقع مل جائے تو اچھا ہے۔

اس عاجز کی طرف سے اور اہلیہ صاحبہ اور جملہ متعلقین کی جانب سے آپ کو آپ کی اہلیہ صاحبہ اور جملہ متعلقین کو بہت بہت سلام مسنون۔ سراج احمد ظفر احمد ہاجرہ سلمہم اجمعین کو بہت بہت سلام مسنون۔ منجانب قاضی صاحب ذوالفقار حسین و محمد اسلم و کنیز فاطمہ وغیرہ سلام مسنون۔ اجاب سلسلہ کی جانب سے بھی سلام مسنون۔ فقط والسلام۔

ساتھ والا پرچہ بر خوردار حافظ فضل الرحمن سلمہ کو پہنچا دیں نوازش ہوگی۔

فقط

احقر ذوالحسین عفی عنہ

حادثاً ومصلياً

مرسلہ اقر زوار حسین عفی عنہ

از کراچی ناظم آباد ۲/۵ H III

۱۰۳۰۵۷

خدمت کرمی و محترمی و محبی جناب ڈاکٹر صاحب زاد غنائیکم و دام حکم
بعد از السلام علیکم ورحمۃ اللہ وبرکاتہ و دعوات ترقیات مشحون آنکہ

گرامی نامہ موصول ہو کر کاشف حالات ہوا۔ عزیزم ذوالفقار حسین صاحب کو بلٹی
وصول ہو جانے کی اطلاع آپ کے مکتوب گرامی سے موصول ہو کر اطمینان ہوا لیکن تعجب
ہے کہ بر خوردار مذکور نے خود اس عاجز کو اس کی اطلاع اب تک نہیں دی حالانکہ پہلے اس
نے بلٹی نہ پہنچنے کی گھبراہٹ کا خط لکھا تھا اب اس کو ہمارے اطمینان کے لیے بلٹی پہنچنے کے
بعد بھی لکھنا چاہیے تھا بہر حال جب سذر شو کمپنی والوں کو اس کی ^{دستخط} اکنا بھٹ وصول ہو گئی
ہے تو اطمینان ہے۔

آپ کے باطنی حالات اور حضور انور صلی اللہ علیہ وسلم کی زیارت مبارک سے مشرف
ہوتے رہنے اور والدہ صاحبہ کی زیارت کا حال معلوم ہو کر مسرت و اطمینان ہوا۔ اللہم
زد فرد۔ اللہ مزید بیش از بیش توفیق و ترقی مرحمت فرمادے آمین۔ آپ کو بخار آنے کی باعث معلوم ہو کر خوشی ہوئی یہ
عاجز دعا گو ہے کہ اللہ پاک صحت کا عاجلہ مرحمت فرمادے آمین۔ امید اب صحت بالکل ٹھیک ہو گئی ہوگی۔

میٹاری اور دوسرے مقامات کے حضرات مجددیہ رحمہم اللہ تعالیٰ کے ہاں حاضری
اور ان کی شفقت کا حال معلوم ہو کر مسرت ہوئی اور حلقہ میں لوگوں کی حاضری اور
مردوں و عورتوں کی فیض یابی و اضافہ کا حال معلوم ہو کر مسرت و خوشی ہوئی اللہم زد فرد
اللہ پاک مزید بیش از بیش ترقی و استقامت بخشے آمین۔

شہدۃ السلوک میں اضافہ کے متعلق جو مشورے آپ نے تحریر فرمائے ہیں انشاء اللہ
 العزیزان کی تکمیل کی جائے گی۔ دیگر احوال بفضلہ تعالیٰ حمد کے لائق ہیں اور سب طرح سے خیر و
 عافیت ہے۔ برخوردار فضل الرحمن سلمہ کے امتحان کے دن قریب آ رہے ہیں دعا فرماتے ہیں
 کہ اللہ پاک آں برخوردار سلمہ کو اچھے نمبروں میں اعلیٰ ڈویژن میں نمایاں کامیابی عطا
 فرماوے آمین۔ احقر و اہلیہ صاحبہ و کنیز فاطمہ و فضل الرحمن سلمہ کی طرف سے آپ کو
 اور آپ کے اندرون خانہ و برخورداران اور جملہ عزیزان کو سلام مسنون یہ عاجز اور ہم
 سب آپ کی اور جملہ متعلقین باتمکین اور اجاب سلسلہ کی ظاہری اور باطنی ترقیات اور
 استقامت و حاکمہ بالخیر کے لیے دعا گو رہتا ہے اللہ پاک منظور فرماوے آپ بھی دعائے
 خیر کی یاد سے شاد و آہاد فرماتے رہیں۔

فقط والسلام
 احقر زوار حسین عفی عنہ

حاملاً ومصلياً

مرسلہ احقر زوار حسین عقی عنہ

13.5.57

از خیر پور ٹا میوالی ضلع بہاولپور

بخدمت محبتی و مشفق و مکرمی جناب ڈاکٹر صاحب زاد شرفکم و دام اشفاقکم و اکرامکم
بعد از السلام علیکم ورحمۃ اللہ وبرکاتہ و دعوات ترقیات مستحون آنکہ

گرامی نامہ موصول ہو کر کاشف احوال ہوا۔ بر خوردار محمد اسلم سلمہ کی ابھی تک
کوئی خیر خبر نہیں ملی اور مزید کوئی سراغ نہیں لگا۔ جس کی وجہ سے ہم سب کو ارحم تشویش
ہے ہر جگہ اطلاعات دی ہوئی ہیں لیکن کہیں سے کوئی تسلی آمیز اطلاع موصول نہیں ہوئی ہے
یہ عاجز آج مختلف شہروں میں اس کی تلاش کے لیے جانے کا ارادہ کر رہا ہے دعا فرمادیں
کہ اللہ پاک جلد از جلد بخیریت بر خوردار کو واپس گھر فرما کر اس کے والدین اور ہم سب
متعلقین کی پریشانی کو دور فرما دے آمین۔

اخبار کے اعلان شائع کرانے کی اب کوئی تشویش نہ فرمادیں اور اب اس کا پیچھا
نہ کریں۔ یہاں میں خود جا کر پنجاب کے اخباروں میں شائع کرا دوں گا۔ اب کراچی کے اخباروں
کا کوئی فائدہ نہیں ہے۔ ریڈیو پر اعلان ہوا وہی کافی ہے اب تو مختلف شہروں مدارس و
مساجد وغیرہ میں جا کر خود تلاش کروں گا۔ نیز ڈاکٹر حبیب الرحمن صاحب نے انسپکٹر جنرل
پولیس کے نام جو ان کے دوست وہم جماعت ہیں چٹھی روانہ فرمانے کا لکھا تھا انشاء اللہ
ان سے بھی کوئی امداد حاصل کی جائے گی۔ دعاؤں کی سخت ضرورت ہے انشاء اللہ آپ
حضرات کی دعاؤں سے یہ پریشانی جلدی دور ہو جائے گی۔ اگر کسی صاحب سے یا
استخارہ وغیرہ سے کوئی استقواب آپ فرمادیں اور کوئی معلومات حاصل ہوں تو مطلع

فرمادیں۔ خیال تو یہی ہے کہ وہ پنجاب کے ہی کسی حقے میں ہوگا۔

امید ہے اب بخار وغیرہ سے آپ کی طبیعت اچھی ہوگئی ہوگی۔ اور بھائی صاحب کی صحت بھی اب بہتر ہو رہی ہوگی۔ یہ عاجزان کی اور آپ کی صحت کے لیے برابر دعا گو رہتا ہے اور ان کی صحت کی طرف سے تشویش رہتی ہے گا ہے لگا ہے مطلع فرما دیا کریں تاکہ تسلی رہے اور نرمی اور محبت سے علاج ضرور جاری رکھیں۔

اس عاجز کی اہلیہ صاحبہ اور بر خوردار فضل الرحمن سلمہ و کنیز فاطمہ سلمہ اور ذوالفقار حسین وقاضی صاحب و جملہ متعلقین کی طرف سے آپ کو اور آپ کے اندرون خانہ سب کو سلام مسنون۔ سراج و ظفر وغیرہ کو دعا و سلام۔ سب احباب کی خدمت میں سلام مسنون۔ یہ عاجز آپ کی ظاہری و باطنی ترقیات و استقامت کے لیے برابر دعا گو رہتا ہے۔ ہندوستان سے بھی احباب کے خطوط برابر موصول ہو رہے ہیں۔ لیکن اس پریشانی کی وجہ سے جواب تا حال کسی کو نہیں دیا سوائے دو تین کے۔ آپ اگر لکھیں تو اس عاجز کی طرف سے بھی تحریر فرمادیں۔

فقط والسلام

احقر زوار حسین عفی عنہ

حادثاً مصلیاً

مرسلہ اتقرز دار حسین عفی عنہ

از خیر پور ٹامیوالی ضلع بہاولپور 57-6-13

بخدمت مکرمی و محترمی زاد عنایتکم و دام اکرامکم
بعد از السلام علیکم ورحمۃ اللہ وبرکاتہ

گرامی نامہ جات موصول ہوتے رہے ہیں۔ یہ عاجز کل ہی تقریباً بیس روزہ
پنجاب کے سفر کے بعد واپس خیر پور پہنچا ہے۔ حضرت کرمان والا صاحب کی خدمت میں بھی
یہ عاجز معہ قاضی صاحب و ملاں نجی حاضر ہوا اور دعا محمد اسلم صاحب کے لیے کرائی۔ اس
کے بعد لاہور، گوجرانوالہ، لالہ موسیٰ، موہری شریف، منڈی بہاوالدین، سرگودھا، لائل پور
جھنگ، خانیوال، کبیر والا، ملتان ان سب شہروں میں عزیز مذکور کو تلاش کیا۔ اسلامی مدرسوں
اور بازار اور ہوٹلوں وغیرہ میں کافی تلاش کیا مگر اس کا اب تک کوئی ذرہ بھی سراغ نہیں
مل سکا۔ خدا معلوم کہاں ہے اور کس حال میں ہے۔ بس دعا فرماتے رہیے اس کے سوا اب
اور کوئی چارہ کار نہیں ہے۔

بھائی صاحب کی بیماری کا تا حال مسلسل رہنے اور کمزوری کی زیادتی اور کسی دوائی سے
افاقہ نہ ہونے کی وجہ سے سخت تشویش ہے۔ یہ عاجز برابر دعا گو ہے کہ اللہ پاک ان کو شفا
کاملہ عاجلہ مرحمت فرمادے آمین۔ اگر چینی کی تشریح و الانقش (تعویذ) جو عمدۃ السلوک میں
درج ہے لکھ کر استعمال کرائیں تو انشاء اللہ بہتری کی امید ہے۔

آپ کو ریاچی بوا سیری شکایت دوبارہ ہو جانے کی وجہ سے بھی تشویش ہوئی اللہ
پاک صحت کاملہ عاجلہ مرحمت فرمادے آمین۔ کراچی کی آب و ہوا آپ کو کچھ موافق نہیں

آتی اور ریح کا غلبہ کا باعث ہونی ہے واللہ اعلم۔

برخوردار فضل الرحمن سلمہ کی امتحان میں کامیابی کی مبارک بادی کی اطلاع آپ حضرات کی جانب سے موصول ہو کر باعثِ مشکوری ہوئی دراصل آپ حضرات کو ہی مبارکباد کا متحقق ہے کہ آپ صاحبان کی دعاؤں اور کوششوں کا نتیجہ ہے۔ اللہ پاک آپ سب کو بھی خیر مبارک باد فرما دے آمین۔ آئندہ تعلیم جاری رکھنے کے لیے کراچی کے داخلہ کے لیے صوفی صاحب و ماسٹر صاحب کے خطوط موصول ہوئے آپ ان کو اپنے مفید مشورہ سے مستفیض فرمادیں تاکہ آپ حضرات کے مشورہ پر عمل کر کے برخوردار کے داخلہ کا کام انجام دیا جائے یہ عاجز انشاء اللہ عنقریب ایک دو روز میں یہاں سے روانہ ہو کر کراچی حاضر ہو گا معہ برخوردار مذکور کے اور جیسی آپ حضرات کی رائے ہوگی اس پر عمل کیا جائے گا۔ باقی حالات انشاء اللہ بالمشافہ معلوم ہو سکیں گے۔

جناب شعور احمد صاحب فاروقی سلمہ کی خدمت میں بعد سلام مسنون عرض ہے کہ انشاء اللہ بوقت ملاقات عنقریب ان کی خواہش کی تکمیل ہو سکے گی۔

مراقبہ کمالات نبوت کی کیفیت و حالت معلوم ہو کر مسرت ہوئی اللہم زد فرزد اللہ پاک مزید توفیق و ترقی و استقامت نصیب فرما دے آمین۔

ڈاکٹر حفیظ الکریم صاحب کی خدمت میں سلام مسنون۔

ڈاکٹر رفیع الدین صاحب کو جب خط لکھیں تو عاجز کا سلام مسنون عرض کر دیں۔

والباقی عند التلاقی۔ جناب صوفی صاحب و حاجی صاحب ماسٹر صاحب و ڈاکٹر صاحب

و بشیر اللہ صاحب و جملہ احباب سلسلہ و پریمان حال کو سلام مسنون۔ فقط۔

آپ کے اندرون خانہ اس عاجز کا اور اہلیہ صاحبہ و متعلقین کا سلام مسنون۔ بچوں

فقط والسلام

کو دعا و پیار۔

احقر زوار حسین عفی عنہ

حالا ومصليا

مرسلہ احقر زوار حسین عفی عنہ

از خیر پور ٹا میوالی ضلع بہاول پور 2.9.57

بخدمت مکرمی و محترمی زاد حکیم و دام اشفا کلم

بعذار السلام علیکم ورحمۃ اللہ وبرکاتہ و دعوات ترقیات مشحون آنکہ

گرامی نامہ موصول ہو کر کاسٹف احوال ہوا۔ بفضلہ تعالیٰ اور آپ حضرات کی

دعاؤں سے اب اس عاجز کی اہلیہ صاحبہ کی طبیعت ابھی اور رُو بھت ہے۔ کمزوری اب

بھی بھت زیادہ ہے علاج جاری ہے۔ انشاء اللہ العزیز جلد ہی صحت بحال ہو کر چلنے پھرنے

کے قابل ہو جائے گی فی الحال چلنے پھرنے کے قابل نہیں معمولی اندر سے باہر آنا بھی مشکل

سے ہوتا ہے مرض البتہ اب کنٹرول میں آ گیا ہے۔ دعا فرماتے رہیں کہ اللہ پاک جلدی

ہی شفا کے کاملہ عاجلہ مرحمت فرما کر صحت و توانائی برقرار فرما کر دائم سلامت باکرامت

رکھے۔ دعاؤں کی سخت ضرورت ہے۔ دیگر احوال بفضلہ تعالیٰ حمد کے لائق ہیں۔ بجانب اہلیہ

صاحبہ اور سب متعلقین کی طرف سے اندرون خانہ اور سب متعلقین کو سلام مسنون۔ قاضی

صاحب و ذوالفقار حسین و محمد اسلم و کینز فاطمہ وغیرہ سب کی طرف سے سلام مسنون۔ شاہ جی

صاحب و رحمت خاں و دیگر اجاب سلسلہ کی جانب سے سلام مسنون۔ جناب ہاشمی صاحب

خان رشید اللہ خاں صاحب۔ جنوئی صاحب عبدالحمید صاحب وغیرہ جملہ اجاب سلسلہ کی

خدمت میں سلام مسنون۔ تار جو حید آباد سے دیا تھا وہ اس عاجز کے پہنچنے کے بعد شام کو یہاں پہنچا

اس سے پہلے تو خط بھی پہنچ جاتا تا رگھروں کا عجیب حال ہے۔ فقط زیادہ والسلام

احقر زوار حسین عفی عنہ

حاضر و مفصلیاً

مرسلہ احقر زوار حسین عفی عنہ

از خیر پور ٹا میوالی ضلع بہاول پور 16. 9. 57

بخدمت مکرمی و محترمی زاد الطافکم و دایم اشفاقکم

بعوذ السلام علیکم ورحمۃ اللہ وبرکاتہ و دعوات ترقیات مشخون آنک

گرامی نامہ موصول ہو کر کاشف حالات ہوا۔ خیر و عافیت معلوم ہو کر اطمینان ہوا۔ اس عاجز کی اہلیہ صاحبہ کی صحت اچھی ہے اور کمزوری میں بھی کمی ہے لیکن جو دائمی کمزوری لاحق ہو گئی ہے وہ تو بہر حال ہے اور اس میں سر درد کے وقتاً فوقتاً دورہ سے اضافہ ہو جاتا ہے جو افادہ کے دنوں میں پھر بہتر ہو جاتی ہے۔ ان ایام میں مرض کا خطرناک منہ ہوا تھا اس سے بفضلہ تعالیٰ صحت ہے بدستور دعا فرماتے رہیں کہ اللہ پاک مزید صحت و توانائی مرحمت فرما کر دائم سلامت باکرامت رکھے آمین۔

صاحب کا اس عاجز کے پاس تو نا حال کوئی خیریت نامہ موصول نہیں ہوا غالباً مصروف ہوں گے آپ کے گرامی نامہ سے ان کی براستہ کھوکھرا پارٹ شریف آوری کا حال معلوم ہو کر اطمینان ہوا اللہ پاک ان کو فائز المرام فرماوے اور ان کی جملہ پریشانیوں کو دور فرماوے آمین۔

جلسہ احمد پور شرقیہ کی تاریخ صاحب زادہ صاحب نے ۱۵ اکتوبر مقرر کر کے جناب مولینا محمد سعید صاحب کو ہانوی کو اطلاع دیدی تھی کہ ان کو اگر یہ تاریخ منظور ہے یا جو کچھ رد و بدل کرنا ہے کر کے جماعت کو اطلاع دیدیں اگر مولینا موصوف نے ۱۵ ہی رکھی تو یہی پختہ ہے ورنہ ان کی تبدیلی کی اطلاع پر مزید اطلاع دی جائے گی۔ اس کے

بعد سے اب تک دوبارہ کوئی اطلاع نہیں ملی غالباً تاریخ مذکور ہی پختہ ہے۔ اس لیے اطلاع عرض خدمت ہے۔ سرمنہ شریف کے عرس مبارک میں آپ صاحبان کی شمولیت کا ارادہ اور درخواست دینے کا حال معلوم ہوا۔ اللہ پاک آپ حضرات کے اس سفر کو مبارک فرماوے آمین۔ اس عاجز کا بھی سلام مسنون حضرت مجدد صاحب قدس سرہ العزیز اور تمام حضرات سلسلہ کی خدمت میں بوقت حاضری عرض کر دیجیے گا اور ہر مقام پر دعا خیر کی یاد سے شاد و سرفراز فرماتے رہیں۔ نیز حضرت موصوف قدس سرہ کے موابہ شریف میں اپنے تمام اسباق کا اعادہ کر لیں۔

عبدالرزاق صاحب کا اس عاجز کو بھی مکتوب عزیز موصول ہوا ہے پہلے بھی ایک جوابی خط موصول ہوا تھا جس کا جواب دیدیا تھا اب لکھا ہے کہ وہ ایک ماہ کی رخصت پر سرگودھا جا رہے ہیں اور جواب سرگودھا کے پتہ پر منگایا ہے معرفت محمد شریف صاحب پٹیالوی بلاک نمبر ۱ مکان نمبر ۳۵۶۶ سرگودھا جوابی خط پر تحریر ہے اور خیریت سے ہیں۔ حیدرآباد کے تمام احباب سلسلہ و پرسان حال کی خدمت میں بہت بہت سلام مسنون ہووے۔ یہ عاجز سب کے لیے برابر دعا گو رہتا ہے اللہ پاک منظور فرماوے۔ اللہ پاک کو حیدرآباد اس دفعہ تھوڑا ہی اس عاجز کا ٹھہرنا منظور تھا آئندہ انشاء اللہ موقع ملا تو چند روز قیام کی کوشش کی جائے گی۔

ہندوستان کے احباب کے خطوط بھی آتے رہتے ہیں اور یہ عاجز حسب توفیق جواب دیدیتا ہے آپ بھی سب کو اس عاجز کی طرف سے سلام مسنون تحریر فرمادیا کریں اور ڈاکٹر سید رفیع الدین صاحب اور ان کے بھائی ڈاکٹر سید فیروز الدین صاحب کی خدمت میں بھی سلام مسنون عرض کر دیں یہ عاجز ان سب حضرات کے لیے دعا گو رہتا ہے۔ جنار دیوبند جناب بسم اللہ صاحب کا جوابی خط آیا تھا اس کا جواب دینے کے دوسرے روز ان کا ایک اور سنگل خط موصول ہوا کہ جنار دیوبند کالری میں الیکٹریشن کی ضرورت ہے جو شرائط انھیں چاہیں وہ ان میں پائی جاتی ہیں تمخواہ زیادہ ملے گی اس لیے محمد یوسف صاحبؒ کی رائے اور ان کا ارادہ بھی وہاں ملازمت کرنے کا ہے رائے اور اجازت مانگی ہے

آپ جو مناسب سمجھیں اور ان کے لیے جس طرح آپ کی رائے ہو اس عاجز کی طرف سے بھی اور اپنی طرف سے بھی آپ ہی ان کو لکھ دیں تو اچھا ہے۔ سابقہ ملازمت سے ابھی تک انھوں نے استعفیٰ نہیں دیا جو اب کا سخت منتظر لکھا ہے تاکہ موقع ہاتھ سے نہ نکل جائے۔

امید ہے آپ کے اندرون خانہ بہمہ و جودہ بخیر و عافیت ہوں گے اس عاجز کی طرف سے اور اہلیہ صاحبہ اور سب متعلقین کی طرف سے سب متعلقین باتمکین کو بہت بہت سلام مسنون بچوں کو دعا و سلام مسنون۔

منجانب قاضی صاحب ذوالفقار حسین سلمہ و محمد اسلم سلمہ و کنیز فاطمہ سلمہ اور سب متعلقین کی طرف سے سب کو بہت بہت سلام مسنون۔

کراچی سے صوفی صاحب کے مکتوب گرامی سے معلوم ہوا کہ فیس معافی کی درخواست پر خود ار فضل الرحمن بروقت نہیں دے سکا کیونکہ وہ نوٹس کی انتظار میں رہا اسے کوئی پتا ہی نہ چل سکا شاید نوٹس اس کے پریڈ کے بعد آیا ہو۔ کیونکہ دوسرے لڑکوں نے درخواستیں دی ہیں اگر نہ آیا ہوتا تو دوسروں کو کیسے معلوم ہو جاتا ہر حال انھوں نے خان رشید اللہ خان صاحب پرنسپل کو تحریر کر دیا ہے اور معلوم ہوا ہے کہ خان رشید صاحب نے کلرک کو لکھ بھی دیا ہے اگر وہ مناسب سمجھیں تو کراچی جب جائیں تو مل کر معاملہ کو کسی طرف لگائیں۔ کیوں کہ وہی اس کے محرک ہوئے ہیں۔ ویسے اس میں کامیابی ہو یا نہ ہو پریشانی کی ضرورت نہیں ہے سہولت سے جو کچھ ہو جائے مناسب ہے۔

اس عاجز نے صحابہ کرام کی منقبت کے اشعار جمع کرنے کے لیے عرض کیا تھا اس سلسلہ میں کسی ذریعہ سے اگر انگریز و دیگر مذاہب کے مؤرخوں اور مصنفوں کے اقوال دربارہ فضائل خلافت راشدہ و صحابہ کرام بھی مہیا ہو جائیں موعہ عبارت و حوالہ وغیرہ گاہے بگاہے جب کسی کے ذریعہ مہیا ہو سکیں کر لیا کریں اسکی بھی ضرورت ہے کہ اَفْضَلُ مَا شَهِدْتُ بِهِ الْاَعْدَاءُ دِیْکِرَ اَحْوَالِ الْبُغْیَةِ تَعَالَى حَمْدُكَ لَاتُحْیٰی۔ اور دعا گو دعاؤں کا امام طالب ہے فقط و سلام

احقر زوار حسین عفی عنہ

حامداً ومصلياً

مرسلہ احقر زوار حسین عفی عنہ

از خیر پور نامی والی ضلع بہاول پور

بروز یکشنبہ ۳ ربیع الاول ۱۳۵۷ - ۹ - ۳۰

بخدمت مکرمی و محترمی زاد حکم و ددام الطائفکم

بعد از التسلام علیکم ورحمۃ اللہ وبرکاتہ و دعوات ترقیات مشحون و صحت و

عافیت مقرون آنکہ گرامی نامہ موصول ہو کر کاشف احوال ہوا۔ خیریت و عافیت سے

اطمینان ہوا۔ آپ کے جلسہ پر تشریف لانے نیز جلسہ سے قبل خیر پور آنے کا ارادہ

معلوم ہوا جس طرح آپ کو سہولت اور جو رائے ہو ویسا کر لیں۔ یہ عاجز الشار اللہ

گھر پر ہی موجود رہے گا۔

سرمنہد شریف کا پروگرام منسوخ ہونے اور بھارت کی طرف سے اجازت نہ

ملنے کی وجہ سے افسوس رہا۔ اس میں بھی اللہ پاک کی طرف سے کوئی حکمت ہے۔ باقی

جہاں بھی اہل محبت ہیں حضرات سلسلہ اپنے فیوض و برکات سے برابر اپنے عزیزوں

کو مستفیض فرماتے رہتے ہیں۔ اور ایصالِ ثواب بھی ہر جگہ سے ممکن ہے اس لیے یہاں

رہ کر بھی ہمیں اپنے حقوق برابر ادا کرتے رہنا چاہیے۔

جناب عبدالرزاق صاحب کا سرگودھا سے پرسوں خط موصول ہوا ہے۔

اللہ پاک نے ان کے ہاں ایک لڑکی کی عنایت فرمائی ہے۔ اللہ پاک مولودہ مسعودہ

کی عمر دراز فرمادے اور نیک و صالح بنا کر والدین و متعلقین کے دل کا سرور اور

آنکھوں کا نور بنا دے آمین۔ اللہ پاک مبارک فرمادے آمین۔

سیونی کے سید فدا حسین صاحب کو ذکر کا طریقہ آپ نے بتا دیا ہے داخل سلسلہ
 کر لینے کی اطلاع بھی آپ خود ہی لکھ دیتے۔ اللہ پاک ان کو استقامت و توفیق مزید
 رفیق حال فرما دے آمین۔ بہتر سے جناب قاضی مسعود علی صاحب کا جو ^{خط} ابی آیا تھا
 اس میں یہ بھی تحریر تھا کہ جناب حاجی کشف الدجی صاحب ان کے لیے چھپا پارہ میں
 امامت کی کوشش کر رہے ہیں اگر ان کو چھپا پارہ میں جگہ مل جائے تو وہ اپنے والد
 صاحب کی خدمت بھی کر سکیں گے اور گھر پر رہ کر مطمئن رہیں گے اس لیے اس عاجز
 کو لکھا تھا کہ آپ بھی حاجی صاحب موصوف کی خدمت میں سفارش لکھ دیں سو عرض
 ہے آپ اپنے کسی خط میں جناب حاجی صاحب موصوف کی خدمت میں اس کے متعلق بھی
 عرض کر دیں کہ اگر ان کی کوشش سے قاضی مسعود علی صاحب کو امامت وغیرہ کی جگہ
 چھپا پارہ میں مل جائے تو اچھا ہے۔ دیگر اس عاجز کی طرف سے حاجی صاحب و دیگر
 احباب کو بہت بہت سلام مسنون بھی عرض کر دیں یہ عاجز سب حضرات کے لیے دعاگو
 رہتا ہے۔

مراقبہ کمالات نبوت و کمالات رسالت کے حصول فیض کی کیفیات معلوم
 ہو کر اطمینان ہوا۔ اللہم زد فرزد اللہ پاک خرید ترقی و توفیق و استقامت نصیب
 فرما دے آمین۔

دیگر احوال بفضلہ تعالیٰ حمد کے لائق ہیں۔ اور سب بفضلہ تعالیٰ خیر و عافیت سے
 ہیں۔ دعاؤں میں بدستور یاد فرماتے رہیں۔

اہلیہ صاحبہ کی طرف سے آپ کو اور اندرون خانہ سب کو بہت بہت
 سلام مسنون۔

منجانب قاضی صاحب و ذوالفقار حسین سلمہ و محمد اسلم سلمہ و کنیز فاطمہ
 سلمہ و جملہ احباب کی طرف سے سلام مسنون۔ عزیزان سراج میاں و نظیر میاں
 وغیرہ سب کو سب کی طرف سے سلام مسنون و دعا۔

ملاں جی صاحب چند روز ہوتے ملاحور کی طرف گئے ہیں ابھی واپس نہیں

آئے خیریت سے ہیں۔ شاہ جی رحمت خاں وغیرہ سب سلام کہتے ہیں۔

روانگی سے قبل اگر مطلع فرماویں تو مناسب ہے۔

برخوردار فضل الرحمن نے اپنے کسی خط میں قیس وغیرہ کی کوئی تفصیل

درج نہیں کی کہ کیا ہوا۔ واللہ اعلم۔ فقط والسلام

احقر زوار حسین عفی عنہ

جناب خان رشید اللہ خاں صاحب و پروفیسر سخی احمد و حاجی صاحب حکیم

صاحب و چھوٹے خاں صاحب و عبد المجید صاحب مٹیاری والے و دیگر احباب و پرسان

حال کو بہت بہت سلام مسنون۔ فقط

حامداً ومصلياً

مرسلہ احقر زوار حسین عقی عنہ

3.11.57

از خیر پور ٹا میوال ضلع بہاول پور

بخدمت مکرمی و محترمی زاد عنایتکم و ددام حکم و محکم و سلا حکم
 بعد از السلام علیکم ورحمۃ اللہ وبرکاتہ و دعوات ترقیات مستحون آنکہ
 گرامی نامہ موصول ہو کر کاشف احوال ہوا۔ سفر سے بخیر و عافیت حیدرآباد
 پہنچنے کا حال معلوم ہو کر اطمینان ہوا۔ رشید اللہ خان صاحب کی علالت کا حال معلوم
 ہو کر تسویش ہوئی اور افاقہ سے اطمینان بھی ہوا امید ہے اب کئی صحت حاصل ہوگئی
 ہوگی اللہ پاک آپ سب حضرات کو دائم بصحت و عافیت سلامت باکرامت رکھے
 اور درجات عالیہ پر روز افزوں ترقیات مرحمت فرماوے و استقامت بخشے آمین۔
 برخوردار سراج میاں و عزیزہ ہاجرہ سلمہا کا ادیب کے امتحان میں شرکت کا
 ارادہ معلوم ہوا۔ یہ عاجز دعا گو ہے کہ اللہ پاک اعلیٰ نمبروں میں کامیابی مرحمت فرماوے
 آمین۔ شجرہ شریف کی اشاعت کے لیے جو جناب نے مشورہ دریافت فرمایا ہے جس طرح
 حاجی صاحب صوفی صاحب وغیرہ کی رائے عالی ہو کر لیا جائے۔ سلسلہ عالیہ کے بزرگوں
 کے جمیع ختم شریف تو عمدۃ السلوک میں ہی درج کرنے زیادہ مناسب ہیں البتہ شجرہ شریف
 میں جس قدر مناسب خیال فرماوے درج کر لیے جائیں۔ حضرت شاہ غلام علی قدس سرہ
 کے فارسی رسالے کا مجھے علم نہیں کون سا ہے جس میں ختم شریف جمیع حضرات درج ہوں
 بہر حال دوسری جگہ سے بھی معلوم ہو سکتے ہیں اگر تلاش کے بعد مل سکے تو آئندہ خط
 میں نقل کر کے ارسال خدمت کر سکوں گا انشاء اللہ۔

مراقبہ کمالات رسالت کے حالات و واردات معلوم ہو کر مسرت ہوئی
اللہم زد فرذ اللہ پاک مزید توفیق و ترقی و استقامت نصیب فرما دے آمین۔ اب آپ
کو اگلے سبق (مراقبہ کمالات اولوالعزم) کی اجازت ہے شروع فرمادیں اور حالات
پیش آمدہ سے بدستور مطلع فرماتے رہیں انشاء اللہ العزیز ترقی و کامیابی حاصل ہوگی
آمین۔ ہندوستان سے جناب حاجی صاحب و حکیم صاحب و نبی داد خاں صاحب
و نیلقوس محمد خاں صاحب کے مکتوبات موصول ہوئے ہیں انشاء اللہ یہ عاجز بھی
جواب عرض کرے گا آپ بھی حسب موقع ان کو لکھتے رہا کریں حاجی صاحب
کی خدمت میں مزید سبق کے لیے لکھیں یہ معلوم نہیں اب وہ کون سبق کر رہے ہیں
جس طرح آپ مناسب سمجھیں لکھیں نیز یہ کہ وہ سبق اور اس کی کیفیت سے بھی مطلع
فرمایا کریں تاکہ اطمینان ہوتا رہے اور ترقی وغیرہ کا پتہ چلتا رہے حکیم صاحب نے
جو کہ سلطان الازکار کر رہے ہیں لکھا ہے کہ اس وقت سے سر میں شدت کی گرمی و
خشکی محسوس ہوتی رہتی ہے حتیٰ کہ بعض اوقات وحشت سی ہونے لگتی ہے اور کبھی
کبھی جسم کا نچلا حصہ یعنی کمر سے نیچے یا بعض اوقات پورا جسم بہت بھاری معلوم
ہوتا ہے جس سے چلنے پھرنے میں تکلیف ہوتی ہے سلسلن یہ کیفیت روز نہیں بلکہ
کبھی کبھی ہوتی ہے ہاضمہ وغیرہ ٹھیک بتاتے ہیں۔ اس عاجز کے خیال میں یہ ذکر
کی کیفیت اور جسمانی و دماغی کمزوری دونوں کی ملی جلی حالت ہے۔ واللہ اعلم۔
انہیں ذکر کے ساتھ ساتھ حسب قوت مرغن غذا مکھن دودھ بادام وغیرہ کا
استعمال بھی ضرور کرتے رہنا چاہیے تاکہ دماغ کوئی خراب اثر نہ لے اور ہاضمہ
کی درستی کا ہر وقت خیال رہنا چاہیے آپ جو مناسب سمجھیں انہیں بھی لکھ دیں
یہ عاجز بھی انشاء اللہ جواب عرض کر دے گا۔

نبی داد خان صاحب کا ارادہ بھوپال میں چچا وغیرہ عزیزان کے پاس رہنے
اور وہاں تجارت کرنے کا خیال ظاہر فرمایا ہے اور مشورہ دریافت کیا ہے آپ
مناسب جواب دیدیں۔

زیادہ کیا عرض کروں دیگر احوال بفضلہ تعالیٰ حمد کے لائق ہیں۔ منجانب اہلیہ صاحبہ و جملہ عزیزان و متعلقین آپ کو اور آپ کے اندرون خانہ سب کو بہت بہت سلام مسنون عرض ہووے۔

گلاں جی کراچی گئے ہوئے ہیں دیگر اجاب سلسلہ و پرسان حال کی طرف سے سلام مسنون۔

خدمت جناب رشید اللہ خاں صاحب و سخی احمد صاحب و حاجی عبدالواحد صاحب و حکیم صاحب و چھوٹے خاں صاحب و عبدالمجید صاحب غلام صاحب ٹیاری والے و دیگر پرسان حال کی خدمت بہت بہت سلام مسنون۔ ذوالفقار حسین و قاضی صاحب و محمد اسلم و کنیر فاطمہ وغیرہ سب کی طرف سے سلام مسنون۔

فقط والسلام۔ احمرزوار حسین عفی عنہ

دعائے خیر کی یاد سے شاد فرماتے رہا کریں۔ فقط۔

حادثاً و مصلياً

مرسلہ احقر زوار حسین عفی عنہ

از خیر پور ٹھامیو الی قلع بہاول پور 10 - 12 - 57

خدمت مکرمی و محترمی زاد عنایتکم و دام سلا متکم
بعد از السلام علیکم ورحمۃ اللہ وبرکاتہ و دعوات ترقیات مستحون آنکہ
گرامی نامہ موصول ہو کر کاسف احوال ہوا۔ آپ کی خوشدامن صاحبہ اس دار فانی
سے رحلت فرمانے کا حال معلوم ہو کر یہاں سب کو بہت رنج ہوا۔ انا اللہ وانا الیہ راجعون۔
مرضی مولا از ہمہ اولی۔

مرحومہ محترمہ کی روح مبارک کو ایصال ثواب کیا گیا اور دعا کی گئی ہے کہ اللہ پاک
ان کو اپنے جوار رحمت میں جگہ دے اور اعلیٰ علیین میں پہنچا کر جنت الفردوس میں
مقام بنا دے نیز ان کی قبر کو نور سے بھر پور فرما دے آمین۔
پس ماندگان جملہ متعلقین کو صبر جمیل کی توفیق مرحمت فرما کر ایصال ثواب سے انکی
خدمت کی توفیق عطا فرما دے آمین۔

اس عاجز نیز اہلیہ صاحبہ اور سب متعلقین کی طرف سے آپ کی اہلیہ صاحبہ اور
جملہ متعلقین مرحومہ کی خدمت میں اظہار تعزیت فرما دیں ہم سب آپ کے اس غم میں
دل سے خمریک اور ہر طرح سے دعا گو ہیں اللہ پاک منظور فرما دے آمین۔ سب کی خدمت
میں سب کی طرف سے سلام مسنون۔ اجاب سلسلہ کی خدمت میں بھی سلام مسنون۔

فقط والسلام۔ احقر زوار حسین عفی عنہ

پرسوں گلاڈی کے مولینا شمس الحسن (نام صحیح یاد نہیں) مع اپنے صاحبزادہ صاحب

مولانا سید محمد الحسینی کے خیر پور تشریف لائے تھے یہ عاجز حاصل پور گیا ہوا تھا۔ وہ کل پرسوں صبح وہیں پہنچے اور دوپہر کی گاڑی سے واپس بہاولپور تشریف لے گئے یہ عاجز بھی اسی گاڑی سے واپس خیر پور گیا تھا شاہ صاحب آپ کے پاس سے ہو کر آئے تھے اور آپ ہی کے تقاضا سے یہاں آئے تھے۔ دہلی سے اس عاجز کی بھی شناسائی نکل آئی۔ ناگپور میں بھی ملے تھے۔ اسی روز یعنی پرسوں عبدالغنی صاحب کراچی سے صبح کی ٹرین سے خیر پور پہنچے اور تھوڑی دیر بعد موٹر کے ذریعہ سے حاصل پور تشریف لے آئے وہ بھی واپسی ہمراہ رہے ایک رات خیر پور قیام رہا اور کل دوپہر بعد کی ٹرین سے یہاں سے واپس کراچی تشریف لے گئے ہیں۔ عجیب اتفاق ہوا کہ اس کا فی عرصہ میں اترسوں ہی یہ عاجز حاصل پور گیا تھا کہ یہ حضرات تشریف لے آئے اور ان کی تشویش پریشانی

فقط والسلام

کاباعت ہوا۔

احقر ذوالحسین عفی عنہ

حائلاً و مسلماً

مرسلہ احقر زقار حسین عفی عنہ — از خیر پور ٹا میوالی ریاست بھاو لپور ۸ ۲/۵۸
بخدمت مکرمی و محترمی جناب ڈاکٹر صاحب زاد
بعد از السلام علیکم ورحمۃ اللہ وبرکاتہ

دعوات ترقیاتِ مستحون آنکہ یہ عاجز بخیر و نیت آپ سے رخصت ہو کر دوسرے روز صبح ۲ بجے گھر پہنچ گیا۔ اور سفر میں بھی بفضلہ تعالیٰ کوئی دقت پیش نہیں آئی اور بخیر و خوبی سفر طے ہو گیا گھر پہنچ کر سب کو بفضلہ تعالیٰ سب کو خیر و عافیت سے پایا۔ اگرچہ اس عاجز کی اہلیہ صاحبہ کی طبیعت گذشتہ ایام بھی بہت بیمار رہی اس کے اثرات ابھی تک باقی تھے اور کمزوری ابھی بھی ہے مگر اب بفضلہ تعالیٰ ٹھیک ہے اور کمزوری رفع ہو رہی ہے دیگر احوال بفضلہ تعالیٰ حمد کے لائق ہیں اور سب متعلقین آپ سب حضرات کو مع متعلقین سلام عرض کرتے ہیں۔ اہلیہ صاحبہ کو اور سب کو آپ کی طرف سے اور سب متعلقین کی طرف سے سلام مسنون وغیرہ عرض کر دیا تھا وہ سب بھی آپ کو سلام مسنون عرض کرتے اور مزاج پُرسی کرتے ہیں آپ حضرات کی محبت اور اخلاص کا یہ عاجز شکر یہ ادا نہیں کر سکتا، سب اجاب کو اللہ پاک جزائے خیر فی الدارین نصیب فرماوے۔ آمین۔ اس عاجز کی طرف سے سب اجاب و پرسان حال کو نام بنام سلام مسنون۔ آپ کے اندرون خانہ سب کو سلام مسنون بچوں کو سلام و دعا پیار۔

کل احمد پور شرقیہ سے جناب چچا صاحب و صاحب زادہ صاحب کا مشترکہ گرامی نامہ موصول ہوا جس میں جلسہ کی تاریخ کی اطلاع دی ہے کہ مسکین پور کا جلسہ ۲۶ شعبان مطابق ۲۶ فروری ۱۹۵۸ء مقرر ہوا ہے۔ ۶ شعبان کو اجتماع ہوگا اور ۷ کو صبح سویرے ختم ہوگا۔ اس لیے اطلاعاً عرض ہے کہ سب جماعت کو اطلاع دیدیں کہ جو شامل ہو سکیں اچھا موقع ہے۔ زیادہ کیا عرض کروں یہ عاجز سب اجاب کے لیے دعا گو رہتا ہے اور سب کی دعاؤں کا امیدوار ہے۔ فقط والسلام۔ احقر

زقار حسین عفی عنہ

حادثاً و معلیاً

مرسلہ احقر زوار حسین عفی عنہ

از خیر پور ٹامیوال ضلع بہاول پور 58 . 3 . 12

بخدمت مکرمی و محترمی زاد الطافکم و دام حکم و اکرامکم

بعد از السلام علیکم ورحمۃ اللہ وبرکاتہ و دعوات ترقیات مستحون آنکہ

گرامی نامہ موصول ہو کر کاشف احوال ہوا خیر و عافیت معلوم ہو کر اطمینان ہوا۔
 ابھی نزلہ کے اثرات باقی رہنے کی وجہ سے تشویش ہے اور حیدر آباد میں نزلہ و بخار کی
 شکایت عام ہونے کی وجہ سے دل کو از حد قلق ہے اور یہ عاجز دعا گو ہے کہ اللہ پاک
 اپنے فضل و کرم سے بظہیر اپنے حبیب پاک صلی اللہ علیہ وآلہ و آلہ و صحابہ اجمعین آپ کو
 بمعہ جملہ متعلقین اور دیگر اجاب سلسلہ کو خصوصاً اور جملہ اہل شہر کو عموماً صحت و عافیت
 کاملہ عاجلہ کے ساتھ دائم سلامت باکرامت رکھے آمین۔ جناب رشید اللہ خاں صاحب
 و ہاشمی صاحب وغیرہ کے لیے بھی خصوصی طور پر دعائے صحت کی گئی ہے۔ اللہ پاک منظور
 فرمادے آمین۔

اذکار و اشغال کی پابندی کا حال معلوم ہو کر اطمینان ہوا۔ اللہ پاک فرید بیش

از بیش توفیق و ترقیات و استقامت مرحمت فرمادے آمین۔

ہدایت الطالبین کی نقل کی تکمیل اور ترجمہ شروع ہونے کا حال معلوم ہوا

اللہ پاک جلد طبع کی توفیق و تکمیل نصیب فرمادے آمین۔ شجرہ شریف کا ترمیم شدہ ستودہ

حاجی صاحب کے پاس پہنچ جانے کا حال معلوم ہوا۔ حاجی صاحب کا کل گرامی نامہ موصول

ہوا تھا جس میں ان کی خیر و عافیت وغیرہ احوال درج تھے ان کے والد صاحب البتہ تا حال

بدستور بیمار ہیں فالج کا دوبارہ حملہ ہو گیا تھا مگر اب کچھ قدر سے افاقہ تحریر فرمایا ہے
دعا ہے کہ اللہ پاک ان کو شفا سے کاملہ عاجلہ مرحمت فرما کر تادیر متعلقین کے سر پر ان کا سایہ
قائم اور سلامت باکرامت رکھے آمین۔

یہاں پر بفضلہ تعالیٰ خیر و عافیت ہے اور جمیع احوال حمد کے لائق ہیں۔ اس عاجز کی
جانب سے نیز اہلیہ صاحبہ و کینز فاطمہ سلمہا اور جملہ متعلقین کی جانب سے آپ کی خدمت میں
اور اندرون خانہ و جملہ عزیزان و متعلقین کو بہت بہت سلام مسنون۔
قاضی صاحب و ذوالفقار حسین سلمہ و محمد اسلم سلمہ و جملہ اجاب سلسلہ کی جانب سے
سلام مسنون۔

اپنی خیر و عافیت سے بدستور مطلع فرماتے رہیں تاکہ اطمینان رہے۔
پاسپورٹ کراچی ڈاکٹر گاندھی صاحب سلمہ کی خدمت میں بھیج دینے کا حال معلوم ہوا
انشاء اللہ وہ تاریخ کی توسیع کرا دیں گے۔ جملہ اجاب سلسلہ و پرسان حال کی خدمت میں سلام
مسنون۔ فقط والسلام
دعا گو دعا جو۔ احقر زوار حسین عفی عنہ

حامداً ومصلياً

مرسلہ احقر زوار حسین عقی عنہ

از خیر پور ٹامیوالی ضلع بہاول پور

۲۹ رمضان المبارک مطابق

۱۹ $\frac{4}{58}$

خدمت مکرمی و محترمی زاد حکم و دام انصا لکم و اکر اتمکم
 بعد از السلام علیکم ورحمۃ اللہ وبرکاتہ و دعوات ترقیات مشحون و صحت عافیت
 مقرون آنکہ گرامی نامہ موصول ہو کر کاشف احوال ہوا خیر و عافیت معلوم ہو کر اطمینان
 ہوا۔ ناگپور یونیورسٹی سے ڈی ایٹ (D. Litt) کی ڈگری آپ کے نام سے منظور
 ہونے کا حال معلوم ہو کر مسرت ہوئی مبارک ہووے اللہ تعالیٰ باعث خیر و برکت
 فرماوے آمین۔ اور آخرت میں بھی اعلیٰ مقامات پر فائز المرام فرماوے آمین۔
 یہاں موسم ابھی تک خاصا موافق رہا ہے اور اگرچہ آخری روزوں میں گرمی
 خاصی بڑھ گئی تھی تاہم فضل خداوندی سے کوئی زیادہ گرانی کا باعث نہیں ہوئی
 اور رمضان المبارک کے روزے وغیرہ بخیر و خوبی ادا ہوتے رہے ہیں اللہ پاک
 منظور فرماوے آمین آج ۲۹ رمضان المبارک ہے اگر آج شام کو چاند نہ ہوا
 جیسا کہ زیادہ امکان اس کا ہے تو کل کو آخری روزہ اور پرسوں عید الفطر ہوگی
 یہ خط ایسے موقع پر آپ کے پاس پہنچ رہا ہے اس لیے آپ سب حضرات بعہ
 متعلقین کی خدمت میں عید مبارک اور روزوں و تراویح وغیرہ کی بخیر و خوبی
 ادائیگی مبارک ہووے اللہ پاک منظور فرماوے آمین۔

حضرت مولینا عبدالغفور عباسی صاحب مہاجر مدنی مدظلہ العالی کی عجلت کیساتھ

واپسی کی اطلاع اچانک اس عاجز کو کراچی سے موصول ہوئی تھی اور اتنا موقع نہیں تھا کہ ان کی واپسی پر یہ عاجز کراچی پہنچ کر انہیں الوداع کہہ سکتا جیسا کہ ارادہ تھا موصوف غالباً اخیر عشرۃ رمضان المبارک کا اعتکاف مسجد نبوی علی صاحبہا الصلوٰۃ والسلام میں ادا کرنے کی غرض سے جلدی روانہ ہو گئے جیسا کہ پہلے سے ان کی بہت خواہش تھی کیوں کہ تقریباً عرنتہ چالیس سال سے وہاں کا اعتکاف ان کا نافع نہیں ہوا۔ اس لیے اس سال بھی نافع کرنا ان کو از حد ناگوار تھا اللہ پاک نے ان کی خواہش پوری فرمائی اور ہماری خواہش کہ الوداع کے وقت کراچی موجود ہوں پوری نہ ہو سکی وغیرہ ع۔

اے بسا آرزو کہ خاک شدہ -

حضرت مولینا گوپالوئی صاحب مدظلہ العالی کا مکتوب گرامی اس عاجز کو موصول ہوا تھا ان کا ارادہ بعد عید الفطر موسیٰ زئی شریف تشریف لے جانے کا ہے اور عزیز محمد مختار کا بھی ارادہ ہے رمضان المبارک سے قبل محمد مختار نے اس عاجز کو ذکر کیا تھا اور اس عاجز نے ارادہ ان سے ظاہر کیا تھا انہوں نے مولینا صاحب کو لکھ دیا مولینا صاحب موصوف نے اس عاجز کو اطلاع اپنے ارادہ کی دی ہے اور اس عاجز کا ارادہ دریافت فرمایا ہے اور یہ بھی فرمایا ہے کہ میں خود پروگرام بنا کر ان کی خدمت میں لکھوں مگر اس عاجز نے ان کو لکھ دیا ہے کہ آپ خود پروگرام بنا کر اس عاجز کو دن تاریخ و مقام سے مطلع فرماویں تاکہ اگر حالات نے سازگاری کی تو ارادہ ضرور ہے کہ آپ کے تحریر فرمانے کے مطابق اس دن اور مقام پر حاضر خدمت ہو جاؤں تاکہ اس مبارک سفر میں آپ کے ہمراہ رہ کر مستفیض ہو سکوں اب اس کے بعد ان کا اور گرامی نامہ موصول نہیں ہوا۔ پروگرام موصول ہونے پر اطلاع دی جائے گی۔ حاجی بشیر اللہ صاحب کے مکتوب گرامی سے معلوم ہوا کہ ان کا اور آپ کا ارادہ بھی اس سفر میں شریک ہونے کا ہے۔ رہے نصیب۔ اطلاعاً عرض کیا گیا مزید اطلاع ملنے پر عرض کر سکوں گا۔

دیگر احوال بفضلہ تعالیٰ حمد کے لائق ہیں۔ اور اب اس عاجز کی صحت کافی ٹھیک ہے۔ نزلہ، کھانسی اور آنکھوں کو آرام ہے۔ کھانسی قدرے باقی ہے۔ انشاء اللہ وہ بھی ٹھیک ہو جائے گی۔ اہلیہ صاحبہ کو عرق النسا کی تکلیف بدستور ہے نزلہ بھی شدت کر گیا تھا اس کو اب آرام ہے دعائے خیر فرماتے رہیں۔

اندرون خانہ سب کو اس عاجز کا اور اہلیہ صاحبہ اور دیگر سب متعلقین کا بہت بہت سلام مسنون قبول ہووے دیگر احباب کی خدمت میں بہت بہت سلام مسنون۔ حاجی عبدالواحد صاحب کے والد صاحب کی علالت اور حالت کی نزاکت کے باعث تشویش ہے اور یہ عاجزان کی صحت و عافیت و بہتری کے لیے دعا گو ہے آمین۔

آج سنی احمد ہاسٹمی صاحب کا مکتوب گرامی موصول ہو کر کاشفِ احوال ہوا ان کے اور آپ کے گرامی نامہ سے ان کا نام حج کے لیے نہ آنے کا حال معلوم ہو کر افسوس ہوا۔ انھوں نے لکھا ہے کہ کراچی جا کر پہلے جہاز میں بچی ہوئی نشستوں میں جگہ حاصل کرنے کے لیے کوشش کریں گے۔ یہ خیال مناسب ہے اور یہ عاجز دعا گو ہے اللہ پاک ان کی کوشش کو بار آور اور ارادہ کو کامیاب فرماوے آمین۔ خواب جو انھوں نے پہلے تحریر فرمائے تھے اور اب جدید تحریر فرمایا ہے اس سے توجیح کی مبارک سعادت کے حصول کا اشارہ نکلتا ہے دیکھیے اس سال یا کس سال اس کی تعبیر رونما ہوتی ہے۔ خان رشید اللہ خاں صاحب کی طرف سے اس عاجز کو بہت تشویش ہے اور یہ عاجزان کی صحت کاملہ عاجلہ کے لیے دعا گو ہے اب تک ان کی طرف سے کوئی تسلی بخش اطلاع موصول نہیں ہوئی سنی احمد ہاسٹمی صاحب کے خط سے بھی تشویش کا اظہار ہوتا ہے آپ ان کو خط لکھیں تو اس عاجز کا سلام و دعا تحریر کر دیں اور یہ کہ وہ جناب صوفی محمد احمد صاحب سے تعویذات لیکر استعمال کریں انشاء اللہ العزیز بہتری ہوگی۔ فقط والسلام۔

عکیم صاحب و چھوٹے خاں صاحب و احمد خاں صاحب وغیرہ سب
کی خدمت میں سلام مسنون ۔

منجانب قاضی صاحب و ذوالفقار حسین صاحب و فضل الرحمن سلمہ
و محمد اسلم سلمہ و کنیز فاطمہ و ملاں جی صاحب و رحمت صاحب و جملہ احباب
کی طرف سے سلام مسنون فقط والسلام

احقر زوار حسین غفی عنہ

مرسلہ احقر زوار حسین عفی عنہ
از خیر پور ٹامیوالی ضلع بہاول پور 26.5.58

خدمت مکرمی و محترمی زید عرفانکم و دام مجدکم

بعد از السلام علیکم ورحمۃ اللہ وبرکاتہ و دعوات ترقیات مشخون و صحت و عافیت مقرون آنکہ گرامی نامہ موصول ہو کر کاشف احوال ہوا۔ حاجی محمد بشیر اللہ صاحب کے مکتوب گرامی سے آپ کی محنتورئی مزاج مبارک کا حال معلوم ہو کر اطمینان ہوا اللہ پاک مزید صحت و توانائی مرحمت فرماوے اور اپنی یاد اور اتباع سنت پر مزید ترقی و توفیق و استقامت مرحمت فرما کر سعادت دارین سے مشرف فرماوے آمین۔

جناب حاجی صاحب کے والد صاحب کی رحلت کا حال جناب حاجی بشیر اللہ صاحب کی زبانی معلوم ہو کر از حد قلق ہوا اور ان کے لیے دعائے مغفرت اور پس ماندگان کے لیے دعائے صبر جمیل کی گئی اللہ پاک منظور فرماوے یہ عاجزان کو تعزیت نامہ علیحدہ نہیں لکھ سکا اور اب دن بھی کافی ہو گئے اس لیے آپ اس عاجز کی طرف سے تعزیت فرما کر صبر کی تلقین فرمادیں۔ حاجی محمد اعلیٰ صاحب کا مکتوب گرامی موصول ہوا جس سے معلوم ہوا کہ سبجہ شریف کی کتاب مکمل ہو کر عمدۃ السلوک کی کتابت شروع کر دی ہے اور ایک جزو لکھ بھی لیا ہے امید ہے اب مزید بھی لکھا ہوگا۔ اگر کہیں کوئی درستی یاد آتی رہے ان کو مطلع فرماتے رہیں یا کراچی جانا ہو تو موقع پر ملاحظہ فرما کر تصحیح کر دیا کریں۔

نصائل ذکر میں کچھ اضافہ کا خیال تھا مگر وہ تو اب کتابت ہو چکا ہے۔ اب اس کی بجائے یہ خیال ہے کہ پہلے حصہ کے اخیر میں نصائل ذکر کی آیات و احادیث فہم کر دی جائیں آپ کا اس کے متعلق کیا خیال ہے ؟ مطلع فرمائیں۔

جناب حاجی کشف الدجی خاں صاحب کی صاحبزادی کی صحت کافی بہتر ہونے کا حال معلوم ہو کر مسرت ہوئی اللہ پاک مزید کئی صحت و توانائی مرحمت فرما دے اور ان کی بھتیجی صاحبہ کی صحت بہتر فرما کر ان کی جملہ پریشانیوں کو دور فرما دے آمین۔ یہ عاجز عرصہ سے ان کی اور حکیم اعجاز محمد خاں صاحب کی خدمت میں عرفیہ نہیں لکھ سکا بس کچھ ایسی ہی سستی سی رہتی ہے انشاء اللہ اب لکھوں گا۔

حافظ نواب صاحب و دیگر اجاب کے خطوط بھی موصول ہوتے رہتے ہیں۔

ہدایت الطالبین کا نام جو اہر منظر یہ ہی مناسب ہے دوسرا نام بے معنی ہے۔

اور اصل نام ہدایت الطالبین تو رہتا ہی ہے۔

دریا خاں میں جناب صاحبزادہ مولانا محمد جان صاحب نے چند کتابوں کا ایک سیٹ دکھایا ہے جن میں مکتوبات شاہ غلام علی صاحب و مبد و معاد وغیرہ کتابیں تھیں یہ لاہور حکیم سیف الدین (یا کیا نام ہے) بیڈ روڈ سے چھپواتی ہیں اس عاجز نے بشر اللہ صاحب سے ان کے نام و پتہ وغیرہ نوٹ کرنے کو کہا تو صاحبزادہ صاحب نے فرمایا کہ میں حکیم صاحب کو خط لکھ دوں گا وہ ڈاکٹر صاحب کے نام بذریعہ ڈاک (وی پی پارسل) مکمل سیٹ بھجوا دیں گے میں خاموش ہو گیا اور اس بات کی رضامندی دیدی اس لیے شاید انھوں نے لکھ دیا ہو اور وہ وی پی پارسل آپ کے نام آئے انھوں نے قیمتیں بہت رکھی ہیں مگر صاحبزادہ صاحب کے فرمان کی وجہ سے ادباً میں نے رضامندی دیدی اطلاعاً عرض ہے۔

دیگر احوال بفضلہ تعالیٰ احمد کے لائق ہیں۔ اور یہ عاجز آپ کی ظاہری و باطنی ترقی و

استقامت و صحت عافیت کے لیے دعا گو رہتا ہے اللہ پاک منظور فرما دے آمین۔

اس عاجز کی اہلیہ صاحبہ و کنیز فاطمہ و جملہ متعلقین کی طرف سے آپ کے اندرون

خانہ نیز سب متعلقین کو بہت بہت سلام مسنون۔

بچوں کو دعا و پیار۔

ہاشمی صاحب و احمد خاں صاحب و حاجی عبدالواحد صاحب چھوٹے خاں صاحب

حکیم صاحب و عبدالمجید صاحب و غلام محمد صاحب مٹیاری والے و دیگر اجاب سلسلہ

و پرسیان حال کی خدمت میں سلام مسنون ۔

ہنجانب قاضی صاحب و ذوالفقار حسین صاحب و فضل الرحمن و محمد اسلم و کینز
فاطمہ و ملاں جی صاحب و رحمت خاں صاحب و شاہ جی صاحب و جملہ اجاب کی
طرف سے سلام مسنون

اشغال کی مراقبات کی پابندی کا حال معلوم ہو کر مسرت ہوئی اللہ پاک مزید
توفیق و ترقی و استقامت بخشے آمین ۔

فقط والسلام

احقر زوار حسین عینی عنہ

حاجداد مصلیٰ

احقر زوار حسین عقی عنہ

از خیر پور ٹا میوال ضلع بہاول پور 8.6.58

خدمت مکرمی و محترمی زاد عنایتکم و طال حیاتیکم بالعافیۃ
بعد از السلام علیکم ورحمۃ اللہ وبرکاتہ و دعوات ترقیات مشحون آنکہ
گرامی نامہ آج موصول ہو کر کاشف احوال ہوا۔ جناب حبیب احمد خاں صاحب
احمر کا مکتوب گرامی بھی ہمرشتہ مذکور موصول ہوا۔ ان کی خواہش پر ان کو اور ان کی
اہلیہ صاحبہ کو سلسلہ عالیہ نقشبندیہ مجددیہ میں داخل کر لیا گیا ہے آپ ان کو دعا وغیرہ
پڑھا ذکر کا طریقہ اور تسبیحات بتادیں انشاء اللہ العزیز ترقی حاصل ہوگی۔ یہ عاجز تو کسی
قابل نہیں آپ حضرات کا حسن ظن ہے البتہ حضرات سلسلہ کے ساتھ تو متسل ہونے سے
ان کی ارواح مقدسہ متصرف و متوجہ ہوتی ہیں اور اللہ پاک کا فضل و کرم شامل ہو کر
باعث خیر و برکت ہوگا انشاء اللہ العزیز۔

آپ کا اس طرف کے سفر کا ارادہ اور راولپنڈی مری بالاکوٹ وغیرہ مقامات
پر جانے کا حال معلوم ہو کر اگر ممکن ہو سکے تو ضرور تشریف لائے یہ عاجز انشاء اللہ
العزیز ان ایام میں یہیں رہے گا اگر کسی وجہ سے پہلے نہ آسکیں تو داپسی میں بھی تشریف
لا سکتے ہیں جس طرح آپ کو سہولت ہو اور جس طرح رائے عالی ہو عمل فرمائیں۔ البتہ
پر دو گرام کا صحیح پتہ مل جائے تو مناسب ہے۔ ورنہ جس وقت اور جس طرح چاہیں تشریف
لائیں۔ آپ کا گھر ہے۔

دیگر احوال بفضلہ تعالیٰ احمد کے لائق ہیں۔ سیونی وغیرہ کے حضرات کے خطوط اس

عاجز کو بھی موصول ہوتے رہتے ہیں اور یہ عاجز بھی جو اب دیتا رہا ہے۔ کل ہی جناب حاجی کشف الدجی خان صاحب کی خدمت میں جو اب کا عرفینہ ارسال کیا ہے۔

شجرہ شریف چھپ چکا ہے اور اس کی ایک کاپی اس عاجز کو بھی بذریعہ ڈاک موصول ہوئی ہے مسرت ہوئی اللہ پاک آپ حضرات کی کوشش کو مشکور و ماجور

فرماوے آمین۔ حاجی محمد اعلیٰ صاحب کی اہلیہ صاحبہ کی طرف سے ان کو کوئی خط موصول نہ ہونے کی وجہ سے تشویش ہے اللہ پاک بہتری فرماوے اور ان کی پریشانی کو دور فرماوے اور بس کی فرحت کے لیے عاجز دعا گو ہے اللہ پاک منظور فرماوے۔ آمین۔

اسباق کی پابندی اور ان کی کیفیاتِ مندرجہ سے آگاہ ہو کر مسرت ہوئی اللہ پاک مزید توفیق و ترقی و استقامت بخشے اور صحت و عافیت کے ساتھ دائم سلامت باکرامت رکھ کر آپ کے ظاہری و باطنی فیضان کو مزید جاری و قائم رکھے آمین۔

ہاشمی صاحب کو اللہ پاک حج کے سفر کے لیے منظوری میں کامیابی نصیب فرماوے آمین۔ ہدایت الطالبین کی تکمیل کے لیے بھی یہ عاجز دعا گو ہے۔

منجانب اہلیہ صاحبہ و کنیز فاطمہ و حافظ فضل الرحمن صاحب و قاضی صاحب و ذوالفقار حسین و محمد اسلم و دیگر عزیزان و متعلقین کی جانب سے آپ کو آپ کے اندرون خانہ و جملہ متعلقین کو بہت بہت سلام مسنون۔ بچوں کو دعا و پیار۔ منجانب ملاں جی صاحب و رحمت صاحب شاہ صاحب وغیرہ سلام مسنون۔ فقط والسلام احقر ذوالحسین عفی عنہ۔

خدمت جناب احمد خاں صاحب و حاجی عبدالواحد صاحب و چھوٹے خاں صاحب و حکیم صاحب وغیرہ اجاب سلسلہ و پرسان حال کی خدمت میں سلام مسنون۔

حامدًا وصلیاً

مرسلہ احقر زوار حسین عقی عنہ

21. 9. 58

از نیر پور ٹامیوالی ضلع بہاول پور

خدمت مکرری و محترمی و محبتی و مشفقہ زاد حکیم و دام اطمانکم و سلامتکم
 بعد از السلام علیکم ورحمۃ اللہ وبرکاتہ در دعوات ترقیات مستحون و صحت و عافیت
 مقرون آنکہ ہر دو گرامی نامے موصول ہو کر کاشف حالات ہوئے۔ نیر و عافیت معلوم
 ہو کر اطمینان ہوا۔ اہلیہ صاحبہ کی ٹانگ کا درد (عرق النساء) بدستور باقی ہے علاج
 مختلف ہوتے رہے ہیں اور اب بھی دوائی جاری ہے۔ بھی کمی ہو جاتی ہے پھر کبھی اضافہ
 ہو جاتا ہے دعائے صحت فرماتے رہیں دیگر احوال بفضلہ تعالیٰ حمد کے لائق ہیں۔ پرسوں
 احمد پور شرقیہ سے مخدوم زادہ والا تبار حضرت مولانا محمد صادق صاحب کا مکتوب گرامی
 موصول ہوا جس میں احمد پور شرقیہ کے سالانہ جلسہ کی تاریخ 18، 19، 20 اکتوبر مقرر ہونا
 تحریر فرمایا ہے یعنی 18 کی شب کو و عطا مراقبہ وغیرہ اور 19 کی صبح بروز یکشنبہ
 ختم قرآن پاک وغیرہ کے بعد حسب دستور جلسہ اختتام پذیر ہوگا۔ اطلاعاً عرض خدمت
 ہے جماعت کے اجاب کو بھی مطلع فرمادیں۔ ان دنوں میں صاحبزادہ صاحب موصوف
 کو بعبہ خاندان بہت پریشانی رہ کر ایک بہت بڑے صدمہ سے دوچار ہونا پڑا ہے
 یعنی بھانجی صاحبہ (حضرت پیر و مرشد قدس سرہ کی نواسی) عالم زچگی میں اس دار فانی
 سے رحلت فرما کر اپنی والدہ محترمہ اور سب متعلقین کو داغ مفارقت دی گئی ہیں اور
 اپنی کوئی یادگار بھی اس دار فانی میں باقی نہیں چھوڑی تو مولود بچہ تو پیدا ہوتے ہی
 چند گھنٹے بعد رخصت ہو گیا تھا۔ انا اللہ وانا الیہ راجعون۔ اللہ پاک محترمہ مرحومہ کو

اپنے جوارِ رحمت میں جگہ دیکر جنت الفردوس میں مقام عطا فرماوے اور ان کی
 قبر کو نور و سرور سے منور و معمور فرماوے اور جملہ پس ماندگان کو صبر جمیل کی توفیق
 بخشے۔ کل اس عاجز نے تعزیت نامہ ان کی خدمت میں ارسال کیا ہے۔ سوائے
 صبر کے چارہ نہیں ہے۔

سہون شریف میں آپ کی حاضری کا علم موکر مسرت ہوئی اور یہ معلوم ہو کر
 مزید مسرت ہوئی کہ حضرت مولانا عبدالغفار صاحب مدظلہ العالی آپ کے ہاں تشریف
 لا کر تقریباً چار گھنٹے قیام پذیر رہے اور ان کی زیارت و صحبت سے گھر بیٹھے اللہ
 پاک نے آپ کو سرفراز و محفوظ فرما دیا۔ اللہ پاک اپنے بیشمار انعامات سے ہمیشہ
 آپ کو اور جملہ متعلقین کو باریاب و ممتاز و مستفیض فرماوے آمین۔

ہدایت الطالبین کی طباعت میں گرٹ بڑکی وجہ سے دل کو از حد تشویش ہوئی
 اللہ پاک بہتری فرما دے اور خامیوں کی اصلاح ہو کر جلد ہی تکمیل تک پہنچ جاوے
 اور طالبین کو مل جائے۔ آمین۔ حاجی محبوب الہی صاحب نے رسائل ستہ کی طباعت
 و اشاعت کا جو ارادہ فرمایا ہے آپ خود جو مناسب سمجھیں مشورہ ان کو دیدیں اس
 عاجز کو کیا اعتراض ہے آج کل فارسی لوگ کم سمجھتے اور خریدتے ہیں جو مناسب لائے
 ہو کر لیا جائے۔ سرہند شریف کی حاضری کے لیے ویرانہ مل سکنے کا افسوس ہے۔

عبدالغفار صاحب مہین کا سرہند شریف سے بھیجا ہوا خط موصول ہوا ہے وہ عرس
 کے موقع پر وہاں پہنچ گئے ہیں آپ کا انتظار بھی کرتے رہے ہیں۔ ناگپور سے سید رفیع
 الدین صاحب بھی ختم شریف میں شامل ہو گئے ہیں۔ ان کو عبدالغفار صاحب نے دوسرا
 سبق بتا دیا اور طریقہ سمجھا دیا ہے پریشان ہیں دعا کے لیے لکھا ہے۔ امید ہے آپ
 نے حضرت مجدد صاحب قدس سرہ کی مجلس ایصالِ ثواب اپنے ہاں ہی قائم کی ہوگی
 یا عنقریب کر لیں گے۔ صوفی محمد احمد صاحب بھی کراچی میں مختلف مجالس ایصالِ ثواب
 قائم کرتے رہتے ہیں شرعی حدود کے ساتھ ان کا قیام اچھا ہے۔

مراقبہ حقیقت قرآن کی جو کیفیات آپ نے تحریر فرمائی ہیں محمود اور مظهر

ثمرات و برکات ہیں اللہ پاک فرید توفیق و ترقی و استقامت بخشے آمین۔ اب آپ کو اگلے سبق کی اجازت ہے شروع کریں انشاء اللہ العزیز موجب حصول فیض و ترقی ہوگا۔ حکیم محمود الزماں صاحب نے امید ہے انجکیشن باؤلے کتے کے کاٹے کا کورس مکمل کر لیا ہوگا اللہ پاک ان کو صحت و عافیت سے رکھ کر ظاہری و باطنی ترقیات نصیب فرمادے آمین۔ چھوٹے خان صاحب و احمد خان صاحب و حاجی عبدالواحد صاحب و حبیب احمد خان صاحب و دیگر سب حضرات سلسلہ و حاضرین و پُرسنان حال کی خدمت میں سلام سنون۔

کتب خانہ قائم کرنے کے لیے آپ نے جو مشورہ دریافت فرمایا ہے عرض ہے کہ یہ مشورہ چند استفسارات پر منحصر ہے جو تفصیلاً آٹنے سائے ہی معلوم ہو سکتے ہیں مثلاً اس میں کس قسم کی کتابیں ہوں گی مذہبی یا درسی سکولوں کالجوں وغیرہ کی کس جگہ ہوگا دکان موقع کی مل سکے گی یا نہیں پگڑی دینی پڑے گی یا کیا۔

کام کون کون کریں گے تجربہ سابقہ کیا ہے۔ وغیرہ۔

بس کمپنی کے متعلق ملاں جی صاحب سے مشورہ کروں گا اس کے بعد لکھوں گا

ابھی ان سے مشورہ نہیں ہوا وہ پرسوں ہی لاہور سے آئے ہیں اور پھر دو بارہ عنقریب جانے والے ہیں حاجی محمد اعلیٰ صاحب کے خط سے بھی اس ارادہ کا علم ہوا ہے تفصیل آئندہ کبھی عرض کروں گا ورنہ جس طرح آپ صاحبان کی رائے طے پا جائے اچھا ہے مذہبی کتابوں کی بکری خاص نہیں ہوگی سکولوں کالجوں کی کتابیں اور اسٹیشنری وغیرہ کا سامان چل سکتا ہے دیگر مواقع مناسب ہوں مقامی حضرات زیادہ اچھی طرح سمجھ سکتے ہیں۔ زیادہ کیا عرض کروں۔

اس عاجز کی اہلیہ صاحبہ اور کمینز فاطمہ و دیگر اہل خانہ کی طرف سے آپ کے اندون

خانہ سب کو بہت بہت سلام سنون۔

بچوں کو دعا و سلام۔ منجانب قاضی صاحب و ذوالفقار حسین و محمد اسلم و ملاں جی

صاحب رحمت صاحب و شاہ جی صاحب و جملہ پُرسنان حال کی طرف سے سلام سنون

فقط والسلام - خاکسار زوار حسین عفی عنہ

ماشاء اللہ حبیب احمد خاں صاحب احر نے جو کیفیات و واردات تحریر فرمائی ہیں محمود و منظر ترقی ہیں آپ ان کو اور جن صاحب کو آگے جس وقت سبق بڑھانا چاہیں بڑھا دیا کریں اجازت ہے اور سب کی استقامت و ترقی کے لیے دعا ہے۔ دیگر آنکہ برخور دار محمد مختار سلمہ (جو بڑے قاضی صاحب کے صاحبزادہ ہیں) کبیر والا میں میونسپل کمیٹی میں سپرنٹنڈنٹ لگا ہوا تھا وہاں ممبروں کے اختلاف کی وجہ سے اُس کے جو مخالف گروپ ہے وہ ہٹا کر اپنا آدمی لگانا چاہتے ہیں فی الحال اُس نے وہاں سے رخصت لے لی ہے معلوم استغفرتہ ہی دیدیا ہو اس کی خواہش ہے کہ کہیں اور ملازمت کر لی جائے آپ اپنے تعلقات میں کراچی یا حیدرآباد اس کے لیے کوشش فرمادیں وہ میٹرک پاس غالباً سینڈ ڈوٹرن ہے انگلش لکھتا بولتا ہے بینک اور کمیٹی کی ملازمت کا کافی تجربہ ہے۔ کراچی میں جناب غلام علی صاحب حبیب بینک میں آفسیر ہیں ان کے ذریعہ بینک کی ملازمت یا اور ذریعہ سے کسی اور جگہ کوشش کریں۔ بینک میں وہ خانیوال ملتان منگمری وغیرہ یا ادھر کی کسی اور برانچ میں بھی لگا سکتے ہیں شاید ادھر سہولت ہے۔

فقط والسلام

خاکسار زوار حسین عفی عنہ

حامدًا ومصلياً

مرسلہ احقر زوار حسین عفی عنہ

از خیر پور ٹا میوالی ضلع بہاول پور 27. 11. 58

بخدمت مکرمی و محترمی و محبی زاد عنایتکم و حکیم و دمام سلامتکم و استقامتکم و کرامتکم
بعد از السلام علیکم ورحمۃ اللہ وبرکاتہ و دعوات ترقیات مشخون آنکہ
گرامی نامہ موصول ہو کر کاشف احوال ہوا۔ خیر و عافیت معلوم ہو کر اطمینان ہوا۔
اب اس عاجز کی صحت بفضلہ تعالیٰ ٹھیک ہے اور کمزوری رفع ہو کر سابقہ کنڈیشن کے مطابق
تقریباً نارمل ہے کوئی تشویش نہ کریں۔ دیگر سب متعلقین بھی بحمد اللہ بخیر و عافیت ہیں اور خیر و
عافیت طرفین مدام مطلوب القلوب ہے۔

کل جناب شعور احمد صاحب کی طرف سے ایک رجسٹری موصول ہوئی جس میں انھوں
نے دو سیٹ ویزا فارم ارسال فرمائے ہیں شکریہ۔ مزید انھوں نے تحریر فرمایا ہے کہ لالا
یوسف زئی صاحب کا لاہور کا تبادلہ ہو گیا ہے میں بھی ان کو خط لکھوں گا اور ڈاکٹر
صاحب (آپ کے متعلق) سمجھی لکھواؤں گا۔ ان کا لاہور کا پتہ یہ ہے۔ اسٹیٹ بینک
آف انڈیا لاہور۔

چوں کہ حافظ صاحب کا پاسپورٹ میعاد بڑھوانے کے لیے لاہور بھجوا گیا ہے اس
کی میعاد جنوری 59ء کو ختم ہو رہی ہے تاکہ ہندوستان جا کر ان کو پریشانی نہ ہو اس لیے
جب پاسپورٹ میعاد بڑھ کر آجائے گا اس وقت ویزا فارم بھر کر کراچی جناب صوفی
صاحب کے پاس بھجوا دیا جائے گا اور آپ کو اطلاع دیدی جائے گی فی الحال جلدی
نہیں ہے البتہ پہلے سے معلومات کر لیں کہ کسی ذریعہ سے یہ کام ہو جائے گا یا نہیں

اس عاجز نے ڈاکٹر گاندھی صاحب کو بھی لکھا ہے کہ شاید ان کے والد صاحب یہ کام
 باسانی کر سکیں نیز اسی خط میں صوفی صاحب کے پاس بھی لکھ دیا کہ وہ بھی کوئی ذریعہ
 تلاش کریں بہر حال ابھی وقت ہے ابھی تو میعاد بڑھ کر آنے میں بھی دیر لگے گی جلدی
 نہیں ہے اطلاعاً عرض ہے۔ پاسپورٹ حافظ صاحب کے نام کا ہے اور اس میں انکی
 اہلیہ کا نام درج ہے اس لیے ایک ہی ویزا دونوں کے لیے غالباً ہوگا۔

آپ کے راولپنڈی وغیرہ تشریف لے جانے کی تفصیلات معلوم ہوئیں۔ جناب
 صاحب صاحب کے خط میں بھی ذکر تھا مگر پوری طرح سمجھ میں نہیں آیا تھا۔ وہاں علاج نہ
 کرانے کا خیال ہے کم از کم دکھا تو لیتے کہ کیا مرض ہے آج کل زنانہ امراض کے علاج
 کے لیے بڑی دشواری ہے کوئی صحیح معالج نہیں ملتا۔ اللہ پاک اپنے فضل و کرم سے صحت
 کاملہ عاجلہ مرحمت فرمائے۔

وآہ اور راولپنڈی میں سلسلہ کی تبلیغ کا حال معلوم ہوا انکم زد فرزد اللہ پاک
 آپ کے فیوضات ظاہری و باطنی کو خلوص کے ساتھ چار دانگ عالم میں شائع و روشن
 فرما دے اور استقامت و قبولیت سے سرفراز فرما کر ذریعہ اجر و ذخیرہ آخرت بنا دے
 آمین۔ آپ کے اسباق کی پابندی اور مراقبہ معبودیت صرف تک کر لینے کا حال اور
 اس کی کیفیات کے حصول سے تسلی و خوشی حاصل ہوئی اللہ پاک مزید توفیق و ترقی و
 استقامت نصیب فرما دے۔ آمین۔

عبدالرزاق صاحب سلمہ کی بچی سلمہا کی صحت کے لیے یہ عاجز دعا گو ہے اللہ پاک
 صحت و عافیت کے ساتھ عمر داز اور عمل صالح کی توفیق نصیب فرما دے اور الدین
 متعلقین کے دل کا سرور اور ان کی آنکھوں کا نور بنا دے آمین۔ عبدالرزاق صاحب کی ترقی
 و استقامت کے لیے بھی دعا ہے۔

حضرت سائیں صاحب قدس سرہ کے بزرگ کی خدمت میں اس عاجز کا سلام سنون
 عرض کر دیں اور دعا کے لیے بھی درخواست ہے۔ ہندوستان سے کئی دن ہوئے جناب
 حاجی کشف الدجی خاں صاحب کا مکتوب گرامی جو ابی موصول ہوا تھا وہ بحسنہ ارسال

ہے۔ مسجد کے لیے ایک وقف شدہ مکان کے متعلق مشورہ دریافت کیا ہے کہ اس کے متعلق جو تنازعہ واقف کے دائروں کے ساتھ چل رہا ہے اور وہ حاجی صاحب کے ساتھ طرح کی بدسلوکی کرتے ہیں دیوانی دعویٰ کر کے فیصلہ کرایا جائے اگر دیوانی عدالت سے فیصلہ مسجد کے حق میں ہو گیا تو جھگڑا ہمیشہ کے لیے ختم ہو جائے گا۔ ایک وکیل کا کہنا ہے کہ اس میں قانونی دقتیں بہت ہیں۔ یہ عاجزان کو کیا مشورہ دے سکتا ہے وہ خود بہت سمجھ دار ہیں مزید وہاں کے حالات کو آپ مجھ سے زیادہ بہتر سمجھتے ہیں۔ آپ کی جو مناسب رائے ہو اور جو آپ کی بصیرت میں آئے ان کو رائے دیں۔ معلوم نہیں مسجد کا کتنا سرمایہ ہے اور مقدمہ کا خرچہ کس قدر ہوگا اور کون اس کا زیر بار ہوگا مسجد خود اس کی کفیل ہو سکتی ہے یا نہیں حاجی صاحب تو پہلے ہی خود مفروض ہیں اور اپنا کاروبار بھی ان کا ایسا نہیں ہے۔ اس قدر خرچ کر کے اگر مکان مسجد کو مل بھی گیا تو کیا فائدہ ہوگا جبکہ خرچہ مکان کی قیمت سے قریب ہو جائے شرع شریف اس کی اجازت دیتی ہے یا نہیں وغیرہ وغیرہ سوالات ذہن میں آتے ہیں۔ اگر حاجی صاحب چاہیں تو دیوبند اور سہارنپور مظاہر العلوم جیسے مستند اداروں سے استفتا اور مشورہ لے لیں۔ ورنہ فی الحال ایسی الجھنوں میں کیوں پڑیں جب وقت آئے گا دیکھا جائے گا قدرت خود ایسے لوگوں کو سمجھے گی۔ ایک صورت یہ بھی ہو سکتی ہے کہ مکان کسی ہندو یا کسی زوردار شخص کو مسجد کی طرف سے فروخت کر دیا جائے وہ خود ان سے جھگڑ لے گا۔ ورنہ فی الحال نزول کے کاغذات وغیرہ میں اور دوسرے آسان ذرائع سے حصول کی کوشش کرتے رہیں مقدمہ دیوانی لمبا قصہ ہے اور بہت وقت اور خرچ کا متقاضی ہے پھر فیصلہ خدا جانے کس کے حق میں ہو۔ آئندہ جوان کی رائے اور آپ کی رائے ہو وہی مناسب ہے۔ میری سمجھ ان معاملات میں زیادہ کام نہیں کرتی۔ آپ خود کوئی مناسب جواب ان کو ارسال فرمادیں۔

دیگر احوال بفضلہ تعالیٰ حمد کے لائق ہیں۔ منجانب اہلیہ صاحبہ و کنیز فاطمہ و دیگر متعلقین کی طرف سے آپ کو نیز آپ کی اہلیہ صاحبہ و عزیزان اور سب متعلقین کو

سلام مسنون قبول ہووے۔

منجانب قاضی صاحب و ذوالفقار حسین و محمد اسلم و ملاں جی صاحب و رحمت

صاحب و شاہ جی صاحب و غیرہ سب حضرات کی طرف سے سلام مسنون۔

فقط والسلام خاکسار زوار حسین عفی عنہ

بخدمت جناب ہاشمی صاحب و جناب خان رشید صاحب و احمد خان صاحب

و احمد صاحب و حکیم محمود الزمان صاحب و حاجی عبدالواحد صاحب و چھوٹے خان صاحب

و عبدالحمید صاحب مٹیاری والے و غلام محمد صاحب مٹیاری والے و جتوئی صاحب

و دیگر حضرات سلسلہ و احباب و پرسان حال کو سلام مسنون فقط والسلام۔

خاکسار زوار حسین عفی عنہ

حامداً ومصلياً

مرسلہ احقر زوار حسین عقی عنہ

از خیر پور نامیوالی ضلع بہاول پور 18 . 12 . 58

بخدمت مکرمی و محرمی و عظمی زاد عنایتکم و دامت برکاتکم و سلامتکم و استقامتکم
 بعد از السلام علیکم ورحمۃ اللہ وبرکاتہ و دعوات ترقیات مشخون و خیر و عافیت مقرون
 آنکہ گرامی نامہ موصول ہو کر کاشف احوال ہوا۔ خیر و عافیت معلوم ہو کر اطمینان ہوا حافظ
 محمد محسن صاحب کا پاسپورٹ میعاد دو سال بڑھ کر لاہور سے آگیا ہے یعنی اب جنوری ۱۹۶۱ء
 تک ہو گیا ہے اب انشاء اللہ جلد ہی فارم دینا پُر کر کے کراچی ڈاکٹر گاندھی صاحب کی
 خدمت میں روانہ کر دیا جائے گا۔ جناب صوفی صاحب کا مکتوب گرامی ڈاکٹر صاحب
 موصوف کی جانب سے موصول ہوا ہے کہ فارم پُر کر کے معہ پاسپورٹ بھجوادے جائیں
 انشاء اللہ ویزا مل جائے گا پوری توقع ہے۔ جناب حاجی اعلیٰ صاحب کے مکتوب
 گرامی سے معلوم ہوا کہ آپ نے بھی ویزا کے لیے درخواست دی ہے اللہ پاک جلدی
 منظور کرے اگر آپ کو سفر ہندوستان کی توفیق عطا فرمادے وہاں کے لوگ بہت آپ کے
 مشاق ہیں اور ضرورتِ رشد بھی ہے کافی عرصہ سے آپ کا وہاں جانا نہیں ہو سکا۔ تبلیغی کام
 کے لیے آنا جانا بھی ضروری ہے۔ اگر یہ معلوم ہو سکا کہ آپ کب تک اور کس راستے سے تشریف
 لے جائیں گے تو حافظ صاحب کا اور آپ کا ساتھ ہو جاتا اور حافظ صاحب کو آسانی ہوتی
 بہر حال ضروری نہیں اتفاقاً ساتھ ہو جائے تو اچھا ہے۔ یا کوئی اور شخص آپ کے علم میں اپنے
 تعلق کا اچھا آدمی ہو جو جنوری میں جانے کا ارادہ رکھتا ہو اور لاہور سے جانیوالا
 ہو تو خیال رکھیں ان کو لاہور اور امرتسر کے کسٹم تک دقت ہے۔ سامان تو کوئی نہیں ہوگا

البتہ بیماری سے وہ اس قدر ماؤف الدماغ ہو گئے ہیں اور دل بھی کمزور ہے نیز ان کی بیوی بھی جو ضعیف العمر ہی ہیں ساتھ ہوں گی اس لیے گھبراہٹ ہے ان کا بھانجہ جو ہندوستان سے آیا ہوا تھا ۹ دسمبر کو اس کے پاسپورٹ کی میعاد ختم ہونے کی وجہ سے واپس چلا گیا ہے۔ امرتسر سے گاڑی میں بیٹھ کر پھر تو کوئی ان کو دقت نہیں گاڑی سیدھی سہارنپور والی میں بیٹھ جائیں سہارنپور ہی انھیں اتنا ہے آگے وہ نہیں گھرائیں گے۔

”رسائل مشاہیر نقشبندیہ“ کے سات نسخے موصول ہو چکے ہیں مطمئن رہیں۔ جزاکم اللہ

عناوینہ الجزء ۱۱۔ نام بھی تاریخی عجیب بن گیا ہے اللہ پاک ناشر اور آپ کی مساعی کو قبول فرما کر ماجور فرماوے آمین۔

جناب عبد الرزاق صاحب کے بھائی صاحب کی ملازمت کے لیے یہ عاجز دعا گو ہے کہ اللہ پاک جلدی کامیابی نصیب فرما کر ان کی پریشانی کو دور فرماوے آمین۔
ان کی بچی کی صحت و عافیت و درازی عمر کے لیے بھی دعا ہے۔

آپ کے باطنی حالات و اذکار و اشغال کی پابندی کا حال معلوم ہو کر مسرت ہوئی مراقبہ معبودیت صرفہ کی کیفیات معلوم ہو کر مسرت میں اضافہ ہوا اللہم زد فرزد اللہ پاک مزید توفیق و ترقی و استقامت بخشے آمین۔ ولایت کبریٰ کے بعد سلوک کے دور استہ ہو جاتے ہیں ایک حقائق الہیہ جو ماشار اللہ آپ طے کر چکے ہیں اس کے بعد دائرہ لائقین ہے بلکہ اسی معبودیت صرفہ ہی کا نام دائرہ لائقین بھی ہے۔ اللہ پاک مزید اس کے فیوضات سے آپ کو سرفراز فرماتا ہے اور استقامت بخشے آمین۔ دوسرا حقائق انبیاء جو دراصل جو ولایت کبریٰ ہی کا حصہ ہے۔

معبودیت صرفہ کی کیفیات مزید حاصل کرنے کے لیے کچھ روز اور اس کو کر کے پھر جب آپ چاہیں اس عاجز کی طرف سے اجازت ہے کہ حقائق انبیاء کے اسباق شروع کر دیں یعنی ان کا پہلا سبق حقیقت ابراہیمی آپ شروع کریں انشاء اللہ العزیز اس کے فیوضات و برکات بھی حاصل ہوں گے۔ معبودیت صرفہ میں معبود حقیقی اور کلمہ لا الہ الا اللہ کا راز بھی منکشف ہوتا اور شرک خفی و جلی سے تبرا اور خلوص حاصل ہوتا ہے جیسا کہ آپ کو معلوم ہے۔ یہ عاجز مزید ترقیات کے لیے دعا گو رہتا ہے۔

پروفیسر رفیع الدین صاحب کے خانگی معاملات سے تشویش ہے یہ عاجز دعا گو ہے کہ اللہ پاک ان کے حق بہتری فرماوے اور مہر و غیرہ اخراجات سے ان کو بری کرے اور اس مصیبت سے ان کو نجات بخشے آمین۔ اچھا کیا کہ انہوں نے بھی مقدمہ دائر کر دیا قانونی چارہ جوئی پوری کوشش سے کرنی چاہیے۔ اللہ پاک بہتری فرمائے گا۔

جناب نواز الدین صاحب بھی گائڈ والے اور نبی داد خاں صاحب و دیگر احباب کو اس عاجز کا بھی سلام مسنون لکھ دیا کریں یہ عاجز سب کے لیے دعا گو رہتا ہے۔

جناب فیلقوس محمد خاں صاحب کی اہلیہ صاحبہ کی وفات حسرت آیات کا حال معلوم ہو کر دلی رنج و صدمہ ہوا۔ یہ عاجز دعا گو ہے کہ اللہ پاک مرحومہ کو غریقِ رحمت و داخلِ جنت الفردوس فرماوے اور جناب فیلقوس محمد خاں صاحب و دیگر متعلقین کو صبرِ جمیل و اجرِ جلیل عطا فرماوے اور ان کی پریشانیوں کو دور فرماوے آمین۔ یہ عاجزان کی خدمت میں آجکل میں عرفیہ تعزیت ارسال کرے گا۔ انشاء اللہ العزیز۔

جناب احمد صاحب و احمد خان صاحب کی محنت و ترقی کا حال معلوم ہو کر مسرت ہوئی اللہم زد فرزد اللہ پاک مزید توفیق و ترقی بخشے اور استقامت نصیب فرماوے آمین۔

دیگر احباب سلسلہ کے لیے بھی دعا گو ہے سب کی خدمت میں سلام مسنون۔ جناب حکیم

محمود الزماں صاحب کی خدمت میں بعد سلام مسنون عرض ہے کہ جب حیدرآباد میں اس عاجز کو نزلہ و بخار ہوا تھا تو انہوں نے ایک سفوف سبز رنگ کی چند پڑیاں عنایت فرمائی تھیں اور نسخہ بھی زبانی بتایا تھا وہ نزلہ میں مفید رہتا ہے نسخہ درکار ہے مجھے اس کے اجزا یاد نہیں رہے دو جزو یاد ہیں اسٹخودوس کشیز مکمل نسخہ ان سے معلوم کر کے تحریر فرماویں تاکہ یہاں بنا کر استفادہ کر سکوں۔

ویسے اس عاجز کی صحت اب ٹھیک ہے نزلہ کی گھر میں شکایت رہتی ہے اس لیے

ضرورت ہے۔

سراج احمد سلمہ و ہاجرہ سلمہا کی پھر امتحان میں ناکامی کا حال معلوم ہو کر بہت افسوس رہا۔ عجیب ممتحن ہیں کہ ایک دو نمبر سے بچوں کو فیل کر دیتے ہیں۔ ایسا کیا کتنا لیکر

وہ بیٹھتے ہیں۔ یہ امتحان غالباً میٹرک کا ہوگا۔ اب آپ کا خیال صحیح و مناسب ہے کہ ان کو کسی دوسری جگہ کراچی یا لاہور یونیورسٹی سے بیٹھائیں۔ یہ عاجز تو دعا گو رہا ہے مگر مرضی مولا ازہمہ اولیٰ۔

ڈاکٹر ظہور احمد صاحب کا خط آیا ہے دسمبر کے آخر میں خیر پور آنے کا ارادہ ان کے ایک دوست ڈاکٹر خان صاحب جو سرحد میں ہیں وہ بھی ہمراہ ہوں گے خیریت سے ہیں۔ منجانب اہلیہ صاحبہ و کینز فاطمہ و دیگر اہل خانہ کی طرف سے اندرون خانہ اور آپ کو اور ہاجرہ سلمہا و سراج میاں و ظفر صاحب و دیگر متعلقین کو بہت بہت سلام مسنون و دعا موجب قبول ہووے منجانب قاضی صاحب ذوالفقار حسین و اسلم صاحب و ملاں جی صاحب و رحمت صاحب و شاہ جی صاحب و دیگر اجاب کی طرف سے سب کو سلام مسنون دیگر احوال حمد کے لائق ہیں۔ جماعت کے جملہ اجاب کو بمعہ متعلقین سلام مسنون۔ جناب رشید اللہ خاں صاحب کو بعد سلام مسنون عرض ہے کہ کتاب خاندانی علاج کراچی سے بذریعہ رجسٹرڈ پارسل موصول ہو چکی ہے مطمئن رہیں۔

مدینہ منورہ و منورہ سے حضرت مولینا عبدالغفور صاحب عباسی کا والا نامہ تین چار روز ہوئے موصول ہوا۔ آپ کو اور سب کو سلام مسنون اور دعائیں تحریر فرمائی ہیں سب اہل خانہ و حاضرین نے بھی۔ اس عاجز نے بھی آپ کا سلام لکھا تھا۔ جس کا یہ جواب آیا ہے۔

فقط والسلام

خاکسار

حامد ومصليا

مرسلہ احقر زوار حسین عفی عنہ

خیر پور ٹامی والی ضلع بہاول پور

۳/۵۹

بخدمت مکرمی و محترمی و مدعا تیکم و دام سلامتکم و الطافکم
 بعد از السلام علیکم ورحمۃ اللہ وبرکاتہ و دعوات ترقیات مستحون آنکہ
 گرامی نامہ باعث مسرت و اطمینان ہوا۔ خیر و عافیت بمعہ متطعین و ذکر و اشتغال
 کی پابندی کا حال معلوم ہو کر مزید اطمینان و تسلی ہوئی۔ اللہ پاک مزید ترقیات و استقامت
 نصیب فرمادے آمین۔ حافظ صاحب کا دیزا فارم تین کاپیاں اور ان کی اہلیہ
 صاحبہ کی الگ تین کاپیاں پُر کر کے مع پاسپورٹ کراچی جناب محمد اعلیٰ صاحب کینڈمت
 میں بذریعہ رجسٹری بھجوا دیا ہے اس کے پہنچنے کا خط بھی حاجی صاحب موصوف کا
 موصول ہو گیا ہے اب وہ صوفی صاحب و ڈاکٹر صاحب کے مشورے سے حاجی عبدالغفار
 صاحب یا محمد ابراہیم صاحب موصوف کے ذریعہ سے دیزا حاصل کرنے کی کوشش کریں گے۔
 ایک اور صاحب اس کے بعد مقرر ہوئے کہ میرا بھی دیزا بنا دیا جائے وہ بھی ضلع سہارنپور
 کے رہنے والے ہیں جہاں کے حافظ صاحب ہیں یعنی قریب ہی کے رہنے والے ہیں۔ اس
 عاجز نے اس خیال سے کہ حافظ صاحب کا ساتھ ہو جائے گا وعدہ کر لیا ہے اور
 ان کے بھی تین عدد دیزا فارم بھجوا دیے ہیں وہ بھی امید ہے حاجی صاحب کو مل
 گئے ہوں گے خدا کرے ان تینوں حضرات کے دیزے مل جائیں تاکہ تینوں اکٹھے
 سفر کر سکیں آپ بھی مزید کوشش فرمادیں و معلومات حاصل کریں۔
 آپ کی بادی تکلیف کی وجہ سے یہاں ہم سب کو تشویش ہے اور دعا ہے کہ

اللہ پاک جلد از جلد صحت کاملہ عاجلہ مرحمت فرما دے آمین۔ آپ کو بھی کچھ نہ کچھ چلنے پھرنے سیر و تفریح کا سلسلہ جاری رکھنا چاہیے۔ زیادہ بیٹھک کی وجہ سے یہ تکالیف پیدا ہوتی اور برہتی رہتی ہیں۔ صحت کا خیال ضروری ہے۔

تقوٰف کے رسائل کا مجموعہ جس کے متعلق آپ نے تحریر فرمایا تھا کہ مل گیا ہوگا کچھ سمجھ میں نہ آیا تھا کہ کس ذریعہ سے بھجوایا ہے حاجی محمد اعلیٰ صاحب کا مکتوب گرامی موصول ہوا تو اس سے معلوم ہوا کہ آپ کراچیل کو دے آئے تھے تاکہ وہ برخوردار فضل الرحمن کے ہاتھ یہاں روانہ کر دیں لیکن برخوردار جب کراچی سے آیا تو حاجی صاحب سے ملاقات نہ ہو سکی وہ اسٹیشن پر تشریف لے گئے لیکن باوجود تلاش کے ملاقات نہ کر سکے کوئی مضائقہ نہیں آئندہ کسی ذریعے سے کتاب مذکور آجائے گی کوئی جلدی نہیں ہے۔

جناب احمد خان صاحب کو مناسب سمجھیں تو اگلا سبق نفی اثبات جس دم کے ساتھ شروع کر دیں اب موسم سرما کا ہے جو اس کے لیے مناسب ہے کچھ کر کے دیکھیں اگر جس دم نقصان کرے تو پھر بغیر جس دم کی تلقین کر دیں۔ جناب احمد صاحب کون سا سبق کر رہے ہیں اگر وہ بھی لطائف سبوعہ کر چکے ہیں تو ان کو بھی یہی شروع کرایا جائے تاکہ موسم سے فائدہ اٹھا سکیں۔ سب اجاب کی خدمت میں سلام مسنون۔ ہندوستان سے حاجی کشف الدجی صاحب کے مکتوب موصول ہوئے ہیں۔ اتنے خواہات درج فرمائے ہیں جو محمود اور ترقی کے منظر ہیں اگر ان کو مناسب سمجھیں تو آگے سبق تلقین فرمادیں۔ ان کی مالی پریشانیوں کے لیے بھی دعا فرمادیں آمین۔

حکیم اعجاز محمد خاں صاحب و دیگر اجاب کے مکتوبات بھی موصول ہوتے رہتے ہیں۔ واہ کینٹ سے بھی دو حضرات کے خطوط موصول ہوئے۔ عاجز جواب نہیں دے سکا آپ ہی کے ساتھ ان کی خط و کتابت مناسب ہے۔ دیگر بفضلہ تعالیٰ احمد کے لائق ہیں۔

اندرون خانہ اس عاجز کی جانب سے نیز اہلیہ صاحبہ و دیگر متعلقین کی

جانب سے سلام مسنون بچوں کو دعا پیارے ۔

منجانب قاضی صاحب و ذوالفقار حسین و محمد اسلم و فضل الرحمن و کنیز فاطمہ
 وغیرہ سلام مسنون ۔ ملاں جی صاحب کی طرف سے سلام مسنون ۔
 نسخہ نزلہ زکام جو حکیم محمود الزماں سے حاصل کر کے بھجوانے کو لکھا تھا جس کے
 دو جزو مجھے یاد ہیں ۔

کشینز، اسٹو دوس ۔ مکمل نسخہ حاصل کر کے ضرور بھجوادیں ضرورت رہتی ہے۔
 برخوردار فضل الرحمن سلمہ تعطیلات میں آیا ہے آئندہ جمعرات کو غالباً یہاں
 سے واپس کراچی جائے گا۔ شاید ذوالفقار حسین ہمراہ جائے اور حیدر آباد بھی واپسی
 میں مال شوز خریدنے کے لیے آ رہے ہیں ۔

آج احمد صاحب کے خط پر آپ کا مضمون معلوم ہو کر فرید تسلی ہوئی برکت اللہ
 خاں صاحب و عبدالرزاق صاحب وغیرہ سب پر سان حال و اجاب کو سلام مسنون ۔

فقط والسلام

خاکسار

زوار حسین عفی عنہ

مرسلہ اہقر زدار حسین عفی عنہ

از خیر پور ٹامی والی ضلع بھاؤل پور

۲۰ $\frac{1}{۶۵۹}$

بخدمت مکرمی و محرمی و محبی زاد عنایتکم و دام آباکم و سلامتکم
 بعد از السلام علیکم ورحمۃ اللہ وبرکاتہ و دعوات ترقیات مشحون آنکہ
 گرامی نامہ چند دن ہوئے موصول ہو کر کاشف احوال ہوا۔ کل عزت رسید
 ذوالفقار حسین سلمہ بھی بردر منگل صبح آپ کے پاس سے واپس بخیر و عافیت خیر پور
 پہنچ گیا ہے۔ اور علالت طبع اور بواسیر اور نزلہ بخار وغیرہ کی شدت سے کمزوری
 لاحق ہونے کا حال معلوم ہو کر تشویش ہے یہ عاجز آپ کی صحت مزاج کے لیے اور شفائے
 کاملہ عاجلہ کے لیے دعا گو ہے۔ آپ کو بے آرامی کی وجہ سے یہ تکالیف پیش آتی
 ہیں۔ نفس کا حق بھی ادا کرنا ضروری ہے۔ فرمان نبوی صلی اللہ علیہ وسلم ہے کہ تیرے
 نفس کا بھی تجھ پر حق ہے۔ دوست احباب کی طرف سے اس بات کی کوشش
 ہونی چاہیے اور آپ کو بھی اپنا پردگراں ایسا بنا لینا چاہیے جس میں کچھ آرام
 اور کچھ پیدل چلنا پھرنا بھی ہو سکے۔ صحت کا خیال ضروری ہے کیوں کہ صحت مند
 جسم ہی اچھی طرح سے عبادت الہی اور حقوق ^{العباد} ادا کر سکتا ہے۔ آپ اور احباب
 سلسلہ خود سمجھ دار ہیں اس معاملہ میں بھی سب کو سمجھ داری سے کام لینا چاہیے زیادہ
 کیا عرض کروں۔ اور آپ اپنی معتموری مزاج مبارک سے مطلع فرمائیں تاکہ یہاں سب کچھ
 اطمینان ہو دے۔ کیفیات حلقہ مراقبہ و کیفیات ذکر و حال واردات وغیرہ جو آپ
 نے تحریر فرمائے ہیں ماشاء اللہ محمود و مبارک دلائق مدد ستائش ہیں۔ ماشاء اللہ
 اللہ پاک فرید پر داز د ترقی و استقامت بخشے اور الصلوٰۃ معراج المؤمنین کے مزید

الذرات و فیوضات سے مشرف فرما دے آمین۔

حافظ صاحب وغیرہ کے ویزا کے لیے کچھ مایوسی سی معلوم ہوتی ہے! ابھی تک تو وہ حضرات ویزا فارم وغیرہ دفتر میں داخل نہیں کر سکے ہیں بہت دقت ہے صبح سویرے ہی سے بہت لمبی لائن لگتی ہے اور دفتر والے چند ایک درخواستیں لے کر بند کر دیتے ہیں۔ یہی مرحلہ ٹیڑھا، پھر ویزا کا ملنا اور بھی مشکل درمشکل ہے تعلقاً والا کوئی آدمی ہوتا تو شاید ملنا ممکن ہوتا۔ رشوت والے البتہ جلدی کر لیتے ہیں وہ البتہ نہیں دینا چاہتے اور وہ تو بے بھی بہت بڑی رقم۔ دعا فرماتے رہیں اور مزید کوئی ذریعہ ہو تو تلاش کریں۔ نیز یہ کہ فارم میں یکم فروری سے تین ماہ کا ویزا مانگا ہے۔ یکم فروری میں چند دن رہ گئے خدا جانے کب ویزا ملے تو پھر یہ مدت کب سے شمار ہوگی ہم چاہتے ہیں کہ ہندوستان میں حافظ صاحب زیادہ سے زیادہ رہ سکیں اور ویزا کی تاریخ شروع ہوتے ہی جلدی وہ یہاں سے چلے جائیں تاکہ وہاں وہ علاج بھی کر سکیں اور وہاں کے مستقل قیام کے لیے کوشش بھی کر سکیں اس لیے اس کی کیا صورت ہو سکے گی کیا وہ تاریخ بعد میں تبدیل ہو سکتی ہے حکیم محمد شفیع صاحب کے لیے تو یہ بھی مشکل ہے کہ ان کا پاسپورٹ تو آخر مارچ تک اس کی میعاد بھی ویزا کے بعد جانے سے پہلے بڑھوانی ہے۔ یہ سب مراحل درپیش ہیں۔ غور فرمائیں۔

تقوٰف کے رسائل جو آپ ^{کراچی} حاجی صاحب کو دے آئے تھے وہ عزیز ذوالفقار حسین سلمہ کے بدست یہاں پہنچ گئے ہیں مطمئن رہیں۔ ایک کتاب حضرت مجدد الف ثانی قدس سرہ کی سوانح عمری جناب شعور احمد صاحب نے کراچی سے بذریعہ ڈاک چند دن پہلے بھجوائی ہے مل گئی ہے انھوں نے لکھا ہے کہ آپ کے ارشاد کے متعلق وہ بھیج رہے ہیں۔ مزید تفصیل نہیں معلوم ہو سکی کہ کیوں بھجوائی ہے غالباً یہ کتاب حیدرآباد میں اس نے آپ کے پاس دیکھی تھی اس عاجز کے پاس کیوں بھجوائی گئی ہے؟

جماعت کے سب احباب کی خدمت میں سلام مسنون عرض ہووے۔

حکیم محمود الزماں صاحب کا مراسلہ نسخہ موصول ہو چکا ہے۔ جزاکم اللہ عنا

خیر الجزاء۔ ان کی ملازمت ہٹنے سے معاشی پریشانی بڑھ جانے کی وجہ سے تشویش ہے اور یہ عاجز دعا گو ہے کہ اللہ پاک کوئی بہتری کی سبیل مرحمت فرما دے آمین۔ وہ اپنا ہی کوئی مطب اور دوائی خانہ کا کام فی الحال مختصر سرایہ سے شروع کر لیتے تاکہ کچھ نہ کچھ سبیل تو بنتی رہتی اللہ پاک اپنے فضل و کرم سے ان پر کار و بار کی کشادگی فرما دے آمین۔

عاجز اور اہلیہ صاحبہ اور سب اہل خانہ کی طرف سے آپ کو اور اندرون خانہ اور سب بچوں اور متعلقین کو بہت بہت سلام مسنون۔ منجانب قاضی صاحب و ذوالفقار حسین و محمد اسلم۔ کنیز فاطمہ و سب متعلقین کی طرف سے بہت بہت سلام مسنون۔ ملاں جی صاحب، رحمت صاحب شاہ جی، حافظ صاحب و دیگر یرسان حال کی جانب سے سلام مسنون۔

اپنی خیر و عافیت اور مرض کی کیفیت سے مفصل آگاہی فرماتیں۔ بوا سیر کا نسخہ بکن بوٹی والا استعمال کر لیں۔ بکن بوٹی یہاں سے خشک کر کے بھی بھجوائی جاسکتی ہے اور وہ خشک بھی استعمال ہو سکتی ہے۔ انشاء اللہ کوشش کروں گا۔

نقطہ والسلام

خاکسار

زوار حسین عفی عنہ

حادثہ مصیبتاً

مرسلہ احقر زوار حسین عفی عنہ

۴/۶۵۹

از خیر پور ٹامی والی ضلع بھاول پور

خدمت مکرمی و محترمی محترمی زاد حکیم و دام احتشامکم و احترامکم و سلامتکم

بعد از اسلام علیکم و رحمۃ اللہ وبرکاتہ و دعوات ترقیات مشخون آنکہ

گرامی نامہ موصول ہو کر کاشف احوال ہوا۔ خیر و عافیت معلوم ہو کر اطمینان ہوا۔

یہ معلوم ہو کر کہ شدتِ مرض میں کمی ہو رہی ہے مزید اطمینان ہوا۔ اب امید ہے کافی صحت حاصل

ہو گئی ہوگی۔ دعا ہے کہ اللہ پاک مزید شفا سے کاملہ عاجلہ مرحمت فرما کر تادیر بصحت و

عافیت سلامت باکرامت رکھ کر ظاہری و باطنی فیوضات سے مشرف فرما دے اور بیشتر

مخلوق خدا کو آپ کے ذریعہ سے مستفیض فرما دے آمین۔

امید ہے مکان کے کلیم کا فیصلہ ہو گیا ہو گا اور تسلی بخش ہوا ہو گا اللہ پاک بہتری

فرما دے آمین۔ حافظ صاحب کے دیزا کے لیے کوئی سبیل بنی یا نہیں؟ اور کراچی جا کر

کیا معلومات حاصل ہوئیں؟ اس عاجز کو ابھی تک کراچی سے کوئی ان کے متعلق اطلاع

نہیں مل سکی کہ معاملہ کس منزل تک پہنچ چکا ہے اور کامیابی کی کہاں تک توقع ہے۔

انتظار ہے اور حافظ صاحب کو مطمئن کرنے کے لیے بھی معلومات کی ضرورت ہے۔ نیز

آپ کے دیزا کا کیا ہوا؟

دیگر احوال بفضلہ تعالیٰ حمد سے لائق ہیں اور جمیع متعلقین بخیر و عافیت ہیں۔ دعاؤں

کی یاد سے سب کو شاد دہراتے رہیں۔

اس عاجز کا نیز اہلیہ صاحبہ و کنیز فاطمہ و دیگر اہل خانہ کی جانب سے آپ کے
 اور اندرون خانہ اور سب عزیزان و متعلقین کو بہت بہت سلام مسنون عرض ہو دے۔
 منجانب قاضی صاحب و ذوالفقار حسین و محمد اسلم و شاہ جی صاحب رحمۃ صاحب دیگر اجاب کی جانب سے بھی سلام مسنون عرض ہو۔
 خیر و عافیت و دیگر حالات سے مطلع فرماویں۔ بخدمت جناب احمد خاں صاحب
 و چھوٹے خاں صاحب و حاجی عبدالوہید صاحب و حکیم صاحب و خان رشید صاحب
 و ہاشمی صاحب و شیاری والے حضرات و دیگر اجاب و حاضرین کی خدمت میں سلام مسنون
 اس عاجز کا ارادہ قبل از رمضان المبارک کراچی جانے کا اور رمضان المبارک میں بھی
 وہیں رہنے کا ہے کیوں کہ ۱۴ اپریل سے برخوردار فصل الرحمن سلمہ کے سالانہ امتحانات
 شروع ہیں اس لیے اس موقع پر وہاں رہنے کا خیال ہے۔

دعا فرماتے رہیں کہ اللہ پاک برخوردار سلمہ کو اعلیٰ ڈویژن میں عمدہ نمبروں کے
 ساتھ کامیابی نصیب فرما دے تاکہ میڈیکل کالج کے داخلہ میں سہولت ہو سکے اور
 داخلہ مل سکے۔ آمین۔

نقطہ والسلام

خاکسار

زوار حسین عفی عنہ

حادثہ مصلیٰ

مرسد احمد زدار حسین عفی عنہ

از خیر پور ٹامی والی ضلع بھاو پور ۶/۶۵۹ ۱۷

بخدمت مکرئی و محترمی زاد عنایتکم و دام سلامتکم و استقامتکم و کرامتکم
بعد از السلام علیکم ورحمۃ اللہ وبرکاتہ و دعوات ترقیات مشخون آنکہ

آج جناب کا گرامی نامہ موصول ہو کر کاشف احوال ہوا۔ خیر و عافیت اور احوال
مندرجہ سے آگاہی ہو کر اطمینان حاصل ہوا البتہ میاں سراج احمد خاں سلمہ کے ریاضی
کے پرچہ کا حال معلوم ہو کر بہت افسوس ہوا کتنی بے سمجھی اس نے کی ہے۔ مرضی مولا
ازہمہ اولیٰ۔ اللہ پاک بہتری کی صورت فرما دے آمین۔

آپ کی علالت طبع کا حال اور مرض میں افاقہ کی بابت معلوم ہو کر اطمینان ہے
اور دعا ہے کہ اللہ پاک مزید صحت و توانائی نصیب فرما دے آمین۔ لیکن بوٹی کے
دوران استعمال میں گھی دودھ استعمال کرنا چاہیے دیگر یہ کہ چند روز استعمال کر کے
درمیان میں چند دن کا وقفہ دیکر دوبارہ استعمال کر لیں انشاء اللہ العزیز فائدہ حاصل
ہو گا اللہ پاک کافی و شافی ہے۔

خدا کرے آپ کو ویزا مل جائے اور ہندوستان کی روانگی ہو سکے تاکہ
وہاں کے لوگ آپ سے مستفید و مستفیض ہو سکیں ان سب کو بہت انتظار رہتا ہے آمین۔
ماسٹر عبدالکریم صاحب و مفتی منظر بقا صاحب کے خطوط سے یہ مشورہ مفہوم ہوا
کہ برخوردار فضل الرحمن کامیڈیکل کالج حیدرآباد کے داخلہ کا فارم بھی داخل کر دیا
جائے اور وہاں بھی کوشش کی جائے کہ اگر خدا نخواستہ کراچی میں داخلہ نہ مل سکے اور
حیدرآباد میں مل جائے تو سال فائز نہ جائے آئندہ سال باسانی کراچی ٹرانسفر

مائیجیشن ہو سکے گا حیدرآباد میں کوئٹہ قلات ضلع اور خیرپور کی طرف سے داخلہ میں آسانی ہوتی ہے اگر کسی طرح وہاں کا ڈومی سائل مل سکے تو آسانی ہے! اس لیے بر خوردار مذکور نے آپ کی خدمت میں عریفہ ارسال کیا تھا جو ملاحظہ سے گزرا ہوگا درخواست فارم داخل کرنے کی آخری تاریخ ۲۲ جون ہے اور انٹر ڈیوٹیم جولائی کو ہے اگر آپ مناسب سمجھیں تو فارم درخواست حاصل کر کے ۲۲ تاریخ سے پہلے کالج بھجوادیں خانہ پری خود ہی کرا دیں کیوں کہ اب اتنا وقت نہیں ہے کہ یہاں فارم منگا کر پُر کر کے بھجوایا جائے۔ جو کمی رہ جائے گی وہ بعد میں تکمیل کرا دی جائے گی۔ کیوں کہ رزلٹ ابھی تک نہیں آیا ہے اس لیے اس کے متعلق فی الحال کچھ نہیں درج کیا جاسکتا باقی کوائف یہ ہیں

نام۔ سید فضل الرحمن۔ ولدیت۔ زدار حسین۔ قومیت سید۔

سکونت جہاں کی مناسب سمجھیں اور ڈومی سائل مل سکے۔

تاریخ پیدائش ۱۵ فروری ۱۹۳۱ء۔

آپ کسی کے ذمہ یہ کام لگا کر وقت کے اندر داخل کرا دیں نوازش ہوگی۔ آئندہ

جو آپ کی رائے ہو۔

صاحبی چھوٹائی صاحب کے متعلق یہ عاجز دعا گو ہے کہ ان کو لڑکے رشتہ میں حسبِ نحوہ

کامیابی نصیب فرمادے آمین۔

آپ کی ظاہری و باطنی ترقیات کے لیے یہ عاجز دعا گو رہتا ہے اللہ پاک منظور فرماوے

آمین۔ عمدہ اسلوک حصہ دوم کے متعلق مفتی منظر بقا صاحب نے چند جگہ اصلاح و ترمیم

کے لیے اس عاجز سے مشورہ لیا ہے۔ (۱) منگ پر تین احادیث قدسی آئی ہیں۔ (۱) کنت

کنزاً مخفیاً الخ (۲) لولال لما خلقت الافلال یہ دونوں حدیثیں موضوع بتائی ہیں

اور (۳) اول ما خلق الله نوری کو انتہائی ضعیف کہا ہے۔ ان تینوں پر مولانا منتخب الحق

صاحب کی تفصیلی گفتگو کا حوالہ ہے۔ یہ تینوں حدیثیں مکتوبات قدسی آیات حضرت مجدد

صاحب قدس سرہ و ارشاد الطالبین و تفسیر منظری اور قاضی ثناء اللہ صاحب پانی پتی

میں اور اربل انہار وغیرہ میں بھی آتی ہیں اتنے بڑے اکابر نے ان کو یہاں اوس مضمون بھی انھی حضرات کی کتب سے ماخوذ ہے اس لیے میرا خیال ہے کہ مضمون کو بدستور رہنے دیا جائے اور بلکہ مزید کچھ تشریح کر دی جائے آپ کی کیا رائے ہے۔

(۲) جلد دوم ص ۱ پر شعر درج ہے ذکرِ ذاکرِ محوِ گردِ دبا تمام۔ جملگی مذکور باشد والسلام۔ غالباً شعریوں ہوگا۔ ذکرِ ذاکرِ محوِ گردِ دبا تمام۔ اور ترجمہ بھی اسی کے مطابق ہونا چاہیے۔ مفتی صاحب کی بھی یہی رائے ہے آپ کا کیا خیال ہے کسی کتب میں سر دست مزید نقل نہیں مل سکی۔

(۳) ص ۹ پر حواہی خمسہ باطنی، علم، عقل، وہم۔ خیال اور قوتِ مدرکہ درج ہیں۔ مفتی صاحب نے لغت و کتبِ فلسفہ سے تلاش کر کے حسنِ مشترک۔ خیال۔ وہم قوتِ متخیلہ۔ قوتِ ذاکرہ درج کی ہیں۔ قوتِ متخیلہ کو اگر وہم استعمال کرے تو قوتِ متصرذ کہا جاتا ہے اور اگر عقل استعمال کرے تو قوتِ مفکرہ کہا جاتا ہے۔ کیمیائے سعادت میں حواہی خمسہ باطنی کے نام کچھ اور طرح درج ہیں کس کے مطابق اصلاح و ترمیم کی جائے آپ کے اندرونِ خانہ اور سب متعلقین کو سلام مسنون۔ تمام اجاب سلسلہ و پیران حال کی خدمت میں سلام مسنون۔ منجانب قاضی صاحب و ذوالفقار حسین و فضل الرحمن و محمد اسلم و ملاں جی صاحب و شاہ جی صاحب و رحمت خاں صاحب و دیگر اجاب کی طرف سے سلام مسنون۔ فارم فرورد بہ فرورد داخل کر دیں خانہ پرسی کی جو کمی ہوگی وہ بعد میں بھی کوشش کر کے مکمل ہو جائے گی۔ تاکیداً عرض ہے۔

قلات ڈویژن کے لیے طلبا کم آتے ہیں۔

جواب باصواب سے جلد مطلع فرماویں۔

فقط والسلام

خاکسار

زوار حسین عفی عنہ

مرسلہ احقر زوار حسین عفی عنہ

از خیر پور ٹا میوالی ریاست بھاو لپور

۱۲ - ۷ - ۱۹۵۹

بخدمت جناب مکرمی و محترمی زاد عنایتکم دوام سلامتکم

بعد از السلام علیکم ورحمۃ اللہ وبرکاتہ آنکہ

کل اخبار جنگ میں انٹرسائنس وغیرہ کراچی یونیورسٹی کا نتیجہ شائع ہوا، یہ دیکھ کر

بہت افسوس ہوا کہ برخوردار حافظ فضل الرحمن سلمہ اسال E. S. کے امتحان

فائل میں ناکام ہو گیا ہے۔

انا للہ وانا الیہ راجعون میری مولا ازہمہ ادلی - بیدہ الخردھو علی کل شیء قدیر۔

دعا فرمادیں کہ آئندہ اللہ پاک جو جملہ وہمت برخوردار مذکور کو نصیب فرما کر کامیابی

سے مشرف فرماتا رہے آمین۔

دیگر احوال بفضلہ تعالیٰ حمد کے لائق ہیں۔ حاجی بشیر اللہ صاحب و محترم رشید اللہ

صاحب وغیرہ کو مضمون خط والا عرض ہے۔ واپسی پر خیر و عافیت کی اطلاع فرمادیں۔

فقط والسلام

احقر

زوار حسین عفی عنہ

حاملاً و معلماً

مرسلہ احترام ذوالحسین عفی عنہ

از خیرپور نامی والی ضلع بہاول پور

۲۴/۵۹

بخدمت مکرمی و محترمی زاد عنایتکم و دوام سلامتکم و عافیتکم و کرامتکم
بعد از السلام علیکم ورحمۃ اللہ وبرکاتہ و دعوات ترقیات مستحون آنکہ

گرامی نامہ موصول ہو کر کاشف احوال ہوا۔ کوٹہ سے بخیر و عافیت واپسی اور

سفر کے حالات کی تفصیلات معلوم ہو کر مسرت و اطمینان ہوا۔

کوٹہ میں تبلیغی سلسلہ کی ترویج اور اس کے بہتر اثرات کا حال معلوم ہو کر خوشی

ہوتی۔ اٹلہم زد دزد۔ اللہ پاک کے ذریعہ سے حضور انور صلی اللہ علیہ وسلم کی سنت اور

اور اللہ تعالیٰ کے ذکر کے فیوضات کثیر در کثیر شائع فرماوے اور بیش از بیش لوگوں

کو آپ کے فیوضات سے فیضیاب و سرفراز فرما کر استقامت بخشنے آمین ثم آمین۔ خط و

کتابت کے ذریعہ سے ان لوگوں کو آگے ترقی کی ترغیب دیتے رہیں اور آئندہ بھی کبھی

ملنے کا سلسلہ بھی جاری ہے راولپنڈی کے جن اجاب نے آپ سے سلسلے کا فیض لیا ہے امید ہے ان کی خط و کتابت

کا سلسلہ بھی وابستہ ہوگا اللہ پاک سب حضرات کو ترقی و استقامت بخشنے آمین۔ خان رشید اللہ خان صاحب کی

آنکھوں کی صحت کا حال معلوم ہو کر تسلی ہوئی اللہ پاک مزید شفا کے کاملہ عاجلہ عطا فرماوے آمین۔ وہ

کراچی سے واپس آگئے ہوں گے اور راجہ منشی صاحب بھی ہندوستان سے تشریف لے آئے ہوں گے دونوں

صاحبان کو سلام مسنون عرض کر دیں۔

جناب احمد خان صاحب کی کیفیات معلوم ہو کر مسرت ہوئی مزید تفصیلات ان کے

مکتوب گرامی سے بھی معلوم و مفہوم ہوئیں اللہ پاک مزید توفیق و ترقی و استقامت

بخشے آمین۔ اللہم زد فرزد۔

جناب حاجی کشف الدجی خاں صاحب کے مکتوبات اس عاجز کو بھی موصول ہوئے تھے اور جواب دے دیا ہے ان کی بچی سلمہا کے لیے جس کو تپ دق ہے تعویذ آپ کی عزت بھیننے کے لیے اس عاجز نے لکھ دیا تھا اب وہ تعویذ آپ کے پاس ارسال ہے آپ ان کے پاس بذریعہ ڈاک بھجوادیں۔ ایک تعویذ باندھنے کا ہے اس میں دو جگہ خالی ہیں پہلی جگہ میں بنا ہوا ہے اس کے ساتھ مر فیضہ کا نام اور دوسری جگہ اس کی والدہ کا نام آپ کو معلوم ہو تو آپ لکھ دیں ورنہ حاجی صاحب موصوف کو لکھ دیں کہ وہ خود لکھ کر تعویذ لپیٹ کر دعامت مانگ کر موم جامہ کر کے گلے میں ڈال دیں کچھ تعویذ پینے کے لیے ہیں ایک تعویذ سات روز تک پانی میں کوزے یا چینی کے برتن میں پڑا رہے اس کا پانی پلاتے رہیں۔ سات روز کے بعد دوسرا تعویذ اسی طرح سات روز استعمال کریں علیٰ ہذا القیاس انشاء اللہ العزیز شفا ئے کاملہ حاصل ہوگی اللہ پاک شافی و کافی ہے۔ اس عاجز کا سلام بھی لکھ دیں اور عبدالرحیم صاحب و نور الدین صاحب و دیگر احباب کو بھی جب خط لکھیں اس عاجز کا سلام مسنون تحریر فرمادیں۔ یہ عاجز سب کے لیے دعا گو رہتا ہے۔

دیگر احوال بفضلہ تعالیٰ حمد کے لائق ہیں اور سب طرح سے خیریت ہے۔ جناب امیر صاحب احمد خاں صاحب و دیگر احباب سلسلہ و پرسان حال کی خدمت میں سلام مسنون۔ آپ کے اندرون خانہ اور بچوں کو اہلیہ صاحبہ اور ہم سب کی طرف سے سلام مسنون۔ منجانب قاضی صاحب و ذوالفقار حسین سلمہ و حافظ فضل الرحمن سلمہ و محمد اسلم صاحب و کنیز فاطمہ و ملاں جی صاحب و رحمت صاحب و شاہ جی صاحب اور دیگر حضرات کی طرف سے سلام مسنون۔

برخوردار فضل الرحمن سلمہ کے حق میں آپ حضرات کی دعائیں انشاء اللہ العزیز اللہ تعالیٰ کے محفوظ ذخیرہ ہیں اور انشاء اللہ عمدہ ثمرات و نتائج کے ساتھ بار آور ہوں گی۔

فقط والسلام۔ خاکسار دعا گو دعا جو

احقر زوار حسین عفی عنہ

مرسلہ احقر زوار حسین عفی عنہ

28. 11. 59

ازخیر پور ٹا میوال ضلع بہاول پور

خدمت کرمی و محترمی جناب ڈاکٹر صاحب زاد عنایتکم و دام سلامتکم و کرامتکم و ادا صلکم اللہ

الی غایۃ ما یتشکم۔

بعد از التسلام علیکم ورحمۃ اللہ وبرکاتہ و دعوات ترقیات مستحون آنکہ

آپ کا گرامی نامہ کئی دن ہوئے موصول ہو کر کاشف احوال ہوا تھا جلدی

جواب نہ دے سکا بعد میں خیال ہوا کہ اب آپ پنجاب کے سفر پر روانہ ہو گئے ہونگے اس لیے واپسی تک

جواب دیدیا جائیگا بعد میں احمد صاحب کے مکتوب گرامی پر آپ کی جانب سے لکھا ہوا تھا کہ سفر پر نہیں

جاسکے مگر دوسرے روز حاجی محمد اعلیٰ صاحب کراچی سے گرامی نامہ ملا جس میں تحریر تھا کہ ڈاکٹر صاحب

سکھ تشریف لے گئے ہیں اس لیے جواب میں پھر تاخیر کی گئی۔ باطنی کیفیات جو آپ نے تحریر فرمائی ہیں اور

حلقہ مراقبہ وغیرہ کے حالات معلوم ہو کر مسرت ہوئی اللہم زد فرزد اللہ پاک فرید توفیق و ترقی

و استقامت نصیب فرماوے اور استقامت بخشے آمین۔ اور آپ کے توکل سے بیشمار مخلوق

خدا کو ظاہری و باطنی نیوضات سے مشرف و مستفیض فرماوے آمین۔

عزیزان ہاجرہ و سراج احمد صاحب سلمہا کے لیے یہ عاجز اعلیٰ کامیابی کے لیے دعا گو ہے

اللہ پاک منظور فرماوے آمین۔

دیگر احوال بفضلہ تعالیٰ حمد کے لائق ہیں۔ اور سب طرح سے خیر و عافیت ہے آپ کے اندرون

خانہ اس عاجز کا نیز اہلیہ صاحبہ و کنیز فاطمہ و سب متعلقین کا سلام مسنون۔ بچوں کو سلام مسنون۔ دیگر احباب

سلسلہ و پرسان کی خدمت میں سلام مسنون فقط والسلام۔ خاکسار زوار حسین عفی عنہ

منجانب قاضی صاحب ذوالفقار حسین و ملاں جی صاحب محمد اسلم و شاہ جی صاحب و رحمت صاحب

وغیرہ سلام مسنون۔ نقط۔

حامدًا ومصلياً

مرسلہ احقر زدار حسین عفی عنہ

از خیر پور ٹامی دالی ضلع بھاو لپور ۹/۶/۶۰

بخدمت مخدومی و مکرمی و محبی و شفقتی زاد حکیم و دامت برکاتکم و انفع اللہ تعالیٰ درجاتکم

بعد از السلام علیکم ورحمۃ اللہ وبرکاتہ و دعوات ترقیات مشخون آنکہ

گرامی نامہ موصول ہو کر کاشف احوال ہوا۔ خیر و عاقبت معلوم ہو کر اطمینان ہوا۔

مرض میں افاقہ کی بابت معلوم ہو کر تسلی ہوئی۔ اللہ پاک مزید صحت و توانائی مرحمت فرما کر دائم

سلامت باکرامت رکھے اور فیوضات باطنی و ظاہری سے مزید مستفیض فرما کر تبلیغ سلسلہ عالیہ

کی زیادہ سے زیادہ توفیق اور لوگوں کو آپ کے فیوضات ظاہری و باطنی سے مزید بیش

از بیش استفادہ کی توفیق و استقامت نصیب فرماوے آمین ثم آمین۔

حکیم عبداللہ صاحب روڑی ر ضلع حصار) حال مقیم جہانیاں مشہور آدمی ہیں اور

مذہبی رجحان کے آدمی ہیں امید ہے آپ کو ان کی دوائی مفید رہ کر مزید شفا کے کلی کا باعث

ہوگی۔ امید ہے اب حضرت مولینا مدنی مدظلہ العالی حیدرآباد تشریف لائے ہوں گے اگر اب

تک تشریف نہ لائے ہوں اور عنقریب تشریف لانے والے ہوں تو اس عاجز کا بھی نہایت

مؤدبانہ سلام مسنون عرض کر دیں اور دیگر سب متعلقین کا بھی سلام مسنون اور سلام عرض

کر دیں ہم اور سب کے لیے دعائے خصوصی کے لیے بھی عرض کر دیں خصوصاً بر خور دار

فضل الرحمن کی کامیابی اور آئندہ ڈاکر ٹی کے داخلہ میں کامیابی اور ظاہری و باطنی فیوضات

کے حصول اور سعادت دارین اور اس پر استقامت کے لیے عرض کر دیں۔

ذکر و مراقبات وغیرہ کی کیفیات جو آپ نے تحریر فرمائی ہیں ماشاء اللہ محمود و مسعود میں اللہم زد

اللہ پاک مزید توفیق و ترقی و استقامت نصیب فرماوے آمین۔ اب آپ اس کے آگے کا سبق شروع کر دیں اس عاجز کی طرف سے اجازت ہے اللہ پاک اس کی برکات و فیوضات سے مشرف فرماوے آمین۔ ملفوظات شریفہ کا نسخہ مرحلہ حاجی محمد اعلیٰ صاحب بذریعہ بگ پوسٹ موصول ہو چکا ہے ماشاء اللہ اچھا چھاپا ہے اللہ پاک منظور فرماوے اور جزائے دارین نصیب فرماوے آمین۔ رام پور کے جناب حسرت علی صاحب کے کئی مکتوبات اس عاجز کے نام بھی موصول ہوئے لیکن یہ عاجز اپنی سستی سے تا حال ان کی خدمت میں ایک کا بھی جواب ارسال نہیں کر سکا انشاء اللہ عنقریب لکھنے کی کوشش کر رہا ہوں آپ جب لکھیں تو اس عاجز کا بھی سلام مسنون عرض کر دیں۔ واہ اور کوٹہ والے حضرات کی خدمت میں بھی اس عاجز کا سلام مسنون عرض کر دیں اور دیگر احباب ہند وغیرہ کی خدمت میں سلام مسنون عرض کر دیں۔ یہ عاجز سب کے لیے دعا گو رہتا ہے اور سب کی دعاؤں کا امیدوار ہے۔

اس عاجز کی جانب سے نیز اہلیہ صاحبہ و کینز فاطمہ و دیگر سب متعلقین کی جانب سے آپ کی خدمت میں نیز آپ کی اہلیہ صاحبہ و بھادرج صاحبہ و باجرہ سلمہا و دیگر سب متعلقین کی خدمت میں سلام مسنون۔ منجانب ذوالفقار حسین و قاضی صاحب و محمد اسلم و ملا جی صاحب و شاہ جی صاحب و رحمت صاحب وغیرہ سلام مسنون۔ دیگر احوال بفضلہ تعالیٰ حمد کے لائق ہیں اور سب دعا گو ہیں۔

آج صوفی صاحب کے خط سے معلوم ہوا کہ مولینا مدنی مدظلہ العالی، رفروری کو بردز اتوار

فقط والسلام

شاہین سے کراچی پہنچ گئے ہیں۔

خاکسار۔ زوار حسین معنی عنہ

حامدًا ومصلياً

مرسلہ احقر زوار حسین عقی عنہ

از خیر پور ٹامی والی ضلع بہاول پور ۲۷/۶/۶۶

خدمت کرمی و محترمی زاد عنایتکم و دام جکم و ادا صلکم اللہ الی غایۃ ما یمتاکم
بعد از التسلام علیکم و رحمۃ اللہ وبرکاتہ و دعوات ترقیات مشخون آنکہ
گرامی نامہ کئی دن سے موصول ہو کر کاشف حالات ہوا تھا۔ بعض مختلف قسم کی خانگی وجوہات
کی بنا پر جواب میں تاخیر ہو گئی۔ مولینا مدنی مدظلہ العالی کراچی سے ۲۲ فروری کو بروز روز دوشنبہ
بذریعہ ہوائی جہاز کمرین کے لیے روانہ ہو گئے تھے یہ کراچی کے خطوط سے معلوم ہوا تھا امید
ہے اب مولینا موصوف مدینہ طیبہ زاد اللہ بخیر و عافیت پہنچ گئے ہوں گے اور ان کے
اہل و عیال و جماعت متعلقین بھی سب بخیر و عافیت ہوں گے اللہ تعالیٰ ان کو تادیر سلامت
باکرامت رکھے آمین۔

حیدرآباد میں مولینا موصوف کی کیفیات معلوم ہوئیں آپ کو بھی بفضلہ تعالیٰ اچھا
موقع مل گیا اللہ پاک منظور و مقبول و ما جو فرمادے آمین۔

امید ہے اب آپ کی صحت بفضلہ تعالیٰ پہلے سے بہتر ہوگی اور مزید بہتری کی توقع
ہے۔ ڈاکٹر افتخار علی صاحب کی تجویز ٹھیک معلوم ہوتی ہے یعنی کم زوری ہی صحیح تشخیص
معلوم ہوتی ہے لیکن علاج اس کا کوئی موافق مزاج ابھی تک حاصل نہیں ہو سکا امیداً رودہری
والے حکیم عبداللہ صاحب کی رہی ہوگی۔

حضرت سیدنا عبدالقادر جیلانی قدس سرہ العزیز کے جن چند مکتوبات کے قلمی
نسخے کا آپ نے تذکرہ فرمایا ہے کہ یونیورسٹی میں موجود ہے اس کے متعلق اس عاجز کو معلوم

نہیں کہ طبع ہو چکا ہے یا نہیں۔ مزید معلومات حاصل کروں گا انشاء اللہ۔
یہاں پر بفضلہ تعالیٰ ہر طرح سے خیریت ہے اور جمیع احوال حمد کے لائق ہیں۔ آپ حضرات
کی خیر و عافیت بمعہ جملہ متعلقین مدام مطلوب القلوب ہے۔ اہلیہ صاحبہ و کنیز فاطمہ اور دیگر
اہل خانہ کی جانب سے آپ کی خدمت میں اور اندرون خانہ اور سب عزیزان و متعلقین کی
خدمت میں بہت بہت سلام مسنون۔ منجانب قاضی صاحب و ذوالفقار حسین و ملاں جی
صاحب و محمد اسلم شاہ جی صاحب و رحمت صاحب و غیرہ جملہ احباب و پُرساں حال کینڈت
میں سلام مسنون۔ جناب ہاشمی صاحب و امیر صاحب و احمد خاں صاحب و سراج الدین صاحب
و حاجی عبدالواحد صاحب و رشید اللہ خاں صاحب و حکیم صاحب و چھوٹے خاں صاحب
و غیرہ جملہ احباب و پُرساں حال کی خدمت میں سلام مسنون۔ یہ عاجز سب کے لیے دعاگو
رہتا ہے۔

۲۸ ۱/۴ - کل ۲۹ شعبان کو یہاں رمضان المبارک کا چاند نظر نہیں آیا اس لیے آج
یکشنبہ و دوشنبہ کی درمیانی رات سے تراویح شروع ہو جائے گی اور بر ذہبیر پہلا روز
ہوگا۔ غالباً حیدرآباد و کراچی وغیرہ مقامات پر بھی یہی صورت ہوگی۔
برخور و افضل الرحمن سلمہ کا کراچی سندھ مدرسہ میں ہی قرآن شریف سنانے کا
ارادہ ہے دعا فرماویں کہ صحت و عافیت کے ساتھ تکمیل کو پہنچے اور امتحان میں بھی اہل
اعلیٰ کامیابی نصیب ہووے آمین۔

فقط والسلام

احقر۔ ذوالحسین عفی عنہ

حاملاً ومصلياً

مرسلہ اہقر زوالہ حسین غفی عنہ

از خیر پور ٹامی والی ضلع بہاول پور ۲۷/۶/۲۷

مخدمت فیض درجت مجبی و مکرمی زاد عنایتکم و دمام الطائفکم

رمضان المبارک کی خیر و برکت دعید مبارک باد۔

بعد از التسلام علیکم ورحمۃ اللہ وبرکاتہ و دعوت صحت و عافیت مقرون
و ترقیات مشحون آنکہ گرامی نامہ موصول ہو کر کاشف احوال ہوا۔ آپ کی شدت علالت
کا حال معلوم ہو کر تشویش ہوتی، آپریشن کے بعد آرام کی صورت پیدا ہونے اور تکلیف
میں کمی کی بابت معلوم ہو کر اطمینان کی صورت پیدا ہو گئی دعا ہے کہ اللہ پاک مزید
صحت و تندرستی و توانائی نصیب فرما کر ظاہری و باطنی و جسمانی درد حافی امراض سے
دائم سلامت باکرامت رکھ کر اپنی یاد اور شریعت مقدسہ پر چلنے کی مزید توفیق و ترقی
نصیب فرما دے اور آپ کے فیض باطنی و ظاہری کو بیش از بیش اشاعت کی توفیق
نصیب فرما کر استقامت بخٹھے آمین۔ امید ہے اب مزید صحت و توانائی حاصل ہونی
ہوگی اور زخم بھی مندمل ہو گئے ہوں گے۔ جواب با صواب سے مطلع فرماویں۔

سر بر خور دار فضل الرحمن سلمہ نے اس سال کراچی سندھ مدرسہ کے میدان میں پانچ
تراویح میں ختم قرآن پاک سنا دیا ہے آپ حضرات کی دعاؤں سے ماشاء اللہ اللہ
پاک مزید خیر و برکت و ترقی نصیب فرما دے اور امتحان انٹرسائنس میں بھی اس سال
اعلیٰ کامیابی نصیب فرما کر آئندہ داخلہ میڈیکل میں کرا کر اس کے لیے اور سب کے لیے
بہتری فرما دے آمین۔

اس عاجز نے بھی اس سال آپ حضرات کی دعاؤں کے طفیل پورا قرآن پاک نفلوں میں ایک حافظ صاحب کو سنا دیا ہے اور کل شام ختم ہوا ہے۔ دعا فرمادیں کہ اللہ پاک فرید تلاوت اور حفظ میں پختگی کی توفیق نصیب فرما کر اس پر چلنے کی پوری پوری توفیق رفیق حال فرما کر استقامت بخشے اور خاتمہ بالخیر ہو دے۔ آمین۔ یہ عاجز سب حضرات کے لیے دعا گو رہتا ہے۔ اور سب کی دعاؤں کا محتاج ہے۔ خطوط کے جوابات میں اسی وجہ سے تا حال تاخیر ہوئی ہے۔ دیگر احوال بفضلہ تعالیٰ حمد کے لائق ہیں۔ اس عاجز کی جانب سے نیز اہلیہ صاحبہ و کینز فاطمہ اور سب کی طرف سے آپ کی خدمت میں اور اندرون خانہ اور سب متعلقین کی خدمت میں سلام مسنون عرض ہے۔ عزیزہ ہاجرہ و سراج میاں و ظفر میاں کو سلام و دعا سب کی طرف سے۔

منجانب قاضی صاحب و ذوالفقار حسین و محمد اسلم و ملا جی صاحب و رحمت صاحب و شاہ جی صاحب وغیرہ کی جانب سے بھی سلام مسنون۔
بخدمت جناب احمد صاحب و احمد خاں صاحب و ہاشمی صاحب و رشید اللہ خان صاحب و حاجی عبدالواحد صاحب و حکیم صاحب و چھوٹے خاں صاحب و سراج الدین خاں صاحب وغیرہ سب اجباب و پرسان حال کی خدمت میں سلام مسنون۔

فقط والسلام

خاکسار۔ زوار حسین عفی عنہ

حامداً ومصلیاً

مرسلہ احقر زوار حسین عقی عنہ

از خیر پور نامی والی ضلع بھاول پور ۲۲/۶/۶۰

خدمت کرمی و محترمی و معظمی زاد عنایتکم و ددام کرامتکم و سلامتکم

بعد از السلام علیکم ورحمۃ اللہ وبرکاتہ و دعوات ترقیات مشخون آنکہ

گرامی نامہ موصول ہو کر کاشف احوال ہوا۔ خیر و عاقبت معلوم ہو کر اطمینان ہوا۔

یہاں پر گرمی کی شدت کے باعث تحریری کام میں سستی رہتی ہے اس لیے جوابات میں

کچھ تاخیر ہو جاتی ہے۔ امید ہے عزیز سراج احمد سلمہ کا نتیجہ شائع ہو گیا ہو گا اور عزیز

مذکور اعلیٰ ڈویژن میں کامیاب ہو گئے ہوں گے یہ عاجزان کی کامیابی و ترقی و حصول

مدارج اعلیٰ کے لیے دعا گو رہتا ہے اللہ پاک مسطور فرمادے آمین۔

برخوردار فضل الرحمن سلمہ کا نتیجہ غالباً وسط جولائی تک شائع ہو گا ابھی تک کوئی

اعلان معلوم نہیں ہو سکا دعا بدستور فرماتے رہیں انشاء اللہ آپ حضرات کی دعاؤں سے

ہی اعلیٰ کامیابی کی توقع ہے اللہم آمین۔

آپ کا دیزانہ ملنے بلکہ پاسپورٹ کے ہی گم ہو جانے کا بہت افسوس ہے اللہ پاک

بہتری فرمادے کہیں کوئی حرکت نہیں ہے۔ اس حساب سے تو اب ان تعطیلات میں آپ کا

ہندوستان جانا ناممکن معلوم ہوتا ہے۔ کوئٹہ سے جناب افتخار علی صاحب آپ کو دعوت دیتے

رہتے ہیں اس لیے مناسب ہو گا کہ موقع نکال کر کوئٹہ کا ہی دورہ آپ کر لیتے احباب سلسلہ کا

تقاضا رہتا ہے انشاء اللہ بہتری ہوگی۔ ہاشمی صاحبہ کا دیزانہ امید ہے مل گیا ہو گا یا جلدی

ملنے والا ہو گا۔ اللہ پاک ان کو ان کے مقاصد میں کامیابی عطا فرمادے اور بیماری سے

شفائے کاملہ عاجلہ رحمت فرما کر صحت و توانائی مرحمت فرما دے آمین۔

آپ کے اسباق کی باطنی اور کیفیات و واردات کے حصول کی بابت معلوم ہو کر تسلی ہوئی اللہم زد فرزد۔ اللہ پاک مزید ترقی و استقامت نصیب فرما دے۔ آمین۔ اور آپ کے ذریعہ سے فیض باطنی کی بیش از بیش اشاعت فرما کر مقبول و باجور فرما دے آمین۔

جناب امیر صاحب و احمد خاں صاحب و ہاشمی صاحب و حاجی عبدالواحد صاحب و حکیم صاحب و چھوٹے خاں صاحب وغیرہ جملہ احباب سلسلہ کی خدمت میں بہت بہت سلام مسنون۔ یہ عاجز سب حضرات کے لیے دعا گو رہتا ہے۔ منجانب اہلیہ صاحبہ و کینز فاطمہ و محافظ نفل الرحمن سلمہ و دیگر اہل خانہ کی جانب سے آپ کے اندرون خانہ اور سب متعلقین کو سلام مسنون۔ قاضی صاحب و ذوالفقار حسین و محمد اسلم و ملاں جی صاحب در رحمت صاحب و شاہ جی صاحب وغیرہ کی جانب سے سلام مسنون۔ ملاں جی صاحب کی والدہ صاحبہ کا چند دن ہوئے انتقال ہو گیا۔ اناللہ وانا الیہ راجعون۔ دعائے مغفرت و حصول جنت فرما دیں۔ وہ یہاں ۳۰ رجون کو چہلم کی فاتحہ خوانی کرا تیں گے۔

عمدۃ السلوک حقہ دوم کی کتابت غالباً مکمل ہو چکی ہے اب اس کو پریس میں دینے کے متعلق حاجی صاحب نے مشورہ لیا تھا۔ اگر ان ایام میں آپ کا کراچی جانا ہو تو ایک نظر ملاحظہ فرما کر رائے دیدیں۔ مفتی مظہر بقا صاحب نے کاپیوں کی اصلاح تو کی ہے مزید آپ نظر ڈال لیں گے۔ یا پھر کراچی اس عاجز کا جب جانا ہوگا اس وقت اپنے سامنے دیکھ کر پریس کو دی جائیں؟

اب عمدۃ الفقہ کی کتابت شروع کرانے کا ارادہ ہے حاجی صاحب نے لکھا بھی تھا لیکن اس عاجز کا خیال ہے کہ ایک دفعہ کراچی میں سامنے شروع کراؤں تاکہ سلسلہ چل نکلے اس کا مسودہ اگر پہلے آپ یا مفتی صاحب ایک نظر دیکھ لیتے تو اچھا تھا لیکن اتنا وقت نہ آپ نکال سکتے ہیں نہ مفتی صاحب اس لیے جیسا ہے شروع کرا دیا جائے گا پھر کتابت میں آپ دیکھ لیں گے۔ دیگر احوال بفضلہ تعالیٰ حمد کے لائق ہیں۔ سب دعا گو ہیں اور دعا کے امیدوار ہیں۔

نقطہ والسلام۔ خاکسار۔ زوار حسین عفی عنہ

حامدًا ومصلیاً

مرسلہ احقر زوار حسین عفی عنہ

از خیر لورٹنامی والی ضلع بہاول پور ۵/۶/۶۰

خدمت مکرمی و محترمی زاد عنایتکم و ددام سلامتکم و کرامتکم
بعد از السلام علیکم ورحمۃ اللہ وبرکاتہ و دعوات برقیات مستحون آنکہ گرامی نامہ
موصول ہو کر کاشف احوال ہوا۔ مسمی یعقوب کے متعلق جو حالات اپنے تحریر فرمائے ہیں
ان سے اندازہ ہوتا ہے کہ وہ شخص یا تو جھوٹا ہے یا دماغی توہمات وغیرہ میں مبتلا ہے
واللہ اعلم۔

انشاء اللہ العزیز ظفر احمد خاں سلمہ کے متعلق جو اُس نے کہا ہے غلط ہے آپ کوئی
دہم و خیال نہ کریں۔ اور فکر و تشویش کو دل سے دور فرمادیں۔ یہ عاجز دعا گو ہے کہ
اللہ پاک عزیز ظفر احمد خاں کو دائم سلامت باکرامت رکھ کر ہمیشہ آپ کے پاس رکھے اور اس سلسلے میں جو
پریشانی آپ کو لاحق ہوئی ہے اللہ پاک در فرمادے اور کون قلبی ساتھ دین و دنیا کی ترقی نصیب فرمادے۔
عاجز کی اہلیہ صاحبہ بھی دعا گو ہیں اور ان کا بھی وہی خیال ہے جو اوپر درج کیا
گیا ہے۔ جناب صوفی محمد احمد صاحب کا کراچی سے گرامی نامہ آیا تھا ان کا بھی یہی خیال
ہے۔ انشاء اللہ خیر ہے کوئی تشویش نہ فرمادیں۔ تعویذ حسب طلب ارسال خدمت ہے
عزیز مذکور کے گلے میں ڈال دیں۔ انشاء اللہ مزید شیطانی ترکات سے مامون و مصون
رہے گا۔ آمین۔

جناب ہارون صاحب کی دماغی بیماری اور مینٹل ہسپتال میں داخلہ اور علاج
کی بابت معلوم ہو کر تشویش ہوئی۔ یہ عاجز دعا گو ہے کہ اللہ پاک ان کو شفا کے کاملہ عاجلہ

مرحمت فرمادے آئیں۔ امید ہے اب علاج سے کافی صحت ہو گئی ہوگی۔ اور مزید مکمل صحت و توانائی حاصل ہو کر جلدی اپنے گھر چلے جائیں گے ان کے مزید حالات سے آئندہ مطلع فرمادیں ڈاکٹر رفیق صاحب کی خدمت میں بہت بہت سلام مسنون۔

یہاں پر بفضلہ تعالیٰ ہر طرح سے خیر و عافیت ہے اور جمیع احوال حمد کے لائق ہیں۔
 منجانب اہلیہ صاحبہ و کنیز فاطمہ و فضل الرحمن و دیگر اہل خانہ آپ کو اور اندرون خانہ اور سب متعلقین کو سلام مسنون۔ منجانب قاضی صاحب و ذوالفقار حسین و ملاں جی صاحب و محمد اسلم صاحب و شاہ جی و رحمت صاحب وغیرہ سلام مسنون۔ سب دعا گو ہیں۔
 امید ہے عزیز سراج احمد خاں امتحان میں اچھے نمبروں سے کامیاب ہو گئے ہوں گے۔
 برخوردار فضل الرحمن سلمہ کا نتیجہ بھی عنقریب شائع ہونے والا ہے دعا کامیابی جاری رکھیں اللہ پاک آپ حضرات کی دعاؤں سے اعلیٰ کامیابی عطا فرما کر اس سال میڈیکل کالج میں داخلہ نصیب فرمادے آئیں۔

خدمت جناب احمد صاحب و احمد خاں صاحب و ہاشمی صاحب و حاجی عبدالواحد صاحب و حکیم زماں صاحب و دیگر احباب سلسلہ کی خدمت میں سلام مسنون۔

فقط والسلام

خاکسار۔ زرار حسین عفی عنہ

حامداً ومصلياً

مرسلہ احقر زداد حسین عفی عنہ

از خیرپور نامی والی ضلع بہاولپور ۱۹/۶/۶۰

خدمت مکرمی و محرمی و محبی دامت سلاستکم و عافیتکم و ذوقکم و شوقکم و عنایتکم
بعد از التسلام علیکم و رحمۃ اللہ و بركاتہ آنکہ

گرامی نامہ شرف صدور ہو کر باعث اطمینان ہوا۔ حضرت شاہ ابو سعید رحمۃ اللہ
علیہ کے رسالہ مناسک حج کے بارے میں اس عاجز کو بھی ابھی تک کوئی معلومات حاصل
نہیں ہو سکیں۔ زبدۃ المناسک میں خیال تھا کہ شاید اس کے حوالجات ہوں لیکن اس
کو دیکھنے سے معلوم ہوا کہ اس میں رسالہ مذکور کا کوئی حوالہ نہیں ہے۔ امید ہے کہ
مکرّمہ یا مدینہ منورہ سے اس کا پتہ مل سکے۔ حاجی امین الدین صاحب کے ذریعہ
سے دونوں جگہ معلومات کی جائیں۔ ممکن ہے شاہ احمد سعید صاحب دہلوی صاحب
مدنی رحمۃ اللہ علیہ کی لائبریری میں بھی اس کا کوئی نسخہ موجود ہو۔

حضرت مجدد الف ثانی قدس سرہ کے رسالہ تحقیق النبوة کی نقل ناقص آپ
کو مل گئی ہے انشاء اللہ بقیہ حصہ بھی کہیں سے مل جائے گا۔ خدا کرے جلد نسخہ مکمل
ہو کر اشاعت پذیر ہو سکے آمین۔

شاید کنڈیاں خالقاہ سراجیہ کی لائبریری میں مکمل موجود ہو۔

برخوردار فضل الرحمن سلمہ بخر و عافیت کراچی سے واپس خیرپور ۱۱ ستمبر کو پہنچ

گیا تھا تین چار روز گھر رہ کر ۱۵ کو بروز اتوار بہاولپور چلا گیا کیوں کہ ۱۶ ستمبر سے

ان کی انسٹیٹیوٹ کھلی ہے اور دوسرے سال کا داخلہ وغیرہ بھی ہوتا ہے۔ دیگر

احوال بفضلہ تعالیٰ حمد کے لائق ہیں۔ برخوردار سلمہ کی زبانی آپ کی علالت نزلہ بخار کی شدت کی بابت معلوم ہو کر تسویش تھی آپ کے گرامی نلدہ سے خیریت وصحت معلوم ہو کر اطمینان ہوا۔ برخوردار نے آپ کے لاہور محکمہ اوقاف میں جلنے کے بارے میں کوئی تذکرہ نہیں کیا آپ کے مکتوب گرامی سے ہی معلوم ہوا۔ برخوردار کو شاید دھیان نہیں رہا۔ بہر حال یہ عاجز کیا مشورہ دے سکتا ہے آپ حالات کو بہتر سمجھ سکتے ہیں۔ اور جہاں دین و دنیا کی بہتری نظر آتی ہو مناسب ہے۔ استخارہ کر لینا سنت ہے اس لیے مناسب ہے اور امید ہے آپ نے کر لیا ہوگا۔ اور کسی طرح اطمینان قلب حاصل ہوا ہوگا یہ عاجز بہر حال میں دعا گو ہے اور ہمیشہ دعا گو رہے گا۔ حیدرآباد کے حلقہ اجاب کے لیے بھی مناسب بندوبست ضروری ہے۔

محکمہ اوقاف کی ملازمت کی پختگی و بہتری کو آپ خود ہی زیادہ سمجھ سکتے ہیں یا پھر یونیورسٹی کی طرف سے ڈیپوٹیشن پر جاسکتے ہوں تو یہ بھی ایک صورت ہے۔ بظاہر نئی جگہ میں کوئی قباحت تو معلوم نہیں ہوتی باقی اللہ تعالیٰ بہتر جانتا ہے۔ زیادہ کیا عرض کروں مفصل بات چیت کر کے معلومات کر لیں اور بعد اطمینان قلب جس طرح مناسب ہو عمل کریں یہ عاجز اسی طرح آپ کے ہم خیال ہے اور دعا گو ہے۔ جو کچھ طے ہو مطلع فرمادیں تاکہ اطمینان حاصل ہوئے۔

حضرت مولانا عبد الغفور صاحب مہاجر مدنی مدظلہ العالی کا گرامی نامہ اس عاجز کو بھی کل ہی موصول ہوا ہے اور اس میں بھی آپ سب حضرات کو سلام مسنون تحریر فرمایا ہے اور وہی معنون درج کہ انشاء اللہ جاری لاڈل میں تشریف آوری کا پروگرام تحریر فرمائیں گے۔ اور سب کے لیے دعائیں تحریر فرمائی ہیں۔ سب اجاب پر سان حال کیندست میں سلام مسنون۔ آپ کے اندرون و جملہ عزیزان کی خدمت میں عاجز کا اور اہلیہ صاحبہ اور سب اہل خانہ کی جانب سے بہت بہت سلام مسنون عرض ہے۔ منجانب قاضی صاحب و ذوالفقار حسین و حافظ محمد اسلم صاحب برخوردار حافظ فضل الرحمن ملان جی صاحب و رحمت صاحبہ و شاہ جی صاحبہ وغیرہ سلام مسنون۔ فقط والسلام

خاکسار ذوالفقار حسین عفی عنہ

حامداً ومصلياً

مرسلہ احقر زوار حسین

از خیر پور ٹامیوال ضلع بہاولپور 4-10-60

بخدمت مکرمی و محترمی زاد عنایتکم و دام حکم و سلامتکم

بعد از السلام علیکم ورحمۃ اللہ وبرکاتہ و دعوات ترقیات مشخون آنکہ

گرامی نامہ موصول ہو کر کاشف احوال ہوا۔ آج دوسرا خط بھی موصول ہوا عزیز
سراج احمد سلمہ کی کامیابی کی اطلاع موصول ہو کر باعث مسرت و اطمینان ہوا الحمد للہ علی
احسانہ و کلمہ اللہ تعالیٰ بخور سلمہ کو آئندہ بھی قسم کی کامیابی سے سرفراز فرماتا ہے اور کامیابی نہ کی نصیب فرمادے
آمین امید ہے اب سال ان کا داخلہ کسی کالج میں ہو جائیگا اللہ پاک آپ کو مبارک فرمادے آمین۔

عمدۃ السلوک کی کاپیاں درست ہو کر واپس پہنچنے اور حاجی صاحب کے درست
فرمائیے کی بابت معلوم ہو کر اطمینان ہوا اب امید ہے جلد ہی پریس میں چلی جائیں گی اور
جلد سے پہلے طبع ہو کر جلد کے موقع پر پہنچ جائیں گی۔ انشاء اللہ العزیز۔

کوٹہ سے ڈاکٹر افتخار احمد کا مکتوب گرامی اس عاجز کو موصول ہو کر اس سے بھی
خبر آباد ان کی آمد کا حال ہوا۔ اللہ تعالیٰ ان کو بیش از بیش توفیق و ترقی و استقامت
نصیب فرمادے آمین۔ انہیں بھی یہ عاجز آج ہی جواب لکھ رہا ہے۔

احمد پور شرقیہ کے جلد سالانہ و عرس شریف حضرت پیر و مرشدنا قدس سرہ
العزیز کی تاریخ ۲۳ و ۲۴ اکتوبر ۱۹۶۰ء مقرر ہوئی ہے۔ ۲۴ کو بروز
پیر صبح بعد نعت قرآن پاک و دعا و غیرہ حسب دستور جلد اختتام پذیر ہوگا اطلاعاً
عرض ہے۔ کوٹہ لاہور کا پیر و گرام اس طرح بنائیں کہ جلد ہذا کی شمولیت سے محرومی

نہ رہے۔

جلد سالانہ ہذا کے موقع پر خیر پور ٹا میوالی کا بھی موقع اگر ہو سکے تو ضرور وقت

نکال لیں اور بروقت اطلاع دیں تاکہ اطمینان ہو دے۔

حضرت خواجہ عبداللہ انصاری ہروی علیہ الرحمہ کا فارسی الہی نامہ واللہ اعلم طبع

ہوا ہے یا نہیں۔ بہر حال اگر طبع بھی ہوا ہوگا تو اب نایاب معلوم ہوتا ہے اس لیے طبع

ہو جائے تو کیا ہرج ہے۔ حاجی محمد اعلیٰ صاحب نے تحریر فرمایا ہے کہ گلدستہ مناجات

تقریباً ختم ہو چکا ہے اس کو دوبارہ طبع کرانا چاہیے اگر اس میں کوئی ترمیم کرنا ہو تو

اطلاع دیں۔ آپ اگر مناسب سمجھیں تو مذکورہ رسالہ الہی نامہ کو اس کے ساتھ بطور

ضمیمہ یا اضافہ شائع کرادیں۔ نیز جو ترمیم یا اضافہ وغیرہ گلدستہ مناجات مذکور میں

آپ کے نزدیک مطلوب ہو تو حاجی صاحب موصوف کو مطلع فرماویں اس عاجز کے

ذہن میں ہر دست کوئی بات نہیں ہے اور جو قلیل وقت ملتا ہے وہ عمدۃ الفقہ کے

مسودہ کی نظر ثانی میں گزارتا ہوں۔ اس کی کتابت شروع کرادی ہے کوشش ہے

کہ جلد اس کام سے سبکدوشی حاصل ہو جلتے۔

چھند واڑہ و سیونی و دیگر مقامات ہند کے اجاب کی خدمت میں اس عاجز کا بھی

بہت بہت سلام منون عرض کردیں یہ عاجز سب حضرات کے لیے دعا گو رہتا ہے۔ حاجی

صاحب موصوف کی بھتیجی کی فوتیگی اور ان کی صاحبزادی صاحبہ کی علالت کی وجہ

ان کی پریشانی سے ہم سب کو از حد قلق ہے اور سب دعا گو رہتے ہیں اللہ پاک

منظور فرما دے آمین۔

برخوردار فضل الرحمن سلمہ کا داخلہ بہاولپور کالج میں ہو گیا تھا۔ داخلہ

پر وڈیٹریل ہوا ہے کراچی سے مائیکریشن سرٹیفکیٹ آنے پر مستقل داخلہ ہو جائیگا

پھر فارمل کارروائی کی تکمیل انشاء اللہ ہوتی رہے گی۔ تعلیم کا کام بخوبی جاری

ہے دعا فرماتے رہیں۔

اس عاجز کی اہلیہ کی طبیعت علیل رہتی ہے دونوں ہاتھوں پیروں میں زخم

ہوتے اور بہت خارش ہوتی ہے کوئی ویننگ اگزیا کہتا ہے کوئی کچھ کوئی کچھ دسی
اور ڈاکٹری کئی قسم کے علاج اور ٹیکے وغیرہ کراتے کوئی فائدہ نہیں جو نکلیں بھی لگوائی
ہیں۔ مگر مزید دانے نکلتے رہتے ہیں دعائے صحت کاملہ عاجلہ فرماویں دیگر احوال
بفضلہ تعالیٰ حمد کے لائق ہیں۔ منجانب اہلیہ صاحبہ و کنیز فاطمہ و دیگر اہل خانہ آپ کی
خدمت میں نیز اندرون خانہ و دیگر متعلقین کی خدمت میں سلام مسنون۔

منجانب قاضی صاحب و ملا جی و ذوالفقار حسین و محمد اسلم و رحمت و شاہ

جی صاحب وغیرہ سلام مسنون۔

احمر صاحب احمد خان صاحب ہاشمی صاحب خان رشید صاحب حاجی

عبدالواحد صاحب حکیم زمان صاحب وغیرہ سب اجاب کو سلام مسنون۔

فقط والسلام

احقر زوار حسین عقی عنہ

حامد ومصليا

مرسلہ احقر زوار حسین عفی عنہ

از خیر پور ٹا میوالی ضلع بہاول پور 16. 10. 60

بخدمت مکرمی و محترمی زاد عنایتکم و دام ظلکم و اقبالکم

بعد السلام علیکم ورحمۃ اللہ وبرکاتہ آنکہ

گرامی نامہ موصول ہو کر کاشف احوال ہوا۔ خیر و عافیت اور سفر سے واپسی کی بابت معلوم ہو کر اطمینان ہوا۔ یہ عاجز بھی موسیٰ زئی شریف کے سفر سے بخیر و عافیت کئی دن ہوئے واپس آ گیا تھا اور احباب سفر واپس کراچی پہنچ گئے تھے۔ سفر ما شاء اللہ مبارک رہا۔ اگرچہ موسیٰ زئی شریف میں نہ حضرت مولینا محمد اسماعیل صاحب تشریف فرما تھے اور نہ حضرت مولینا محمد زاہد صاحب (صاحبزادہ خواجہ سراج الدین صاحب و برخوردار حافظ محمد ابراہیم صاحب) مؤخر الذکر کی زیارت دریائے سندھ کے سفر کے لیے جب جہاز میں سوار ہوئے وہاں ہو گئی تھی کیوں کہ ان کو کسی شخص سے معلوم ہوا جبکہ وہ اسی جہاز سے اتر کر دریاخان کی طرف جا رہے ہیں اور وہاں سے انھیں گنجیال منڈی جانا تھا وہاں انھوں نے اپنے صاحبزادہ صاحب (مولینا ذاکر حسین) کے نام خط تعارفی لکھا لیکن سوئے اتفاق کہ وہ بھی کہیں باہر سفر پر چلے گئے تھے وہاں مولینا علاؤ الدین صاحب مرحوم (خواجہ سراج الدین صاحب کے بھتیجے) کے صاحبزادگان مولینا زین العابدین و مولینا شمس الدین صاحب سے ملاقات ہوئی اور انھوں نے بہت خاطر و مدارات کیں۔ حاجی صاحب جو ہمارے ساتھ حج میں تھے اور عبدالقادر نصیر معلم کے ہاں ٹھہرے تھے ان سے بھی ملاقات ہوئی وہ آپ کو بار بار پوچھتے تھے اور بہت یاد کرتے تھے اور بہت بہت سلام مسنون عرض کرتے تھے حضرات کے دربار کی حاضری اور زیارات سے سب احباب بہت مخلوظ و مستفیض ہوئے اللہ پاک اس سفر کو مقبول فرما دے اور آئندہ بھی حاضری کی

توفیق بمعہ قبولیت نصیب فرماوے آمین۔ رات کے وقت پہنچے تھے دوسرے روز قیام
 رہا تیسرے روز چاشت کے قریب روانگی ہوئی۔ ڈیرہ اسماعیل خاں جمعہ کے قریب پہنچے
 جہاز وغیرہ نہیں مل سکتا تھا اس لیے جمعہ وہیں پڑھا اور اس رات وہیں قیام رہا صبح کو
 وہاں سے روانہ ہو کر دریا خاں پہنچے بنگلہ پر حاضری دی وہاں بھی جناب مولانا محمد جان
 صاحب سے ملاقات نہ ہو سکی وہ بھی گنجیال تشریف لے گئے تھے جاتے وقت وقت کی
 تنگی کی وجہ سے نہ مل سکے تھے گاڑی کا وقت تیار تھا اسٹیشن پر آئے اور دس بجے کے
 قریب وہاں سے روانہ ہو کر ملتان اور ملتان بذریعہ شاہین روانہ ہو کر یہ عاجز اتوار کی
 صبح کو خیر پور پہنچا اور دیگر اجاب ظہر کے وقت کراچی پہنچ گئے۔ الحمد للہ علی احسانہ۔
 ڈاکٹر عبدالغفار صاحب کا آپ نے لکھا ہے کہ لاہور میں تلاش کیا غالباً آپ سوات
 کی بجائے لاہور لکھ گئے۔

ڈاکٹر عبدالغفار صاحب ریاست دیر میں رہتے ہیں سوات میں نہیں اسی لیے
 آپ کو پتہ نہ چل سکا۔

سلیمان صاحب کا جو خواب آپ نے تحریر فرمایا ہے بہت مبارک ہے اللہ پاک
 اس کی برکات سے سب کو نوازے اور صاحب خواب کو بیش از بیش نوازشات
 نصیب فرماوے آمین۔

ماشاء اللہ حضرت مجدد الف ثانی قدس سرہ العزیز کی اپنے متعلقین پر ہمیشہ خاص
 نظر رہتی ہے اور ان کی توجہات سے حلقہ بگوشان سلسلہ کو بڑی بڑی توقعات وابستہ ہیں
 اللہ پاک استقامت نصیب فرماوے آمین۔

کراچی سے واپسی ہوئی ہوگی اور وہاں سب طرح سے خیریت ہوگی۔ آمین۔
 اہلیہ صاحبہ کے ہاتھوں پیروں کے چنبل کو اب پہلے سے بہت کافی آرام ہے اگرچہ
 کئی آرام تو نہیں تاہم امید قوی ہے کہ آہستہ آہستہ مزید بھی دور ہو جائے گی اور
 کئی صحت حاصل ہوگی۔ آمین۔

برخوردار فضل الرحمن اپنی طرف سے اپنی تعلیم میں بہت کوشش کر رہا ہے صحت

ذرا دھیلی رہتی ہے دعائے خیر و برکت و اعلیٰ کامیابی فرماتے رہیں۔ دیگر احوال بفضیلہ تعالیٰ
حد کے لائق ہیں۔ بر خوردار دوسرے تیسرے ہفتہ ملنے کے لیے یہاں آجاتا ہے۔

منجانب اہلیہ صاحبہ و کینز فاطمہ و دیگر اہل خانہ کی طرف سے آپ کی خدمت میں نیز
و نذر دن خانہ اور سب خورد کلاں کی خدمت میں سلام مسنون۔

منجانب قاضی صاحب و ذوالفقار حسین و ملاں جی صاحب و محمد اسلم و شاہ جی صاحب
و رحمت صاحب و غیرہ سب کو سلام مسنون۔

نخدمت جناب امیر صاحب و احمد خاں صاحب و رشید اللہ خاں صاحب و ہاشمی
صاحب و حاجی عبدالواحد صاحب و حکیم صاحب و چھوٹے خاں صاحب و عبدالمجید صاحب
و غیرہ سب کو سلام مسنون۔

سراج الدین خاں و ڈاکٹر رفیق صاحب کو سلام مسنون۔ فقط والسلام

خاکسار زوار حسین عفی عنہ

مرسلہ احقر زوار حسین عفی عنہ

از خیر پور ٹہامی والی ضلع بھادل پور

۱۱/۶۱

خدمتِ مکرمی و محترمی زاد غنائیکم و ددام سلامتکم

بعد از السلام علیکم ورحمۃ اللہ وبرکاتہ آنکہ

گرامی نامہ وصول ہو کر کاشف احوال ہوا۔ آپکی علالت طبع کا حال بھی معلوم ہو کر تشویش
ہوئی امید ہے اب آپ کو شفا کے کلی حاصل ہوگئی ہوگی اور کمزوری بھی رفع ہوگئی ہوگی اس
عاجز کو بھی اب بفضلہ تعالیٰ آرام ہے اور کمزوری بھی کافی رفع ہوگئی۔ دماغ اور کانوں وغیرہ
پر زیادہ اثر تھا اب کافی آرام ہو گیا ہے انشاء اللہ مزید صحت کلی بھی حاصل ہو جائیگی۔ دعا
فرماتے رہیں۔

برخورد اسراج احمد سلمہ امید ہے ہندوستان سے بخیر و عافیت واپس آگئے ہوں گے۔
اور سب متعلقین بخیر و عافیت ہوں گے۔ جناب حاجی کشف الدجی خان صاحب سے تحریر فرمودہ مکتوب
گرامی سے جو حافظ نواب صاحب کی جانب سے تھا اسراج احمد صاحب کے متعلق ہندوستان سے برہستہ
سرہند شریفیان کی معیت میں اور پھر وہاں سے واپس پاکستان آنے کا حال معلوم ہوا تھا۔ مزید آپ کے
مکتوب گرامی سے تفصیل معلوم ہو کر اطمینان ہوا۔

اس عاجز کی اہلیہ صاحبہ کے ہاتھوں پیروں کے چمبل کو اب بہت آرام ہے کبھی کبھی خارش یا دانے
وغیرہ نکل آتے ہیں آجکل کوئی دوا نہیں کی جا رہی اگر ان کو ضرورت اور خواہش ہوئی تو آپ کا نسخہ شروع کر دیا
جائے گا۔ انشاء۔ دیگر احوال بفضلہ تعالیٰ حمد کے لائق ہیں۔ نزولہ فرکام البتہ سردی کی وجہ سے
چل رہا ہے سردی آج کل بھی کافی زور پر ہے۔ اس عاجز کو آجکل ٹھنڈی رہتی ہے رمضان
المبارک قریب آ رہے ہیں اس لیے منزل پڑھنے کی بھی کوشش رہتی ہے اور عمدۃ الفقہ کا مسودہ
بھی نظر ثانی کرتا ہوں کافی کاٹ چھانٹ ہو جائیگی وجہ سے دوبارہ لکھنا پڑتا ہے کچھ صفحات نظر ثانی

کئے تھے اب دوبارہ لکھ رہا ہوں۔ ترتیب وغیرہ میں بھی رد و بدل کیا گیا ہے اس لیے دقت رہتی ہے۔ حاجی صاحب کی خدمت میں کچھ نہ کچھ حصہ جلدی روانہ کرنا ہے کسی مہینے ہو گئے کچھ نہیں بھیج سکا ہوں۔ اس لیے اس کی دھن لگی ہوئی ہے یہی وجہ ہے کہ پھر جواب میں غیر معمولی تاخیر ہو گئی ہے۔
 برخوردار ^{حافظ} نقل الرحمن سلمہ اپنی جانب سے محنت کر رہا ہے تعطیلات ایام میں یہاں آیا تھا۔ کل ذوالفقار حسین صاحب بھاؤ پور گیا تھا مل کر آیا ہے راضی خوشی ہے دعا کامیابی فرماتے رہیں۔

حاجی محمد اعلیٰ صاحب کی شادی خانہ آبادی کے لیے جو کوشش آپ فرما رہے ہیں یہ عاجز دعا گو ہے کہ اللہ پاک کامیابی نصیب فرماوے اور حاجی صاحب کی پریشانی دور فرماوے آمین۔ انہوں نے لکھا ہے کہ بھاول نگر والوں سے آج کل کچھ تلخی بذریعہ خط و کتابت بڑھ گئی ہے اللہ پاک بہتری فرماوے۔

کتب جن کے متعلق آپ نے تحریر فرمایا ہے کہ طبع ہو جائیں تو بڑی نعمت ہے۔ اس کے متعلق جناب صوفی صاحب اور حاجی صاحب سے مشورہ کے بعد کوئی رائے قائم ہو سکتی ہے۔ عاجز کا و نیز اہلیہ صاحبہ و کینز فاطمہ و دیگر اہل خانہ کی جانب سے آپ کو آپ کے اندرون خانہ اور سب متعلقین کو سلام مسنون عرض ہووے۔ سراج میاں و ظفر میاں وغیرہ سب کو سلام مسنون۔ جناب احمد صاحب و احمد خان صاحب و ہاشمی صاحب و حاجی عبدالوہاب صاحب و خان رشید صاحب و حکیم صاحب و ڈاکٹر رفیق صاحب وغیرہ جملہ اجاب کی خدمت میں سلام مسنون۔ منجانب قاضی صاحب، ذوالفقار حسین و محمد اسلم و ملاں جی صاحب و رحمت صاحب و شاہ جی صاحب وغیرہ سلام مسنون۔

اپنی خیر و عافیت وغیرہ سے بدستور مطلع فرماتے رہیں۔

فقط والسلام

خاکسار

زوار حسین عفی عنہ

حاملاً و صلواتاً

مرسلہ احقر زوار حسین عفی عنہ
از خیر پور ٹامی ولی ضلع بہاول پور

۹ $\frac{۲}{۶۱}$

خدمت مکرمی و محترمی و محبتی زاد حکیم و الطائفکم و دام سلا متکم و کرامتکم
بعد از السلام علیکم ورحمۃ اللہ وبرکاتہ، دعوات ترقیات مستحون ۱۱ تک
گرامی نامہ موصول ہو کر کاشف احوال ہوا۔ خیر عافیت معلوم ہو کر اطمینان
ہوا۔ یہاں پر بھی بفضلہ تعالیٰ بہمہ وجوہ خیر و عافیت ہے اور جمیع احوال حمد کے
لائق ہیں۔ خیر و عافیت طرفین مدام بدرگاہ رب العزت مطلوب القلوب ہے۔
عزیزم سراج احمد صاحب سلمہ کی سرہند شریف کی حاضری اور حضرت مجدد صاحب
قدس سرہ العزیز کے روضہ اقدس پر قدمبوسی کی کیفیات مندرجہ سے آگاہی ہو کر
بہت بہت مسرت حاصل ہوئی یہ عاجز دعا گو ہے کہ اللہ پاک اپنے فضل و کرم اور
اپنے حبیب پاک صلی اللہ علیہ وسلم کے طفیل اور بزرگان دین کے توسل سے
آن عزیز سلمہ کو دین و دنیا کی فلاح و سعادت اور شریعت مقدسہ پر چلنے کی زیادہ
سے زیادہ توفیق و استقامت نصیب فرما دے آمین۔

حاجی کشف الدجی صاحب کا مکتوب گرامی اس عاجز کو بھی موصول ہوا ہے
اور اس سے بھی ان کا اپنی صاحبزادی صاحبہ کو بھوپال کے سینٹیوریم میں داخل کرانے
کے لیے جانے کا لکھا ہے یہ عاجز دعا گو ہے کہ اللہ پاک ان کی صاحبزادی صاحبہ کو
شفائے کاملہ عاجلہ مرحمت فرما دے اور ان کی ہر قسم کی پریشانیوں کو دور فرما کر قرص

سے سبکدوشی مرحمت فرما دے اور ظاہری و باطنی ترقیات نصیب فرما دے آمین۔
 جناب نور الدین صاحب کی حج کی تیاری کی بابت معلوم ہو کر خوشی ہوئی اللہ پاک
 اُن کو تکمیل کی توفیق نصیب فرما دے اور حج مبرور نصیب فرما دے آمین۔ آپ
 خط لکھیں تو اس عاجز کا بھی سلام مسنون عرض کر دیں۔ اور مقامات مقدسہ پر دعا
 کے لیے بھی نیز مولینا مدنی مدظلہ العالی سے اگر وہ ملیں تو سلام مسنون اور دعا کیلئے
 بھی کریں۔ دیگر احباب ہند کے لیے بھی، جب خط لکھا کریں سلام مسنون عرض کر دیا
 کریں۔ اس عاجز کو بھی اُن حضرات کے خطوط آتے رہتے ہیں سب کو تو نہیں لیکن
 حسب توفیق کچھ جواب لکھتا رہتا ہوں۔ بسم اللہ قریشی صاحب کے یہاں لڑکی تو لد ہو نیکا
 خط اس عاجز کو ملا ہے کچھ تعویذات بھی منگائے ہیں اگر آپ ہی اُن کے پاس تعویذات
 روانہ فرما دیں تو مناسب ہے۔ دھراجی کے اجاب کو جو آپ نے لکھ دیا ہے
 مناسب ہے یہ عاجز کے لیے اُن سب کے پاس جواب لکھنے کی ذمہ داری سے
 عمدہ برآ ہونا مشکل ہو رہا ہے آپ ہی جواب لکھتے رہتے ہیں اللہ تعالیٰ آپ کو
 اجر جزیل عطا فرما دے آمین۔

ملاں جی صاحب نے بھی امسال پھر حج کا فارم داخل کیا تھا لیکن اللہ کی مرضی
 کہ اُن کا نام اس سال بھی قرعہ میں نہیں آیا انسوس ہوا لیکن مرضی مولا ازہمہ اولیٰ۔
 اللہ پاک بہتری فرما دے آمین۔

عمدۃ السلوک کی طباعت میں اس قدر دیر لگنے کا بہت خیال ہے خدا کرے
 کام اچھا ہو گیا ہو۔ جناب حاجی محمد اعلیٰ صاحب کے متعلق آپ نے تحریر فرمایا ہے کہ
 ان کے اعزاء میں سے کوئی صاحب تیار معلوم ہوتے ہیں اس عاجز کو اس کا علم
 نہیں ہے پہلے ایک صاحب اُن کے عزیز تیار تھے پھر وہ خاموشی اختیار کر گئے تھے
 جس کا مطلب انکار سمجھا گیا تھا واللہ اعلم اب وہ تیار ہیں یا کوئی اور صاحب بہر حال
 اللہ پاک اپنے فضل و کرم سے بہتری و فلاح کی صورت فرما دے آمین۔ آپ

اپنی کوشش جاری رکھیے تا آنکہ وہاں سے اُن کی طرف سے اطمینان ہو جاتا اور اُس وقت تک کوئی پختہ بات نہ کرتے جب تک وہاں کے مفصل حالات معلوم نہ ہو جاتے تو اچھا تھا۔ بر خوردار حافظ فضل الرحمن سلمہ اپنی بساط کے مطابق محنت کرتا رہتا ہے۔ داخلہ یونیورسٹی کا بھیجا جا چکا ہے آپ حضرات کی دعاؤں سے اچھی امیدیں وابستہ ہیں۔

اس عاجز کی اہلیہ صاحبہ و کنیز فاطمہ و دیگر سب اہل خانہ کی جانب سے آپ کی خدمت میں اور آپ کے اندرون خانہ اور سب متعلقین کو بہت بہت سلام مسنون۔ عزیزہ ہاجرہ سلمہا و سراج احمد صاحب و ظفر میاں کو ہم سب کی طرف سے بہت بہت سلام مسنون و دعائیں عرض ہیں۔

منجانب جناب صاحب و ذوالفقار حسین و محمد اسلم و حافظ صاحب و ملاں جی صاحب و شاہ جی صاحب و رحمت صاحب و دیگر اجاب کی جانب سے بہت بہت سلام مسنون۔

بخدمت جناب احمد صاحب و سراج الدین صاحب و احمد خان صاحب و حاجی عبدالواحد صاحب و چھوٹے خان صاحب و حکیم زمان صاحب و ہاشمی صاحب و خان رشید صاحب و ڈاکٹر رفیق صاحب و مٹیاری والے حضرات و دیگر جملہ اجاب کی خدمت میں بہت بہت سلام مسنون۔ یہ عاجز سب اجاب کے لیے دعا گو رہتا ہے اور سب کی دعاؤں کا امیدوار رہتا ہے۔

فقط والسلام

دعا گو دعا گو

خالکسار

زوار حسین عفی عنہ

حادثہ و معنی

مرسد احقر زوار حسین عفی عنہ

از خیر پور ٹامی والی ضلع بھاول پور ۱۳/۶/۱۳

بخدمت مکرمی و محترمی و محبی زاد حکیم و عنایتکم و دوام سلامتکم و عافیتکم
 بعد از السلام علیکم ورحمۃ اللہ وبرکاتہ و دعوات ترقیات مشحون آنکہ
 گرامی نامہ موصول ہو کر کاشف احوال ہوا۔ خیر و عافیت معلوم ہو کر اطمینان ہوا۔
 اسال بفضلہ تعالیٰ اس عاجز نے رمضان المبارک میں تراویح میں قرآن پاک سنا لیا
 ہے منڈی والی مسجد میں۔ وہاں کے پیش امام مولینا حافظ محمد رمضان صاحب سامع
 تھے اور دن میں ان کے ساتھ دُور ہوتا تھا ایک اور جید حافظ بھی سامع تھے۔ رات
 یعنی چھبیسویں شب کو ختم ہوا ہے۔ روزانہ سو سیارہ بیس تراویح تک رہا
 اس کے بعد ایک سیارہ روزانہ آخری روز حسب دستور و الفحی سے ختم تک ہوا۔
 اللہ تعالیٰ کا احسان بے پایاں ہے کہ بخیر و خوبی تکمیل ہو گئی۔ الحمد للہ علی العامہ و
 احسانہ۔ اللہ پاک اس عاجز کی کوتاہیوں اور غلطیوں کو معاف فرما کر مقبول دبرور
 فرما دے اور پورا پورا اجر عظیم عطا فرما دے اور سب سننے والوں کو بھی پورا پورا
 اجر عظیم عطا فرما دے آمین۔ نیز آئندہ مزید صحت و بختگی کے ساتھ دوام تلاوت عطا
 فرما کر استقامت بخٹھے اور اس پر چلنے کی بیش از بیش پوری پوری توفیق نصیب
 فرما دے اور سب متعلقین کے حق میں بھی اس عاجز کی اس دعا کو مقبول و منظور
 فرما دے آمین۔

کراچی کے احباب اور شہر سلطان کے محمد شریف خاں صاحب کا قرعہ میں نام

آنے کا علم ان حضرات کے خطوط سے اس عاجز کو بھی ہو گیا ہے اللہ پاکت مبارک فرماوے اور تکمیل توفیق کے ساتھ مبرور مقبول فرماوے آمین۔ انسوس کہ ملاں فضل الرحمن صاحب کا نام اس سال بھی قرعہ میں نہیں آیا۔ مرضی مولا۔ خدا کرے آئندہ ان کو ضرور کامیابی حاصل ہو کر فائز المرام ہوں۔ آمین۔

کتاب قابل اشاعت جن کا آپ نے تذکرہ فرمایا ہے اور اس سے پہلے بھی زیر تجویز ہیں ان کے متعلق دعا ہے کہ اللہ پاک جلد از جلد ایسے اسباب مہیا فرماوے جن سے یہ کتابیں شائع ہو کر لوگوں کو فائدہ پہنچے اور مسودات محفوظ ہو جائیں۔ آمین۔ آپ کے باطنی حالات و کیفیات کی بابت معلوم ہو کر خوشی ہوئی اللہم زد فرزد۔ اللہ پاک مزید بیش از بیش ترقی حاصل ہو کر استقامت حاصل ہووے آمین۔ آپ حضرات کے طفیل اس عاجز کے قلب کی سیاہی بھی دور ہو کر ذریعہ نجات حاصل ہو جاوے آمین۔

جبل پور کے حالات اخبارات سے سنے گئے اور باعث تشویش ہوئے خدا کرے کہ جملہ اجاب بخیر و عافیت ہوں۔ اور سب مسلمانوں کو اللہ پاک اپنی حفظ و امان میں رکھے آمین۔ سیونی اور سب مقامات ہند کے اجاب و جملہ مسلمانان کو اللہ پاک اپنی حفظ و امان میں رکھ کر ہر قسم کی مشکل آسان فرماوے آمین۔ بر خوردار فضل الرحمن سلمہ نے اس سال بھاؤل پور میں قرآن پاک سنایا ہے اور بحمد اللہ ۱۵ دین سب کو ختم کر لیا ہے۔

اپنی تعلیمی تیاری میں مشغول ہے دعاے اعلیٰ کامیابی فرماتے رہیں۔ عمدۃ السلوک حصہ دوم کے تین نسخے بطور نمونہ حاجی صاحب نے اس عاجز کو بھی بھجوائے ہیں ماشاء اللہ اچھی چھپی ہے۔ اللہ تعالیٰ جزائے خیر عطا فرماوے آمین۔

یہ عاجز آپ سب حضرات کے لیے دعا گو رہتا ہے اللہ پاک منظور فرماوے آمین۔ منجانب اہلیہ صاحبہ دکنیز فاطمہ دیگر اہل خانہ آپ کے اندرون خانہ و سب متعلقین

کی خدمت میں سلام مسنون۔

امید ہے اب آپ کو نزلہ بخار سے آرام ہو گیا ہوگا۔ غالباً یہ سب بے آرامی کی وجہ سے ہوتا ہوگا۔ اللہ پاک آپ کو دائم صحت و عافیت کے ساتھ سلامت باکرامت رکھے آمین۔

منجانب ملاں جی صاحب و قاضی صاحب و ذوالفقار حسین۔ حافظ فضل الرحمن صاحب و حافظ محمد اسلم صاحب و رحمت صاحب و شاہ جی صاحب و دیگر احباب سلسلہ و دیگر احباب کی طرف سے سلام مسنون۔

رشید اللہ خاں صاحب کے ہاں ماشاء اللہ بچی پیدا ہونے کی یہاں سب کو خوشی ہوئی اللہ تعالیٰ درازی عمر کے ساتھ نیک و صالح و علم و عمل کی جامع بنا دے اور والدین و متعلقین کے دل کا سرور و آنکھوں کا نور ہوئے آمین۔ سب کی طرف سے مبارک باد عرض کر دیں اور ان کو اور ان کے اندرون خانہ سب کی طرف سے سب کو سلام مسنون عرض کر دیں۔

جناب حبیب احمد خاں صاحب، احمد خاں صاحب و ہاشمی صاحب و حاجی عبدالواحد صاحب و حکیم زماں صاحب و چھوٹے خاں صاحب مٹھاری والے حضرات و دیگر حضرات و احباب و پرسان حال کی خدمت میں سلام مسنون۔
ڈاکٹر رفیق صاحب کو سلام مسنون۔ وکیل عبدالستار صاحب نے اپنا لڑکا عبدالجواد خاں صاحب دماغی ہسپتال میں داخل کرایا ہے امید ہے اب اس کی حالت پہلے سے بہتر ہو گئی ہوگی دعا ہے کہ اللہ پاک اس کو شفا کے کاملہ عاجلہ نصیب فرما کر ان کی پریشانی کو دور فرماوے۔ آمین۔

مسکین پور شریف کا جلسہ سالانہ و عرس مبارک ۱۳۰، ۳۱، ۳۲، ۳۳
کو بروز جمعرات و جمعہ منعقد ہوگا اطلاعاً عرض ہے تاکہ جو حضرات چاہیں شامل ہو سکیں فقط حاجی محمد اعلیٰ صاحب کے خط سے معلوم ہوا کہ بھاؤل نگر ولے ان کو وہاں بلا رہے ہیں اور غالباً ان کی بیوی کو ہمراہ بھیجنے کا ارادہ ہے۔

بعد رمضان المبارک ان کا ارادہ بھی بھاؤل نگر جانے کا طے ہوا ہے۔

خدا معلوم دراصل بھاول نگر والوں کا کیا ارادہ ہے کہیں وہاں بلا کر بیسیوں کا مطالبہ نہ کریں بھیجنا تو شاید ہی ہو۔ جبکہ وہ کہیں شادی کا سلسلہ کر رہے ہیں تو فرمائیے ان کے لیے کیا مناسب ہے۔ آپ کوئی مناسب رائے ان کو تجویز فرمادیں۔
اللہ پاک بہتری فرمادیں۔ آمین۔

فقط والسلام

خاکسار

زوار حسین عفی عنہ

مرسلہ احقر زوار حسین عفی عنہ

از خیر پور ٹامی والی نسل بھاول پور

۳۰/۶/۶۱

بخدمت محبی و کرمی و محترمی زاد الطافکم و عنایاتکم و ددام حکم

بعد از السلام علیکم ورحمۃ اللہ وبرکاتہ آنکہ

یہ عاجز آپ حضرات سے رخصت ہو کر دوسرے روز صبح ساڑھے سات بجے خیر پور
ٹامی والی کے اسٹیشن پر پہنچ گیا تھا یہاں پر بفضلہ تعالیٰ سب طرح سے خیر و عنایت ہے آپ حضرات کی
عنایات و محبت کا بہت بہت شکریہ اللہ پاک جزائے خیر فی الدارین عطا فرما دے آمین۔
ملاں جی صاحب بھی کل صبح کی ٹرین سے کراچی سے واپس آگئے ہیں۔ محمد اصغر شاہ صاحب
نے کہہ دیا ہے کہ ہم یہاں ان کے لیے حج کی سیٹ کی کوشش کرتے رہیں گے اور کامیابی ہونے پر
تار دے کر بلا لیں گے۔ دعا فرما دیں۔

برخوردار فضل الرحمن سلمہ کے امتحانات ۲۲ مئی سے شروع ہو رہے ہیں آج وہ بھاول پور

چلا گیا ہے یہ عاجز بھی انشاء اللہ بھاول پور اس کے پاس چلا جائے گا تاکہ باپس رہنے سے اس کی
حوصلہ افزائی ہوتی رہے۔ دعائے اعلیٰ کامیابی فرماتے رہیں۔ اہلیہ صاحبہ اور سب متعلقین کی
طرف سے آپ کی خدمت میں اور آپ کے اندرون خانہ اور سب متعلقین کی خدمت میں
سلام مسنون۔ جناب خان رشید صاحب سخی احمد صاحب ہاشمی و احمد خاں صاحب و حاجی عبدالواحد
صاحب و حکیم زماں صاحب و سراج الدین صاحب وغیرہ سب اجابہ پرسان حال کی خدمت
میں سلام مسنون۔ ڈاکٹر رفیق صاحب سید صاحب قاری محمد عثمان صاحب قاری سعید صاحب
وغیرہ کی خدمت میں سلام مسنون۔ یہاں سے جناب قاضی صاحب ذوالفقار حسین و محمد اسلم و
حافظ صاحب و ملاں جی صاحب و رحمت صاحب و حافظ محمد حسن صاحب و شاہ جی صاحب وغیرہم
سلام مسنون۔

فقط والسلام

ساکسار۔ زوار حسین عفی عنہ

مرسلہ احقر زوار حسین عفی عنہ

از خیر پور ٹامی والی ضلع بھاول پور

۲۶/۶۱

بخدمت مکرمی و محترمی زاد عنایا تکم و ددام سلا شکر و اقبالکم
بعد از السلام علیکم ورحمۃ اللہ وبرکاتہ و دعوات ترقیات سخون و عافیت مقرون
آنکہ گرامی نامہ آن جناب کی زیارت حرمین پاک و عمرہ وغیرہ سے واپسی کی اطلاع وغیرہ
کے متعلق موصول ہو کر کاشف احوال ہوا بہت مسرت ہوئی اللہ پاک آپ کے اس سفر
اور زیارات کو مقبول و مبرور فرما کر سعادت دارین کے حصول میں اضافہ فرماوے اور
استقامت بخشنے آمین۔

برخوردار فضل الرحمن سلمہ کے سلسلہ میں مختلف مشورے سامنے آتے رہے لیکن دور
ہونے کی وجہ سے کسی سے سیر حاصل گفتگو نہ کر سکنے کی بنا پر طبیعت کوئی خاطر خواہ فیصلہ
کرنے سے قاصر رہی بالآخر یہی فیصلہ کیا گیا ہے کہ اس سال پھر قسمت آزمائی کی جائے اور وہی
ایف ایس سی کا امتحان پنجاب لونی ورٹی سے ہی پرائیوٹ دلایا جائے البتہ اس کے لیے
امتحان سے تین چار ماہ قبل لاہور میں رکھا جائے اور کسی پرائیوٹ ادارے کے ذریعہ
سے اس کی خامیاں دور کرائی جائیں۔ غالباً وہ امتحان کی ٹیکنک سے اچھی طرح واقف نہیں
ہے اور باوجود محنت و تیاری سے پرچے اس انداز پر نہیں حل کر سکتا جس کے ممتحن صاحبان
مطلبن ہو کر اچھے نمبر دے سکیں۔ اور یہ خامیاں سائنس کے جاننے والے پروفیسر سے ہی
پرائیوٹ طور پر دور ہو سکتی ہیں کیوں کہ کالجوں میں اس بات کا کوئی خیال نہیں رکھا
جاتا اور وہ لوگ اس بات کی کوئی ضرورت محسوس نہیں کرتے کیوں کہ کالجوں کا نتیجہ
خواہ کسی قدر بھی خراب کیوں نہ رہے ان کے کاروبار پر کوئی اثر نہیں پڑتا اور
حکومت ان سے کسی قسم کی باز پرس ابھی تک کبھی نہیں کر سکی ہے۔ لیکن اس سلسلہ میں

ابھی تک لاہور میں کوئی ایسا تسلی بخش ادارہ معلوم نہیں ہوا جہاں سائنس کے مضامین کی خاطر خواہ تیاری کا انتظام ہو ویسے اکثر پرائیویٹ اداروں میں انتظام ہے تو سہی لیکن کسی واقف آدمی سے کسی ادارے کے متعلق تسلی بخش معلومات مہیا نہیں ہو سکیں البتہ انگریزی کی تیاری کے لیے انتظام اچھا ہے بہر حال جب تک لاہور بھیجنے کا وقت آئے گا کوئی اچھی صورت معلوم ہو ہی جائے گی۔ دوسری وقت وہاں رہنے کی ہوگی سو وہ بھی وقت آنے پر حل ہو جائے گی اور کوئی اپنے علاقے کے ایسے لڑکے مل گئے جو مکان لیکر رہ رہے ہوں ان کے ساتھ رہنے کا بندوبست تسلی بخش ہو تو ایسا کر لیا جائے گا دعا فرماتے رہیں اطلاعاً عرض ہے۔ امید ہے آپ کو اس مشورے سے اتفاق ہوگا۔ آپ نے استخارہ کے متعلق کوئی اطلاع نہیں دی کہ کیا یا نہیں اور کیا معلوم ہوا انتظار کے بعد مجبوراً یہی فیصلہ کرنا پڑا ہے۔ اللہ پاک بہتری فرما دے آمین۔

دیگر احوال بفضلہ تعالیٰ حمد کے لائق ہیں۔ مکان کی مرمت کا سلسلہ جو اس عاجز نے کافی دن سے شروع کیا ہوا ہے اس کا کام ابھی بھی دو تین روز کا باقی ہے۔ اس پریشانی اور مصروفیت والچھن کی وجہ سے جو اب خلوط میں بھی ڈیر ہوتی رہی ہے۔ مسری درمیان میں کئی کئی روز غیر حاضر ہوتا رہا ہے۔ آج پھر چند دن کے لیے چلا گیا ہے۔ اب تو کام تقریباً ختم ہو ہی گیا ہے اللہ پاک ہر قسم کی پریشانی اور گرفت سے محفوظ و مامون فرما دے اور خیر و برکت کا ذریعہ بنا دے آمین۔

امید ہے اب آپ کی طبیعت بحال ہو گئی ہوگی اور ہر طرح سے خیر و عافیت ہوگی۔ جلسہ سالانہ احمد پور شرقیہ غالباً ۱۵، ۱۶ اکتوبر کو ہو گا صحیح تاریخ کی اطلاع آنے پر انشاء اللہ عرض کر دیا جائے گا۔ جلسہ سے قبل یا بعد خیر پور بھی تشریف لادیں باعث خیر و برکت و مسرت ہوگا۔ دریا خان میں جناب مولینا صاحب زادہ محمد جان صاحب کی سرپرستی میں جلسہ سالانہ دعوس ہوگا۔

ستمبر ۹۔ بروز ہفتہ اتوار کو منعقد ہو رہا ہے۔ اطلاعاً عرض ہے۔

آپ اور آپ کے اندرون خانہ و سب متعلقین کی خدمت میں اس عاجز

کی جانب سے نیز اہلیہ صاحبہ و دیگر سب اہل خانہ کی جانب سے بہت بہت سلام مسنون ہوئے۔
 منجانب قاضی صاحب و ذوالفقار حسین و حافظ فضل الرحمن و حافظ محمد اسلم
 و ملاں جی صاحب و رحمت صاحب و شاہ جی صاحب وغیرہ کی جانب سے بھی سلام مسنون۔
 خدمت جناب احمد صاحب و احمد خاں صاحب و ہاشمی صاحب و رشید اللہ خاں
 صاحب و حکیم زبان صاحب و حاجی عبدالواحد صاحب وغیرہ سلام مسنون۔

جو اب باصواب سے مشرف فرمادیں۔

حافظ صاحب کے نمبرات کی تفصیل درج ہے۔

انگلش سائنسی طبیعات کیمسٹری بیالوجی عربی ادب و شہنشاہ

۶۱ ۷۶ (۲۰، ۳۱، ۳۵) ۱۰۰ ۵۶

۸۶

فقط والسلام

خاکسار

زوار حسین عفی عنہ

مرسلہ احقر زوار حسین عفی عنہ

از خیر پور ٹامی والی ضلع بہاول پور ۶/۱۱/۶۱

بخدمت مکرمی و محترمی زاد الطافکم و ددام عنایاتکم و سلامتکم

بعد از السلام علیکم ورحمۃ اللہ وبرکاتہ آنکہ

گرامی نامہ موصول ہو کر کاسٹیف احوال ہوا۔ خیر و عافیت معلوم ہو کر اطمینان ہوا۔ یہ معلوم ہو کر کہ چھٹی نہ مل سکنے کی وجہ سے شاید آپ جلسہ میں شامل نہ ہو سکیں تشویش و افسوس ہوا۔ اور دعا ہے کہ اللہ پاک شمولیت کے اسباب مہیا فرما کر کامیابی بخشے آمین۔ آپ نے جلسہ میں جن موضوعات پر روشنی ڈالنے کے لیے مولینا محمد صادق صاحب مدظلہ العالی کی خدمت میں تحسیر فرمایا ہے مناسب ہے آئندہ جس طرح ان کی مرضی ہو۔

مخدومی جناب مولینا مدنی مدظلہ العالی کی کراچی تشریف آوری پر انشاء اللہ یہ

عاجز کراچی رحیدر آباد حاضر ہوگا۔ اللہ پاک توفیق عطا فرما دے آمین۔

جناب ہاشمی صاحب کے والد صاحب کا لکھنؤ میں انتقال پر ملاں ہو جانے کی اطلاع

آپ ہی خط سے معلوم ہوئی ہے اناللہ وانا الیہ راجعون۔ اللہ پاک ان کی کلی مغفرت فرمادے

اور ہاشمی صاحب اور جملہ متعلقین کو صبر جمیل کی توفیق بخشے آمین۔ غالباً ہاشمی صاحب غایت

ریغ و غم کی وجہ سے کوئی خط نہیں لکھ سکے اس عاجز کی اور جملہ متعلقین کی جانب سے

تعزیت فرمادیوں۔

ہندوستان کے متعلق پروگرام بنانے کے لیے جناب صوفی صاحب سے کہیے کہ ان

دنوں میں تو وہ شاید نہ بنا سکیں کیوں کہ گذشتہ آیام میں کافی رخصت لے چکے ہیں اور

اب بیمار بھی رہے ہیں آنکھ میں تکلیف کی وجہ سے رخصت پر رہے ہیں شاید آئندہ سال

بنا سکیں بہر حال یہ عاجز بھی ان کے ہمراہ کوشش کر سکے گا اس عاجز کے حالات کچھ زیادہ

باہر رہنے کے لیے سازگار نہیں رہتے اس لیے تشویش رہتی ہے ورنہ یہ عاجز تو بلا عذر تیار

ہو سکتا ہے دعا فرمادیں کہ اللہ پاک حالات میں سازگاری عطا فرمادے آمین۔
 بر خوردار فضل الرحمن سلمہ گھر پر تیاری میں معروف ہے اور سوال و جواب حل کر رہا ہے
 اور کورس کو رزائز کر رہا ہے۔ آپ حضرات کی دعاؤں کی سخت ضرورت ہے یہ قسمت کی
 بات ہے کہ نمبر جو اس کے آتے ہیں ان کے لحاظ سے اس کو قاعدہ کی رُو سے انگلش میں جس میں
 وہ فیل ہے کمپارٹمنٹ آنا چاہیے تھا مگر وہ بھی نتیجہ مرتب کرنے والے نے نہیں دیا کیوں کہ
 اس کے حاصل کردہ نمبر اس طرح پر ہیں۔

انگلش	فزیکس	کیمسٹری	بیالوجی	عربی۔ اور قاعدہ یہ ہے کہ جب
۶۱	۷۶	۸۶	۱۰۰	۵۶
۲۰۰	۲۰۰	۲۰۰	۲۰۰	۱۰۰

جس پرچہ میں فیل ہو اس میں غالباً ۲۰ یا ۲۵ فیصدی نمبر ہوں اور باقی پرچوں میں جن
 میں پاس ہو ان کے ٹوٹل میں ۴۰ فیصدی ہوں (جو اس کو حاصل ہیں) تو کمپارٹمنٹ آجاتا
 ہے۔ واللہ اعلم۔

لیکن چوں کہ اس طرح بھی اس کو کوئی خاص فائدہ نہیں تھا کیوں کہ جب تک ڈویژن
 اچھا نہ ہو داخلہ نہیں مل سکتا اس لیے اس پر تحقیق کی کوشش نہیں کی گئی۔ آئندہ سال کے لیے
 دعا فرمائیں۔

آپ کے باطنی حالات میں سکون و طمانیت حاصل ہونے کی بابت معلوم ہو کر مسرت ہوئی
 اللہم زد فرزد۔ یہاں سے سب ملنے والوں کی طرف سے سلام مسنون۔ اہل خانہ کی طرف سے سب
 اہل خانہ کی خدمت میں سلام مسنون۔ منجانب تاضی صاحب و ذوالفقار حسین و فضل الرحمن و محمد
 اسلم و ملاں جی صاحب و شاہ جی صاحب و رحمت صاحب وغیرہ سلام مسنون۔

فقط والسلام

خاکسار زوار حسین عفی عنہ

حامد و معلیاً

مرسدہ حقیر زوار حسین عفی عنہ
از خیر پور ٹامی والی ضلع بہاول پور

۲۴ ۶۹۳

بخدمت مکرمی و محترمی جناب ڈاکٹر صاحب زاد عنایتکم و دام سلامتکم
بعد از السلام علیکم ورحمۃ اللہ وبرکاتہ آنکہ
یہ عاجز ۲۰ جنوری کو مولینا صاحب مدظلہ العالی کو ہوائی جہاز
پر رخصت کر کے اسی روز شام کو بذریعہ خیر میل بمعیت قبلہ چچا صاحب
مدظلہ العالی سوار ہو کر ۲۱ کو بخیر دعافیت بوقت ۱۲ بجے شام (تقریباً)
خیر پور ٹامی والی پہنچ گیا تھا اور چچا صاحب مدظلہ صبح پونے دس بجے
کے قریب احمد پور شرقیہ کے اسٹیشن پر اتر گئے تھے۔ یہاں پر سب طرح
سے خیریت ہے اور جمیع احوال حمد کے لائق ہیں۔ اطلاعاً عرض ہے تاکہ اطمینان
ہوئے۔

جناب کی علالت طبع کا حال جناب احمد صاحب کی زبانی معلوم ہو کر
تشویش ہوئی امید ہے اب آپ کی طبیعت بالکل ٹھیک ہو گئی ہوگی اور
سب طرح سے خیر دعافیت ہوگی۔ مطلع فرمائیں تاکہ اطمینان ہووے۔
حاجی کشف الدجی خان صاحب کی صاحبزادی کی صحت کاملہ عاجلہ کیلئے
یہ عاجز دعا گو ہے اللہ پاک منظور فرماوے آمین۔ آپ ان کی خدمت میں

تحریر فرمادیں کہ یا سلام کا سوا لاکھ کا ختم شریف پڑھو اگر اس کا پانی دم کر کے کھوڑا کھوڑا پلاتے رہیں اور یا اللہ یا سلام یا قویٰ تین صدیرہ مرتبہ اور اول و آخر درود شریف گیارہ گیارہ مرتبہ پڑھ کر روزانہ مرغینہ خود یا کوئی دوسرا پڑھ کر دم کیا لرے انشاء اللہ بہتری ہوگی۔

آپ کے قبض کے لیے پیرافین لکویڈ رات کو سوتے وقت گاہے گاہے استعمال کر لیا کریں تو اچھا ہے۔

برخوردار فضل الرحمن صاحب سلمہ کا فارم داخلہ بروقت بھجوا دیا گیا تھا۔ بعد رمضان المبارک لاہور بھجوانے کا ارادہ ہے کیوں کہ سینٹر لاہور ہی رکھوایا ہے۔ دعائے خصوصی فرماتے رہیں۔

منجانب اہل خانہ آپ کے اندرون خانہ سب کی خدمت میں سلام مسنون۔ ظفر احمد و سراج احمد سلمہما کو سلام مسنون و دعا۔ (صاحب) منجانب قاضی صاحب و ذوالفقار حسین و برخوردار فضل الرحمن و محمد اسلم و ملاں جی صاحب و حمت و شاہ جی صاحب وغیرہ کی طرف سے سب کی خدمت میں سلام مسنون۔

جناب احمد صاحب و احمد خاں صاحب و حاجی عبدالواحد صاحب و سراج الدین خاں صاحب و رشید اللہ صاحب و مفتی صاحب و ہاشمی صاحب و حکیم صاحب و چھوٹے خاں صاحب وغیرہ جملہ اجباب و پرسان حال کی خدمت میں سلام مسنون۔ قبلہ چچا صاحب کی معیت کی وجہ سے واپسی میں حیدرآباد نہیں اتر سکا کیوں کہ ان کا تقاضا شب برات پر گھر پہنچنے کا تھا اسی لیے کراچی بھی مزید کھٹھرنا نہیں ہو سکا۔ معذرت قبول فرمادیں آپ سب کو بھی افسوس رہا ہوگا۔

فقط والسلام
خاکسار زوار حسین عفی عنہ

۲۳۱

۷۸۶

حامداً ومصلياً

مرسلہ احقر زدار حسین عفی عنہ
از خیر پور ٹامی والی ضلع بھاؤل پور

۱۰
۶۶۳

بخدمت مکرمی و محترمی زاد الطائفکم و دام سلامتکم و حکمکم

بعد از السلام علیکم ورحمۃ اللہ وبرکاتہ آنکہ

گرامی نامہ موصول ہو کر کاشف احوال ہوا۔ خبر و عاقبت معلوم ہو کر
اطمینان ہوا۔ اس سے پہلے ۲۱ جولائی کا مکتوب گرامی موصول ہو چکا تھا
لیکن یہ عاجز تھی ایام میں لاہور چلا گیا اس لیے اس کا جواب تا حال نہ
دے سکا۔ لاہور بہت دن رکنا پڑ گیا اور پھر حاصل پور کئی دن لگ گئے
جناب سراج میاں سلمہ کی کامیابی کی اطلاع جناب عبدالرزاق صاحب کے پاس
آمدہ مکتوب گرامی سے معلوم ہو کر باعث مسرت ہوئی تھی اور اس کی مبارکباد
بھی ان سے لکھوادی تھی، عزیزہ ہاجرہ سلمہ کے پاس ہونے کی اطلاع پہلے
ہی آپ کے مکتوب گرامی سے موصول ہو چکی تھی۔ ہماری سب کی طرف سے
دونوں کی کامیابی پر ان کو اور سب متعلقین کو دلی مبارکباد عرض ہے اللہ
پاک مزید کامیابیوں اور کامرانیوں سے سرفراز فرما کر اپنی یاد و شریعت پر
چلنے کی فرید توفیق و استقامت نصیب فرماوے۔ آمین۔

جناب رشید اللہ خاں صاحب کی حج بیت اللہ و زیارت حرمین سے
مشرف ہو کر اور حاجی بشیر اللہ صاحب کے عمرہ اور زیارت مقدسہ سے مشرف

ہو کر واپس تشریف لانے کی بابت معلوم ہو کر بہت مسرت ہوئی اللہ پاک مقبول
و مبرور فرماوے آمین۔ اس عاجز اور سب متعلقین کی طرف سے ان حضرات
کو مبارک باد عرض ہے، عزیز زلف احمد سلمہ کے مزاج کے اعتدال اور درستی صحت
کے لیے یہ عاجز دعا گو ہے اللہ پاک منظور فرماوے آمین۔

آپ کے باطنی حالات و کیفیات کی بابت معلوم ہو کر مسرت ہوئی اللہم زد پرورد
کو سٹہ کے سفر واپسی کا حال معلوم ہو کر مسرت ہوئی اچھا ہوا کیوں کہ
وہاں کے اجاب کا تقاضا رہتا تھا امید ہے حلقہ و مراقبہ میں ترقی ہوئی ہوگی
اللہ پاک منظور و مقبول فرماوے آمین۔

جناب ماشی صاحب کی ہندوستان سے واپسی کا حال معلوم ہو کر مسرت
ہوئی۔ سر ہند شریف کی حاضری کی بابت معلوم ہو کر خوشی ہوئی اللہ پاک فرماوے
اور بیش از بیش مستفیض فرماوے آمین۔ ان کی خدمت میں بدمت متعلقین و اہل
خانہ ہم سب کا سلام مسنون عرض ہووے۔ اور بچوں کو دعا و پیار۔

جناب شعور احمد صاحب کے ہاں بچہ پیدا ہونے کی سب کو مسرت ہوئی اللہ
پاک مولود مسعود کونیک و صالح و تندرست بناوے اور عمر دراز عطا فرماوے
آمین۔ ہا جبرہ سلمہا کے رشتہ کی بابت دعا ہے کہ اللہ پاک نیک و صالح
و دیندار اور بہتر جگہ کراوے آمین۔

جناب صوفی صاحب نے ذوالفقار احمد سلمہ کی شادی سرانجام پا جانے
کی بابت اطلاع دی تھی اور دعوتِ ولیمہ کو اس عاجز کی حاضری کے لیے
ملتی رکھا تھا لیکن یہ عاجز یہاں کی مصروفیت کے باعث نہ جاسکا جدید حالات
معلوم نہیں کہ دعوتِ ولیمہ کچھ ہے یا نہیں۔ انشاء اللہ ادھر سے اطمینان کے
بعد کوئی پروگرام کراچی دہلی آباد کا بن سکے گا۔ ملاں جی صاحب کو آپ کا
پیغام پہنچا دیا تھا جب کبھی آنا ہو تو تعمیل کریں گے۔ ویسے آج کل یہاں بھی اصلی
گہی مشکل سے اور بہت گراں ملتا ہے۔

برخوردار فضل الرحمن سلمہ اس سال بھی ایف ایس سی کے امتحان میں
متقدیر الٹی قیل ہو گیا ہے مرفی مولا ازہمہ اولی۔

وہ کیمسٹری تھیوری و پریکٹیکل میں فیل ہوا ہے۔ پرسوں اخبار
پاکستان ٹائمز میں یہ خبر شائع ہوئی ہے کہ بورڈ نے ایف اے ایف ایس
سی والوں کو بھی تین مضمون تک فیل ہونے والوں کو ضمنی امتحان میں شامل
ہونے کی اجازت دی تھی جو ۳۰ اکتوبر کو منعقد ہوگا اور جس کا داخلہ ستمبر
کے آخر ہفتہ میں لیا جائے گا آپ نے بھی پڑھا ہوگا۔

اس طرح برخوردار مذکور کو کیمسٹری تھیوری و پریکٹیکل میں شامل ہونے
کا چانس مل جائے گا اور وہ انشاء اللہ اسی سال ایف ایس سی کلیر کرے گا
لیکن چونکہ میڈیکل کا داخلہ ناممکن ہے اور آئندہ بھی مشکل ہے کیوں کہ عمر
بھی زیادہ ہوتی جا رہی ہے اور داخلہ بہت مقابلہ سے ہوتا ہے۔ اس لیے
اب اس کی لائن تبدیل کرنے کا خیال ہے۔ اور اس خیال کے پیش نظر اس کا
پولی ٹیکنیکل انسٹی ٹیوٹ ریلوے روڈ لاہور اور ٹیکنیکل انسٹی ٹیوٹ بھاؤسپور
میں داخلہ کا فارم ڈپلومہ کلاس الیکٹریکل ٹیکنک کے لیے بھجوا دیا ہے۔ ان میں
داخلہ کا مقابلہ سخت ہے درخواست دہندہ بہت زیادہ ہیں اور لینے تھوڑے
ہیں۔ خدا کرے اس میں کامیابی ہو جائے ورنہ پھر کچھ اور سوچنا پڑے گا۔ چونکہ
ہمیں ان لائنوں سے واقفیت نہیں ہے اور یہاں ذرائع بھی میسر نہیں ہیں بڑے
شہروں میں رہنے والے مقامی طور پر فائدہ اٹھالیتے ہیں اس لیے سوچ بچار ہے
بہر حال جو کچھ اللہ پاک کو منظور ہوگا ہو جائے گا۔ کوئی گھبراہٹ کی بات نہیں
ہے۔ ایک نئی انسٹی ٹیوٹ نیشنل ٹیکنیکل انسٹی ٹیوٹ پاکستان کے نام سے
لاہور، راولپنڈی، پشاور اور کراچی میں قائم ہوتی ہے جو میٹرک کو بھی
لیتی ہے اور پانچ سال میں گریجویٹ انجینئرنگ کی ڈگری یعنی اے ایم آئی
کی ڈگری دیتی ہے۔ گورنمنٹ سے منظور شدہ ہے۔ اس کا اشتہار

جنگ و کوہستان وغیرہ میں آیا ہے پراسپیکٹس بھی دیکھے ہیں خرچ زیادہ ہے لیکن تعریف اچھی ہے۔ معلومات کر رہا ہوں۔ آپ بھی اپنے مفید مشورہ سے مزید مطلع فرمادیں اور ہوسکے تو استخارہ وغیرہ سے بھی امداد حاصل کریں نوازش ہوگی۔

بخدمت جناب مفتی منظر بقا صاحب و جناب احمد صاحب و سراج الدین خاں صاحب و حاجی و خان رشید صاحب و ہاشمی صاحب و حاجی عبدالواحد صاحب و حکیم زمان صاحب و احمد خاں صاحب و چھوٹے خاں صاحب وغیرہ سب کو سلام مستنون۔

فقط والسلام

حامدًا و مصلياً

مرسلہ اتقر زوار حسین عفی عنہ

از خیر پور نامی والی ضلع بہاول پور

۱۱/۶۶۲

خدمت مکرمی و محترمی زاد حکم و دام سلامتکم و اقبالکم

بعد از التلام علیکم و رحمة اللہ وبرکاتہ آنکہ

گرای نامہ موصول ہو کر کاشف احوال ہوا خیر و عافیت سے واپس پہنچنے اور دیگر سب کی خیر و عافیت معلوم ہو کر اطمینان ہوا یہ عاجز اور دیگر احباب جب اسی روز رات کو شہر سلطان پور پہنچ گئے تو وہاں بخویر یہ ہونی کہ بس یا ٹرک کرایہ پر کر لیا جاتے بس تو نہ ملی مگر ایک ٹرک صبح کو روانگی کے عین وقت پر کرایہ پر ملے ہو گیا اور سب اس میں سوار ہو کر روانہ ہو گئے جب سکین پور کے باسکل قریب پہنچ گئے جہاں نہر کے ایک طرف کھیت آتے ہیں کہ یکایک قضائے الہی سے ٹرک الٹ گیا پانچ چھ آدمیوں کے شدید چوٹ آئی کرچا کے ایک صاحب عبدالحمید مہین جوئے آدمی تھے پہلی دفعہ آئے تھے ان کا بایاں بازو ٹوٹ گیا اور سر میں بھی کافی چوٹ آئی مگر بفضلہ تعالیٰ حوصلہ قائم رہا اور قاصی اسحق علی صاحب کے سینے اور پسلیوں میں سخت چوٹ آئی جس سے ان کا قلب بہت متاثر تھا اللہ پاک ان حضرات کو صحت کاملہ عاجلہ مرحمت فرمائے جناب برکت اللہ خان صاحب کے سینے اور پسلیوں میں چوٹ آئی شاید کوئی پسلی ٹوٹ بھی گئی ہو لیکن بفضلہ تعالیٰ ان کا بھی حوصلہ درست تھا حاجی عبدالغفار مہین صاحب کی پیٹھ اور ریڑھ کی ہڈی میں بہت چوٹ آئی پہلے تو وہ بہت تکلیف میں

تھے پھر ان کو بھی کافی افادہ ہو گیا اور حوصلہ مند ہو گئے تھے۔ باقی حضرات کے خفیف چوٹیں آئیں اللہ پاک کا فضل و کرم ہو گیا سب حضرات کو اسی روز کراچی میل پر سوار کر دیا تھا اس کے بعد ان کی کوئی خیریت کی اطلاع موصول نہیں ہوئی اللہ پاک اپنے فضل و کرم سے سب کو شفا کے کاملہ عاجلہ مرحمت فرما کر دائم اپنی یاد کے ساتھ سلامت باکرامت رکھے آمین۔ اس عاجز کو خفیف سی چوٹ آئی تھی لیکن ذوالفقار حسین سلمہ کو سینہ میں بائیں طرف آگے پیچھے اور منڈھے پر کافی شدید چوٹ آئی الحمد للہ ٹوٹنے کے نقصان سے محفوظ رہا اور اب کافی افادہ ہے دعا فرماتے رہیں۔ دیگر احوال بفضلہ تعالیٰ حمد کے لائق ہیں مصلحتیں ہیں چوڑی کی کمی وغیرہ کا اب کوئی خیال نہ فرمادیں اب مزید کوئی ضرورت نہیں ہے۔ برخوردار فضل الرحمن سلمہ کا اسپلینٹری ایف ایس سی کیمسٹری کا امتحان شروع ہے۔ ایک پرچہ ۳ کو ہو چکا ہے لیکن ابھی تک اس کی کوئی اطلاع نہیں آئی دوسرا پرچہ ۵ کو ہو گا پریکٹیکل ۱۲ تا ۱۷ کے درمیان کسی روز ہو گا دعائے کامیابی فرمادیں۔

یہاں کے سب اہل خانہ خصوصاً اہلیہ صاحبہ و کینز فاطمہ و اہلیہ ذوالفقار حسین وغیرہ آپ کے اندرون خانہ سب کو سلام مسنون عرض کرتے ہیں۔
 منجانب قاضی صاحب و ذوالفقار حسین و محمد اسلم صاحب و رحمت صاحب و شاہجی صاحب وغیرہ سلام مسنون عرض ہے۔

خدمت جناب امیر صاحب و حاجی رشید اللہ خاں صاحب و ہاشمی صاحب و احمد خاں صاحب و حاجی عبدالواحد و صاحب و حکیم محمود الزمان صاحب، سراج الدین خاں صاحب و دیگر حضرات پر رسان حال کو سلام مسنون۔
 ابھی حاجی ماسٹر عبدالکریم صاحب کا گرامی نامہ موصول ہوا جس سے معلوم ہوا ہے کہ قاضی اسحاق علی صاحب کی چار سپلیوں پر چھ بانڈھا گیا ہے سول ہسپتال میں داخل ہیں جس کی وجہ سے بائیں پھیپھڑے سے سانس لینے

میں تکلیف ہوتی ہے۔

خصوصاً کھانسی کے وقت کھانسی روکنے کے لیے انجیکشن بھی دیا گیا ہے۔ ڈاکٹروں کا کہنا ہے کہ کوئی فکر کی بات نہیں ہے انشاء اللہ جلد صحتیابی ہو جائے گی۔ حاجی عبدالغفار صاحب کی چوٹیں بھی اب پہلے سے بہتر ہیں وہ آہستہ آہستہ چل پھر سکنے کے قابل ہو گئے ہیں اور نماز وغیرہ بھی پڑھ سکتے ہیں برکت صاحب کی پسلی کی چوٹ بھی اچھی ہے اور دیگر احباب بھی اللہ تعالیٰ کے فضل و کرم سے خیریت سے ہیں اطلاعاً عرض ہے تاکہ اطمینان ہووے۔

فقط

احقر

زوار حسین عفی عنہ

مرسلہ احقر زدار حسین عفی عنہ

از خیر پور ٹامی والی ضلع بہاول پور

۱۲/۶۲

بخدمت مکرمی و محترمی و محبتی زاد حکم دوام سلامتکم و الطافکم

بعد از السلام علیکم ورحمۃ اللہ وبرکاتہ آنکہ

گرامی نامہ موصول ہو کر کاشف احوال ہوا۔ خیر و عافیت معلوم ہو کر اطمینان ہوا۔
عزیزی ذوالفقار حسین سلمہ کو اب بفضلہ تعالیٰ کلی آرام ہے البتہ سردی کی وجہ
سے کسک وغیرہ باقی ہے وہ بھی انشاء اللہ العزیز ٹھیک ہو جائے گی۔ کراچی
کے اجاب کی خیر و عافیت و صحت یابی کی بابت معلوم ہو کر بھی اطمینان ہوا۔ جو
کچھ اثرات باقی ہیں وہ بھی اللہ پاک کے فضل و کرم سے دور ہو کر کلی صحت حاصل
ہو جائے گی۔ قاضی اسحاق علی صاحب بھی اب اپنے گھر پر آگئے ہیں اور دن
بدن رو بصحت ہیں۔ الحمد للہ علیٰ احسنیم۔

آپ کے نزلہ میں مبتلا ہونے کی بابت معلوم ہو کر تشویش ہوئی۔ یہ عاجز
دعا گو ہے کہ اللہ پاک شفائے کاملہ عاجلہ مرحمت فرمادے آمین۔ نزلہ جب ہوا
کرے تو یہ نسخہ فوری طور پر استعمال کر لیا جائے تو بڑھتا نہیں بلکہ آرام آجاتا ہے
اچھا نسخہ ثابت ہوا ہے حکیم محمود الزمان صاحب نے دیا تھا مزید ان سے مشورہ
کر سکتے ہیں۔ اسٹینڈوس۔ کشیز۔ مرچ سیاہ۔ یہ ایک خوراک ہے دن میں تین
دفعہ لینی چاہیے۔ اللہ پاک شافی ہے۔

جناب حاجی محمد اعلیٰ صاحب کے متعلق ڈاکٹر رفیق احمد خاں صاحب کے ہاں سے
جواب ملنے کی بابت معلوم ہوا۔ یہ عاجز دعا گو ہے کہ اللہ پاک جہاں کہیں بہتری کی
صورت ہو اسباب مہیا فرما کر فائز المرام فرمادے آمین۔ یہ معلوم ہو کر مسرت ہے کہ

اذکار و مشاغل کا سلسلہ بدستور پابندی سے جاری ہے اللہ پاک مزید توفیق و ترقی و استقامت نصیب فرماوے آمین۔

جناب مفتی منظر بقا صاحب کے کراچی یونیورسٹی کے تقرر کی بابت اور ۵ دسمبر تک ان کے تشریف لے جانے کی بابت ان کے گرامی نامہ سے معلوم ہوا تھا اب آپ کے گرامی نامہ سے معلوم ہوا کہ ابھی تک سندھ یونیورسٹی والے ان کو چھوڑنا نہیں چاہتے خدا معلوم کیا فیصلہ ہوا اور اب کراچی میں یا حیدرآباد۔ اللہ پاک جس میں ان کی بہتری ہو اس کے اسباب مہیا فرما کر کامیابی نصیب فرماوے آمین۔

عزیزی برخوردار فضل الرحمن سلمہ کا سپلیمنٹری امتحان کا نتیجہ عنقریب آنے والا ہے اللہ پاک کامیابی نصیب فرماوے آمین۔ ٹیکنیکل تعلیم تسلی بخش جاری ہے اطمینان دلانا رہتا ہے اب انشاء اللہ کرسس کی تعطیلات میں گھر آئے گا خیریت سے ہے۔

عاجز کی طرف سے اور منجانب اہلیہ صاحبہ دکنز فاطمہ و دیگر گھر کے سب متعلقین کی طرف سے آپ کو اور آپ کے اندرون خانہ و باجرہ بگیم و سب متعلقین کو سلام مسنون عرض ہے اور محمد ظفر احمد سلمہ کو سلام مسنون عرض ہے۔

منجانب قاضی صاحب و ذوالفقار حسین صاحب و حافظ محمد اسلم صاحب و ملاں جی صاحب شاہ جی صاحب و رحمت صاحب و دیگر احباب کی طرف سے آپ سب حضرات کو سلام مسنون عرض ہے۔ بخدمت جناب احمد صاحب و سراج الدین صاحب و احمد خاں صاحب و حاجی رشید اللہ خاں صاحب و ہاشمی صاحب و حاجی عبدالواحد صاحب و حکیم صاحب وغیرہ سب احباب پرسان حال کین خدمت میں سلام مسنون۔ مفتی صاحب گروہاں ہوں تو ان کو بھی سلام مسنون بموجہ متعلقین فرمادیں۔ یہ عاجز سب کے لیے دعا گو رہتا ہے اور سب کی دعاؤں کا امیدوار ہے۔ امید ہے آپ کی صحت بالکل ٹھیک ہوگی اور نزلہ وغیرہ سے آرام ہو گیا ہوگا۔ یہاں بھی گذشتہ آیام میں سردی کی ایک دم لہرانے سے نزلہ و بخار کا زور رہا تھا اب کچھ کم ہے۔ سراج میاں کی خیریت معلوم ہوتی رہتی ہوگی خیریت سے ہوں گے اور تعلیمی کام کام ٹھیک ہو رہا ہوگا۔ یہ عاجز دعا گو ہے۔

نعت والسلام

خاکسار زوار حسین عفی عنہ

مرسلہ اشقر زوار حسین عقی عنہ

از خیر پور ٹامی والی ضلع بھاول پور

۱۷/۶/۶۳

بخدمت مکرمی و محترمی زاد الطافکم و دوام سلامتکم و محبتکم

بعد از السلام علیکم ورحمۃ اللہ وبرکاتہ آنکہ

گرامی نامہ موصول ہو کر کاشف احوال ہوا تھا جواب میں بوجہ مصروفیت رمضان المبارک دیر ہو گئی خیر و عافیت معلوم ہو کر اطمینان ہوا اور ذکر و اشغال کی پابندی اور رمضان المبارک کے صیام و قیام و دیگر عبادات و خیرات کی برکات سے مستغنی و بہرہ ور ہونے کی بابت معلوم ہو کر نیت خوشی ہوئی یہ عاجز بھی اللہ پاک کے فضل و کرم سے اس سال پھر تراویح میں قرآن پاک سنانے کی سعادت سے بہرہ اندوز ہے اور انشاء اللہ العزیز ۲۷ دین شب کو ختم پاک کا ارادہ ہے۔ اللہ پاک منظور و مقبول فرما کر ماجو و شاپ فرمادے آمین۔ حج بدل میں اس عاجز کا نام آنے کی آپ حضرات کو بھی مبارک باد عرض ہے۔ دعا فرمادیں کہ اللہ پاک تکمیل کی توفیق رفیق حال فرمادے اور مبرور و مقبول فرمادے آمین۔ آپ کا اور حاجی صاحب کا و صوفی صاحب وغیرہ احباب کا نام آنے کا افسوس ہے درنہ ساتھ رہتا بہر حال انشاء اللہ آئندہ سال آپ حضرات کا نام آجائے گا۔ آمین۔ برخوردار حافظ فضل الرحمن سلمہ کو اوائل دسمبر میں بائیں ہاتھ کے انگوٹھے میں انگلی بیڑ کی تکلیف شروع ہوئی تھی وہ بھاولپور ہسپتال میں دوائی لگو اتار رہا اور یہیں اطلاع بھی نہیں دی بالآخر جب زیادہ تکلیف پڑھی تو وہ بڑے ڈاکٹر سرجن کے پاس گیا اور اس نے اس کا کچے پکے کا پریکٹس کر دیا اس کے بعد دوائی لگو اتار رہا اور خیال تھا کہ زخم جلد ہی بھر جائے گا مگر خدا معلوم ہسپتال والوں کی کیا لاپرواہی ہوئی یا کیا وجہ بنی کہ زخم بگڑ گیا اور بھرنے کی بجائے

اندر ہی اندر خراب ہو گیا غالباً اوپر سے بند کر دیا اور اندر سے کھوکھلا رہ گیا جب ان کی کچھ سمجھ میں نہ آیا تو کہا کہ ایکس رے لیا جائے ایکس رے لیا گیا جب اس کو ملاحظہ کیا تو فیصلہ دیدیا کہ ہڈی متاثر ہو گئی ہے اس لیے انگوٹھا کاٹا جائے گا۔ اس عاجز کو علم ہوا۔ یہ عاجز بھاو لپور گیا اور عزیز مذکور کو ہمراہ لیکر احمد پور شریف گیا وہ ایک جراح کو دکھایا اس نے بھی یہی اندازہ لگایا کہ ہڈی نکالنی پڑے گی اس کو کہانی الحال ایسی دوائی لگاتے رہے جو بغیر ہڈی نکالے زخم کو ٹھیک کرے چنانچہ اس کا علاج شروع کیا۔ کئی دن علاج رہا لیکن کوئی تسلی نہ ہوئی اس عرصہ میں ایک جراح جو اپنا ملنے والا سابقہ واقف کیتھل ضلع کرناٹک رہنے والا ہے اور ذوالفقار حسین کی دکان میں جو درزی ماسٹر رہتا ہے اس کا چھوٹا بھائی ہے اور خاندانی جراح ہے آج کل ڈیرہ غازی خاں میں رہتا ہے اس کو ذوالفقار حسین جا کر ہمراہ لے آیا یہ عاجز بھی عزیز مذکور کو واپس احمد پور سے لے آیا اور اس جراح کا علاج شروع کیا اس نے کافی تسلی دلائی اور کہا انشاء اللہ اسی طرح ٹھیک ہو جائے گا اور ہڈی وغیرہ کچھ خراب نہیں ہے مطمئن رہیں۔ چنانچہ تقریباً نصف جنوری سے اس کا علاج شروع ہے اب انشاء اللہ اس کو کافی افادہ ہے یہ سچ میں بہت دن کافی پریشانی اور تشویش ہوتی رہی کیوں کہ پہلے افادہ شروع ہوا پھر کچھ رک گیا کئی دن کے بعد پھر افادہ شروع ہوا اب بفضلہ تعالیٰ افادہ ہوتا جا رہا ہے اور امید ہے کہ چند دن تک مکمل آرام آجائے گا یہ آیام نہایت پریشانی اور گھبراہٹ میں بسر ہوئے اس لیے باوجود کئی دفعہ ارادہ کرنے کے آپ کو دعا کے لیے بھی خط نہ لکھ سکا۔ بہر حال آپ حضرات کی دعاؤں سے اللہ پاک نے بڑا فضل و کرم فرما دیا اور انشاء اللہ عزیز مزید جلد ہی شفا کے کئی حاصل ہو جائیں گی۔ دعاے خیر فرماتے رہیں۔ آمین۔ انھی آیام میں برخوردار مذکور کا ششماہی امتحان بھی آگیا وہ بھی اسی حالت میں دینا پڑا الحمد للہ ہو گیا صرف ویڈنگ کا پریکٹیکل ہاتھ کے عذر کی وجہ سے نہیں کر سکا کالج والوں نے پردہ موشن کا وعدہ کر لیا ہے۔ غالباً عید کے بعد نتیجہ معلوم ہوگا۔

دیگر احوال بفضلہ تعالیٰ حمد کے لائق ہیں۔ انشاء اللہ العزیزہ اپریل کے دوسرے ہفتے میں کراچی جاتے ہوئے آپ کی خدمت میں حاضر ہوں گا اور تاریخ وغیرہ کی اطلاع اس وقت دی جائے گی۔ ناگپور کے عبدالرشید صاحب وغیرہ کے سفر حج پر جانے کی بابت معلوم ہو کر خوشی ہوئی انشاء اللہ العزیزہ ان کی ملاقات حاصل ہوگی۔ معلّم غالباً عبدالقادر نصیر ہی تجویز کیا ہے کا پریا صاحب نے ایسا ہی لکھا تھا احمد خاں صاحب کے سائیکل سے گر چوٹ آنے کی بابت معلوم ہو کر تشویش ہے اور ان کی صحت کے لیے دعا ہے۔ ان کی خدمت میں سلام مسنون کے بعد طبع پرسی عرض کر دیں۔ بخدمت جناب احمد صاحب دسراج الدین خاں صاحب و حاجی عبدالواحد صاحب و حکیم محمود الزمان صاحب و ہاشمی صاحب و حاجی رشید اللہ خاں صاحب و مولانا ابو الفتح صاحب و دیگر احباب و پُرساں حال کی خدمت میں سلام مسنون۔ عاجز و اہلیہ صاحبہ و کنیز فاطمہ و دیگر اہل خانہ کی جانب سے آپ کی خدمت میں اور اندرون خانہ و سب متعلقین کی خدمت میں سلام مسنون۔ سراج صاحب نے ظفر صاحب و سب خور و کلاں کو سلام مسنون۔ منجانب قاضی صاحب و ذوالفقار حسین و فضل الرحمن و محمد اسلم و ملاں جی صاحب و رحمت شاہ جی صاحب سلام مسنون۔ اسلم نے بھی قرآن شریف تراویح میں سنایا ہے اور ختم کر لیا ہے۔ برخور دار فضل الرحمن علالت کی وجہ سے نہیں سنا سکا۔

احمد صاحب کے اعتکاف میں بیٹھنے کا ارادہ معلوم ہو کر خوشی ہوئی اللہ پاک قبول فرماوے آمین سب کو سلام مسنون

جناب سراج الدین خاں صاحب کا مکتوب گرامی موصول ہو چکا ہے انشاء اللہ جو آپ جلد کبھی روانہ کروں گا یہ عاجزان کے مقاصد کے لیے دعا گو رہتا ہے۔ دیگر احوال بھی انشاء اللہ آئندہ خط میں عرض ہوں گے۔ فقط والسلام

حادثاً مصلياً

مرسلہ احقر زوار حسین عفی عنہ

از خیر پور ٹامی والی ضلع بہاول پور

۹ - ۳ / ۶۳

بخدمت مکرئی و محترمی و محبتی زاد حکم و عنایتکم و دام سلامتکم و عافیتکم

بعد از اسلام علیکم و رحمۃ اللہ وبرکاتہ آنکہ

خیریت موجود۔ خیریت طرفین بدم مطلوب القلوب ہے۔

برخو ردار فضل الرحمن سلمہ کے بائیں ہاتھ کے انگوٹھے کے زخموں کو اب کافی

دن کی رکاوٹ کے بعد چند دن سے مزید بھرنے اور آرام کی صورت روز افزوں ہے۔

اب تھوڑے تھوڑے سوراخ رہ گئے ہیں امید ہے وہ بھی جلد ہی بھر کر ورم وغیرہ اور

دیگر نقائص دور ہو کر جلد ہی کلی آرام ہو جائے گا۔ آپ حضرات کی دعاؤں سے اللہ پاک

نے بڑا فضل و کرم فرمادیا اور مزید ہر وقت توقع و امید ہے۔ دعائے خیر فرماتے رہیں۔

مسکین پور شریف کا سالانہ جلسہ ۲۲ - ۲۳ مارچ ۱۹۶۳ء کو بروز ہفتہ و کشتنبہ

مقرر ہو چکا ہے امید ہے آپ کو اس کی اطلاع براہ راست مل چکی ہوگی مزید اطلاع

۶ مل ہے۔ جو حضرات شامل ہو سکیں اس سعادت سے بہرہ ور ہونے کی سعی و کوشش

بایع فرمادیں۔ یہ عاجز بھی انشاء اللہ العزیز شامل ہوگا۔

یہ عاجز حج مبارک کے سفر پر روانگی کے لیے اپریل کے پہلے ہفتہ اخیر یا دوسرے

کے شروع میں کراچی روانہ ہوگا اور راستہ میں آپ کی خدمت میں بھی حاضر ہوگا انشاء اللہ العزیز۔

امید ہے جناب احمد خاں صاحب کو سائیکل کے گرنے کی وجہ سے جو چوٹ آئی تھی

کلی آرام ہو گیا ہوگا سلام مسنون عرض کر دیں۔ دیگر جناب احمد خاں صاحب نے اعتکاف پورا فرمایا ہوگا ان کی خدمت میں مبارک باد عرض ہے۔ اور سب اجاب کی خدمت میں رمضان المبارک کی تکمیل اور عید الفطر کی مبارک باد عرض ہے اللہ پاک سب کی عبادت کو قبول فرماوے آمین اور پورا پورا اجر عظیم عطا فرماوے آمین۔

جناب عبدالواحد خاں صاحب و حکیم محمود الزمان صاحب و ہاشمی صاحب و حاجی رشید اللہ خاں صاحب و دیگر اجاب و پرسان حال کی خدمت میں سلام مسنون آپ کے اندرون خانہ سب کو یہاں سے اہلیہ صاحبہ و کینز فاطمہ و دیگر سب اہل خانہ کی جانب سے سلام مسنون عرض ہے۔ سراج میاں ظفر میاں صاحبزادی صاحبہ و غیرہ سب کو سلام مسنون عرض ہے۔ ہم سب دعا گو رہتے ہیں اور دعا کے امیدوار ہیں۔

منجانب قاضی صاحب و ذوالفقار حسین و فضل الرحمن و محمد اسلم و ملاں جی صاحب درحمت و شاہ جی و دیگر اجاب سلاک مسنون عرض ہے۔

ہندوستان کے اجاب کو سلام مسنون تحریر فرمادیں۔ یہ عاجز سب کے لیے دعا گو رہتا ہے۔ حاجی جیلانی صاحب کے لیے بھی دعا ہے اللہ پاک ان کی اپیلوں کا فیصلہ ان کے حق میں کرا کر بری فرماوے آمین۔

فقط والسلام

۲۲۵

۷۸۶

حاملاً وصلياً

مرسلہ انقرزوار حسین عفی عنہ

از کراچی - ۱ - ۶ - ۶۶۳

بخدمت جناب محترمی ڈاکٹر صاحب سلمکم اللہ تعالیٰ و زاد الطافکم

بعد از السلام علیکم ورحمۃ اللہ وبرکاتہ آنکہ

یہ عاجز مع ڈاکٹر گاندھی صاحب و جناب محمد حسین کاپڑیا صاحب ۳۰ - ۱ اور ۳۱

مئی کو درمیانی شب کو ۱۱ بجے بذریعہ پی آئی اے بوئنگ طیارہ کراچی بخیر و عافیت
ایئر پورٹ پر پہنچا اور کسٹم وغیرہ سے فارغ ہو کر ایک بجے قریب ہم مکان پر پہنچ گئے۔

آپ کے ۲۹ مئی کو ایئر پورٹ پر تشریف لانے اور ۳۱ مئی کو واپس حیدرآباد روانہ
ہونے کی بابت معلوم ہو کر افسوس ہوا۔ آپ سے ملاقات نہ ہو سکی۔ اب اس عاجز کا

یہاں سے ۴ جون کو بروز منگل جناب ایکسپریس سے روانہ ہو کر ۵ جون کو خیر پور ٹا میوالی
پہنچ جانے کا پروگرام ہے اور ۴ جون کی جناب ایکسپریس پر سیٹ ریزرو کر دالی ہے اطلاقاً

عرض ہی اگر آپ کو تکلیف نہ ہو تو امید ہے اسٹیشن پر آپ کا نیاز حاصل ہو سکے گا۔ دیگر
سب طرح سے خیریت ہے اور جمیع احوال بفضلہ تعالیٰ حمد کے لائق ہیں۔ اور یہ عاجز آپ

کے اور جملہ اجاب کے لیے آپ مع متعلقین دعا گو رہا ہے اور رہتا ہے۔ حضرت مولینا
مدنی مدظلہ العالی نے بھی اور وہاں حاضرین نے بھی جناب کو اور جملہ اجاب کو بہت بہت

سلام مسنون عرض کیا ہے۔ اور سب کے لیے دعا گو رہتے ہیں۔

اس عاجز کی جانب سے اور جملہ حاضرین و جناب ڈاکٹر گاندھی صاحب و جناب کاپڑیا

صاحب کی جانب سے آپ کو اور سب کو سلام مسنون۔

فقط والسلام

خاکسار زقار حسین عفی عنہ

حادثاً ومصلياً

مرسلہ احقر زوار حسین عفی عنہ

از خیر پور نامی والی ضلع بہاول پور

۴ - ۹ / ۶۳

بخدمت مکرمی و محترمی و محبی زاد الطافکم و دام سلامتکم و ذوقکم و شوقکم

بعد از السلام علیکم ورحمۃ اللہ وبرکاتہ آنکہ

گرامی نامہ موصول ہو کر کاشفِ احوال ہوا۔ خیر و عافیت معلوم ہو کر اطمینان ہوا۔
کوٹہ نہ جاسکنے کا حال معلوم ہوا۔ پیٹ کی خرابیوں کے ساتھ بواسیر کا زور ہونے کی
وجہ سے تکلیف کا حال معلوم ہو کر تشویش ہوئی اور دعائے صحت کاملہ عاجلہ کی گئی۔
امید ہے اب آپ کو شفا سے کئی حاصل ہو گئی ہوگی۔ آئندہ جب اللہ کو منظور ہوگا کوٹہ
کا پروگرام بن جلتے گا۔ اللہ تعالیٰ ان حضرات کو آپ کے غائبانہ فیوضات و توجہات
سے سرفرازی و ترقی بخشے آمین۔

باطنی کیفیات اور امیر خسرو رحمۃ اللہ علیہ کی غزل سے وارد شدہ کیفیات
کا حال معلوم ہو کر خوشی ہوئی اللہم زد فرزد اللہ پاک بیش از بیش کیفیات باطنی و
درجات قرب سے مشرف فرماوے آمین۔

یہ عاجز جواب دینے سے تا حال قاصر رہا کچھ مہمالوں کی آمد کی وجہ سے سستی رہی
اور کچھ عمدۃ الفقہ کے مستودہ کی تصحیح و تسوید وغیرہ میں مشغول رہا۔ حصہ اول کا آخری
جزو یعنی کتاب الجنائز لکھنا باقی رہ گیا ہے جو کچھ لکھ چکا ہوں اس کو پڑھ کر درستی
اور مزید فوراً کر لیا ہوں۔

ویسے تو جو کچھ لکھا ہے سب میں ہی کاٹ چھانٹ ہوتی ہے لیکن تقریباً

۲۵ صفحات میں بہت زیادہ ہے ان کو دوبارہ صاف لکھنے کا ارادہ ہے تاکہ حاجی صاحب کو کتابت میں زیادہ دقت ہووے بخیر و خوبی تکمیل کی دعا فرمادیں نیز اخلاص و قبولیت اور صحیح و مفید ہونے کے لیے بھی دعا فرمادیں تاکہ ذخیرہ آخرت بنے آمین۔

کتاب زبدۃ المناسک کراچی سے منگاتی ہے اس کے آنے پر اس میں دیکھوں گا کہ حضرت شاہ ابوسعید صاحب مجددی رحمۃ اللہ علیہ کے رسالہ حج کے متعلق کوئی حوالہ ذکر وغیرہ ہے یا نہیں اور پھر اس کے متعلق آئندہ عرض کروں گا۔
برخوردار فضل الرحمن سلمہ تاحال کراچی میں ہے غالباً ۹ ستمبر کو وہاں سے روانہ ہوگا۔ خیریت کی اطلاع آتی رہتی ہے۔

ہندوستان سے جناب حاجی کشف الدجی خان صاحب اور محمد نواب صاحب علاؤ الدین صاحب و طاہر احمد خان صاحب و بسیم اللہ صاحب وغیرہ حضرات کے مکتوبات موصول ہوئے ہیں۔ ابھی تک جواب نہیں دے سکا ہوں انشاء اللہ جواب جلد ہی ارسال کروں گا۔ یہ عاجز سب کے لیے دعا گو رہتا ہے اور ان سب کی پریشانیوں سے تشویش و پریشانی رہتی ہے۔ دیگر احوال بفضلہ تعالیٰ حمد کے لائق ہیں۔ موسم میں تبدیلی شروع ہو گئی ہے۔

منجانب اہلیہ صاحبہ و کنیز فاطمہ سلمہا و دیگر اہل خانہ آپ کے اندرون خانہ و سب متعلقین کو بہت بہت سلام مسنون عرض ہے۔ منجانب قاضی صاحب و ذوالفقار حسین و حافظ محمد اسلم و ملا جی صاحب و رحمت صاحب و شاہ جی صاحب وغیرہ دیگر تمام حضرات کی جانب سے سلام مسنون۔

خدمت جناب احمد صاحب و احمد خان صاحب و ہاشمی صاحب و حاجی رشید اللہ خان صاحب و حاجی عبدالواحد خان صاحب و حکیم محمود الزمان صاحب و دیگر حضرات و پُرساں حال کی خدمت میں سلام مسنون۔

ظفر میاں دسراج میاں کو سلام مسنون -
 جناب رشید اللہ خاں صاحب کے کپڑے کی شیروانی جو انھوں
 نے کراچی میں اس عاجز کا ناپ درزی کو دلا کر سینے کے لیے دی تھی حاجی
 محمد اعلیٰ صاحب نے یہاں بھجوا دی ہے اور پہنچ گئی ہے۔ جزا ہم عنا خیر الجزاء

فقط والسلام

دعا گو دعا جو

خاکسار

زوار حسین عفی عنہ

مرسلہ احقر زوار حسین عفی عنہ۔۔۔۔۔ از خیر پور ٹا میوالی ریاست بھاولپور ۱۶/۳/۱۶۶۳

خدمت مکرمی و محترمی زاد الطافکم دوام سلامتکم مسکیم

بعد از السلام علیکم ورحمۃ اللہ وبرکاتہ آنکہ

جلسہ سالانہ احمد پور شرقیہ کی تاریخ ۲۸، ۲۷، اکتوبر بروز اتوار دپیر مقرر ہو چکی ہے۔

حسب دستور ۲ کو اجتماع اور رات کو مواعظ و مراقبہ وغیرہ اور ۲۸ کو بروز پیر صبح ختم قرآن وغیرہ کے بعد جلسہ ختم ہوگا، اطلاعاً عرض ہے سب اجاب کو مطلع فرمادیں تاکہ جو چاہیں شامل ہو سکیں دونوں روز چھٹی ہے۔ دیگر احوال ^{بفضلہ} حمد کے لائق ہیں اور ہر طرح سے خیر و عافیت ہے۔

خیریت طرفین مدام مطلوب القلوب ہے۔

آپ نے لاہور کے پروگرام کے متعلق پھر کوئی اطلاع نہیں دی کہ کیا ہوا۔ امید ہے بہتری کی صورت ظاہر ہوتی ہوگی اور اس پر عمل ہوگا۔ یہ عاجز آپ کے لیے اور سب اجاب و متعلقین کے لیے دعا گو رہتا ہے۔ اہلیہ صاحبہ و دیگر اہل خانہ کی جانب سے آپ کے اندرون خانہ اور سب متعلقین کو سلام مسنون، جناب احمد صاحب و احمد خاں صاحب و حاجی عبدالواحد صاحب اور سراج خاں صاحب و خان رشید صاحب و ہاشمی صاحب و حکیم صاحب و دیگر اجاب و پرسان حال کی خدمت میں سلام مسنون۔

منجانب قاضی صاحب و ذوالفقار حسین و فضل الرحمن و محمد اسلم، رحمت شاہ جی

صاحب دہلاں جی صاحب وغیرہ کو سلام مسنون۔ فقط

حامداً ومصلياً

مرسلہ احقر زوار حسین عفی عنہ

از خیر پور ٹامی والی ضلع بہاول پور

۱۲/۶۳

بخدمت مکرمی و محترمی و محبی زاد الطافکم و دایم حکم و ذوقکم و شوکتکم

بعد از السلام علیکم ورحمۃ اللہ وبرکاتہ آنکہ

یہ عاجز کراچی سے ۱۱/۲۷ کو بروز چہار شنبہ خیبر میل سے روانہ ہو کر بروز

جمعرات تباریح ۱۱/۲۸ بعد دوپہر تقریباً ڈھائی بجے بفضلہ تعالیٰ بخیر و عافیت

گھر پہنچ گیا تھا اور گھر پر سب کو بحد لہذ بخیر و عافیت پایا۔ اور تا حال بہمہ وجوہ خیر و عافیت

ہے اور خیر و عافیت طرفین مدام مطلوب القلوب ہے۔

عزیزہ کینز فاطمہ سلمہا کی بیماری کا حال اس عاجز کو کراچی میں معلوم ہوا تھا اس کو

ٹائیفاؤڈ ہو گیا تھا۔ پہلے نزلہ اور بخار شروع ہوا۔ اللہ تعالیٰ نے فضل و کرم فرمایا اور

آٹھویں روز بخار اتر گیا تھا جس کی کمزوری اور کھانسی وغیرہ ابھی تک باقی ہے انشاء اللہ

وہ بھی آہستہ آہستہ رفع ہو جائے گی دعائے صحت و عافیت فرماتے رہیں۔ دیگر احوال

بفضلہ تعالیٰ حمد کے لائق ہیں۔

آپ کی صحت و عافیت و ترقی درجات عالیہ و استقامت و خاتمہ بالخیر علی

الایمان کے مع جملہ متعلقین و احباب دعا گو رہتا ہوں اور دعا ہے کہ اللہ پاک

آپ کے ذریعہ سے سلسلہ عالیہ کی ترویج و ترقی میں روز افزوں اضافہ فرما دے

اور اخلاص و خیر و برکت نصیب فرمائے نبول و منظور فرما دے آمین۔ آپ کی علالت

ذبیح کے باعث تشویش رہتی ہے اللہ پاک صحت کاملہ عاجلہ مرحمت فرما کر دائم سلامت باکرامت رکھے آمین۔ آپ کے اہل و عیال و جملہ متعلقین کی خدمت میں اس عاجز کے اہل و عیال و جملہ اہل خانہ کی جانب سے بہت بہت سلام مسنون عرض ہے۔ دیگر سب احباب و پُرساں حال خصوصاً احمد صاحب و احمد خاں صاحب و سراج الدین خالصاحب و حاجی عبدالواحد صاحب و حکیم محمود الزمان صاحب و چھوٹے خان صاحب و صابر صاحب و ڈاکٹر صاحب صاحبہ و تحصیلدار صاحب و تحصیلدار صاحب و کپتان صاحب اور ان کے عزیزان ^{ڈاکٹر رفیق صاحب} و دیگر احباب کو سلام مسنون۔ یہ عاجز سب کے لیے دعا گو رہتا ہے۔

بجناب قاضی صاحب و ذوالفقار حسین و محمد اسلم و ملاں جی صاحب و رحمت صاحب و شاہ جی صاحب وغیرہ سلام مسنون۔

اگر جیلہ مسکین پور شریف کے لیے جو کہ ۱۵-۱۶ دسمبر کو ہو گا تیاری ہو سکے تو کراچی کے احباب کے ساتھ پروگرام بنالینے سے مسکین پور تک سواری کا بندوبست ہو سکتا ہے یا اس عاجز کو مطلع فرمادیں تو یہ عاجز شہر سلطان سے تانگہ یا سائیکل کا بندوبست کر سکتا ہے۔ اگر مجبوری ہو تو مضائقہ نہیں۔

کراچی سے روانگی کے روز جناب حاجی محمد اعلیٰ صاحب ایک قلمی کتاب لائے تھے جس میں حضرت مجدد الف ثانی قدس سرہ العزیز کے رسائل کا قلمی مجموعہ تھا ان میں رسالہ تحقیق نبوت بھی تھا جس کی نقل آپ نے دہلی سے حاصل کی تھی اور ناقص تھی شاید اس قلمی مجموعہ میں مکمل ہو اور آپ کے پاس والے نسخہ کی صحت و تکمیل ہو سکے۔ اور بھی دیگر غیر مطبوعہ رسالے اس میں ہوں گے۔ آپ کسی وقت حاجی صاحب سے ملاحظہ فرمائیں گے۔

کراچی سے روانگی کے وقت چونکہ خیر میل بے وقت حیدرآباد پہنچتی ہے اس لیے آپ کو اطلاع دینے کی جرات نہیں کہ بلا وجہ بے وقت آپ تکلیف اٹھائیں گے انشاء اللہ زندگی باقی ہے تو پھر ملاقات ہوگی۔ فقط والسلام۔ خاکسار زوار حسین عفی عنہ

علاء مصلیاً

مرسلہ احقر ذوالحسین عفی عنہ

۱۲
۶۶۳ ۱۹

ازخیرپور نامی والی ضلع بھاولپور

خدمت مکرمی و محترمی و محبی زاد حکیم و دام لطفانکم و ذوقکم و شوقکم

بعد از التسلام علیکم و رحمۃ اللہ وبرکاتہ آنک

گرامی نامہ موصول ہو کر کاشف احوال۔ خیر و عافیت معلوم ہو کر اطمینان ہوا۔
البتہ آپ کی صحت کی کمزوری کی وجہ سے تشویش رہتی ہے اور دعا ہے کہ اللہ پاک آپ
کو صحتِ کلی عطا فرما کر دامت سلامت باکرامت رکھے اور دین و دنیا کی سعادتوں سے
سرفراز فرمادے آمین۔ میرا خیال ہے کہ اگر آپ اظہارِ لیلِ زمانی صحیح نسخہ کے مطابق
ہو اور ذراتِ رات کو سوتے وقت ایک پیالی دودھ کے ساتھ پانچ ماشہ کھالیا کریں
تو آپ کو موافق رہے گا اور معدے کی شکایات کو رفع کر کے اس سے پید ہونے
والی تھجڑ و دیگر امراض کو فائدہ دے گا۔ حکیم محمود الزماں صاحب سے مشورہ کر لیں۔
جلسہ مسکین پور بفضلہ تعالیٰ بہت کامیابی کے ساتھ سرانجام ہوا۔ حضرت مولانا
مدنی مدظلہ العالی کی سرپرستی میں جلسہ ہوا تقریباً تین سارے عین ہزار کا جمع ہوگا۔
لنگر و مسجد کے لیے پانچ ہزار بلکہ چھ ہزار روپے سے اوپر عطیہ کیا گیا اور زکوٰۃ کی
مد میں ایک ہزار سے اوپر اور مائی صاحبہ کے لیے ایک ہزار سے اوپر ہوا۔ بلی
مختلف جگہ کی جماعتوں نے ایک ایک کمرہ پختہ تعمیر کرنے کا وعدہ کیا، اس طرح دس
پختہ جدید کمرے تیار ہو جائیں گے جن میں سے ایک بڑا کمرہ مدرسہ جو تعلیم القرآن
کے لیے مخصوص ہوگا اور پانچ ہزار کے تخمینہ سے تیار ہوگا پانچ کولا والے بنائیں گے۔

ماشاء اللہ کافی کامیابی اور خیر و برکت کے ساتھ جلسہ اختتام پذیر ہوا۔ اللہ تعالیٰ قبول و منظور فرمادے آمین۔ آج کل مولانا مدنی صاحب مدظلہ العالی ملتان میں تشریف فرما ہیں۔ جناب صوفی صاحب و ڈاکٹر گاندھی صاحب و کاپڑیا صاحب و برکت صاحب و دیگر حضرات کراچی سے تشریف لائے تھے اور واپس تشریف لے گئے ہیں۔

امید ہے آپ نے حج بدل کی درخواست داخل کر دی ہوگی۔ اللہ پاک کامیابی عطا فرما کر روانگی کی توفیق و زیارات مقدسہ کی حاضری سے مستغنی فرمادے آمین۔ دیگر احوال بفقہ تعالیٰ حمد کے لائق ہیں۔

اہلیہ صاحبہ و کنیز فاطمہ و دیگر اہل خانہ کی جانب سے آپ کو اور سب اہل خانہ خور و کلاں کو بہت بہت سلام مسنون۔ منجانب قاضی صاحب و ذوالفقار حسین و محمد اسلم و فضل الرحمن و ملاں جی صاحب و رحمت صاحب و شاہ جی صاحب وغیرہ سلام مسنون۔

الحمد للہ سب خیریت سے ہیں۔ بر خور دار فضل الرحمن جلسہ مسکین پور میں شامل ہوا تھا جاتے ہوئے احمد پور میں مل گیا تھا واپسی پر بھاول پور تک ساتھ خیریت سے ہے اب تعطیلات کے موقع پر غالباً ۲۳ دسمبر کو گھر آئے گا۔ دیگر سب طرح سے جمیع احوال حمد کے لائق ہیں۔

بخدمت جناب احمد صاحب و احمد خاں صاحب و حاجی عبدالواحد صاحب حکیم صاحب و چھوٹے خاں صاحب و صابر صاحب و ڈاکٹر رفیق صاحب و تحصیلدار صاحب اور ان کے صاحبزادہ ڈاکٹر صاحب وغیرہ و دیگر احباب و پُرساں کو سلام مسنون۔

نقط

خاکسار دعاگو دعا جو

احقر زوار حسین عفی عنہ

حاملاً ومصلياً

مرسلہ احمد ذوالحسین عفی عنہ

از خیر لوہا میوالی ضلع بھاولپور

۷/۶۲۳

بخدمت محبی و مکرمی و محترمی زاد حکم و دام سلامتکم و ذوقکم

بعد از السلام علیکم ورحمۃ اللہ وبرکاتہ آنکہ

آپ کے ہر دو گرامی نامے بابت تعزیت قاضی صاحب مرحوم و مغفور (یعنی دوسرا
منجانب حاجی بیشر اللہ صاحب) موصول ہو کر کاشف احوال ہوئے۔ اللہ پاک آپ سب
کو اس کی جزائے خیر فی الدارین مرحمت فرماوے آمین۔ آئندہ بھی مرحوم کو
دعاے سفرت سے اور پس ماندگان کو دعاے مبرجیل و رشد و ہدایت سے یاد و شاد
فرماتے رہیں نوازش ہوگی۔

آپ کی حج بیت اللہ شریف و زیارات مقدسہ کے لیے روانگی کی تاریخ نزدیک
آ رہی ہے اللہ پاک اس مبارک سفر کو بخیر و خوبی سرانجام کرائے اور وہاں کی فیوض
وبرکات و ثمرات ظاہری و باطنی سے بیش از بیش مشرف فرماوے آمین۔ اور بخیر دعائے
واپس لادے نیز حج و زیارات کو مقبول و مبرور فرماوے آمین ثم آمین۔
ہم سب کو بھی تمام مقامات متبرکہ میں دعاے خیر میں یاد و شامل فرماتے رہیں
نوازش ہوگی۔ ہم سب بھی دعا گو رہتے ہیں اور رہیں گے۔

منجانب ذوالفقار حسین سلمہ و حافظ محمد اسلم سلمہ و حافظ فضل الرحمن سلمہ
و ملاں فضل الرحمن صاحب و رحمت صاحب و شاہ جی صاحب و دیگر اجاب سلام

دعا کے لیے عرض ہے۔

مکہ مکرمہ میں جناب حاجی امین الدین صاحب و حاجی کاظم صاحب اور ہومیو پتھک کے ڈاکٹر ^{صاحب} نام یاد نہیں رہا امین الدین صاحب جانتے ہیں دیگر ملنے والوں کو سلام مسنون و درخواست دعا عرض ہے۔

خدمت حضرت مولانا مدنی مدظلہ العالی اور ان کے صاحبزادگان و متعلقین و حاضرین سب کو بہت بہت مؤدبانہ سلام مسنون عرض کر دیں اور دعا کے لیے درخواست عرض کر دیں۔ امید ہے پہلے مکہ مکرمہ ہی میں ان سے ملاقات ہو جائے گی۔ حیدرآباد و کراچی کے سب احباب کی خدمت میں سلام مسنون عرض ہے۔

ایک تعویذ ارسال ہے۔ جناب رشید اللہ خاں صاحب کو دیدیں ان کے نومولود بچے کے لیے ہے موم جامہ کر کے بچے کے گلے میں ڈال دیں گے۔

(دوسرا عرفیہ مولانا مدنی مدظلہ العالی کی خدمت میں دستی پیش کر دیں کسی سادہ لفاظی میں رکھ لیں نوازش ہوگی)

فقط والسلام
خاکسار زوار حسین عفی عنہ

حامداً ومصلياً

مرسلہ اختر زوار حسین عفی عنہ

۲۱ ۵/۶۶۳

از خیر پور ٹامی والی ضلع بھادل پور

بخدمت مکرمی و محترمی زاد حکیم دعنا یا تم و دام انفضا لکم و ذوقکم
بعدازالسلام علیکم درحمتہ اللہ وبرکاتہ و دعوات ترقیات مشخون آنکہ
گرامی نامہ موصول ہو کر کاشف احوال ہوا۔ حج مبارک و زیارات مقدسہ سے
سرفرازی و سرخروئی و کامیابی و کامرانی کے بعد بخیر و عافیت و ایسی معہ حاجی شعور احمد
صاحب سلمہ اللہ تعالیٰ معلوم ہو کر مسرت ہوئی۔ اللہ پاک اس سفر مبارک و مقدس و حج و
زیارات مقدسہ کو مقبول و مبرور فرما دے اور آئندہ بھی آپ کو اور ہم سب کو بھی بار بار
اس سعادت فطنی سے سرفرازی بخشے اور آپ کی دعاؤں کو جو آپ نے اپنے اور ہم سب کے لیے
اور سب مسلمانوں کے لیے کی ہیں درجہ قبولیت عطا فرما دے آپ اور ہم سب کو ان دعاؤں
سے ہمیشہ ہمیشہ مستغنیں و بہرہ ور فرما دے آمین ثم آمین۔ آئندہ بھی دعاؤں سے یاد شاد
فرماتے رہیں۔ یہاں سے ہم سب اور اہل خانہ کی طرف سے آپ کو سب متعلقین کو مبارکباد
عرض ہے۔ شعور احمد صاحب نے اس مبارک سفر میں جو آپ کی خدمت کی ہے۔ اللہ پاک
قبول فرما دے اور جزائے خیر فی الدارين عطا فرما دے آمین۔

مسجد خیف باطنی و مکہ مکرمہ و دیگر مقامات متبرکہ پر فیوضات و کیفیات
کے بکثرت انظار اور حضرات انبیاء کرام علیہم الصلوٰت و التسلیات کی زیارت و توجہات
کی بابت معلوم ہو کر بہت خوشی ہوئی اللہم زد فرزد۔ اللہ پاک مزید ترقیات و انعامات
نسیب فرما دے اور استقامت بخشے۔ آمین۔

حضرت مولانا عبدالغفور صاحب العباسی المدنی کی علالت طبع کا حال معلوم ہو کر تشویش ہے اور دعا ہے کہ اللہ پاک موصوف کو صحت کاملہ عاجلہ مرحمت فرما کر تادیر سلامت باکرامت رکھے اور ان کے ذریعہ سے نیوظات ظاہری و باطنی کی مزید پیش از پیش تردید فرمادے آمین۔

اجاب کے سفر اور واپسی کے پروگرام کی تفصیلات معلوم ہو کر اور خیر و عافیت معلوم ہو کر اطمینان ہوا۔ آپ کے اور اجاب کے مکتوبات حجاز مقدس سے بھی موصول ہو کر باعث اطمینان اور کاشت احوال و کیفیات ہوتے رہے ہیں۔ اللہ پاک جزائے خیر فی الدارين عطا فرمائے آمین۔

حضرت شاہ احمد سعید صاحب دہلوی ثم المدنی کا کتب خانہ واقع مدینہ طیبہ زاد اللہ خمرنہا کی بابت کیفیات معلوم ہو کر خوشی ہوئی جن رسالوں کی بابت آپ نے لکھا ہے یہ عاجز معلومات حاصل کرنے کی کوشش کرے گا اور جو کچھ معلوم ہو سکے گا عرض کروں گا۔ دیگر احوال بفضلہ تعالیٰ حمد کے لائق ہیں۔

منجانب اہلیہ صاحب و دیگر اہل خانہ و کینز فالئمہ سلما آپ سب کو اور اندرون خانہ سب کو سلام مسنون عرض ہے اور مبارک باد اور دعا کے لیے عرض ہے۔

منجانب جناب ذوالفقار حسین صاحب و فضل الرحمن و محمد اسلم و ملاں جی صاحب و شاہ جی صاحب و رحمت صاحب و دیگر اجاب بہت بہت سلام مسنون اور مبارک باد اور درخواست دعا عرض ہے۔

اجاب سلسلہ خصوصاً احمد صاحب و احمد خاں صاحب و سراج الدین خاں صاحب حاجی عبدالواحد صاحب و حکیم محمود الزباں صاحب و پھوٹے خاں صاحب و خان رشید اللہ صاحب و ہاشمی صاحب و ڈاکٹر رفیق صاحب سائیں عبدالرزاق صاحب حاجی عبدالقدیر تحصیلدار صاحب اور صاحبان جزا ^{اہل} ڈاکٹر صاحب و جناب صابر صاحب ایس ڈی اڈ و دیگر پرسان حال سب کی خدمت میں سلام مسنون عرض ہے۔ فقط والسلام

خاکسار دعاگو دعاگو احقر زوار حسین عفی عنہ

مرسلہ احقر زوار حسین عفی عنہ

۲۱ $\frac{۱۱}{۶۳}$

از خیر پور نامی والی ضلع بھاؤل پور

خدمت جناب مکرمی و محترمی زاد الطافکم و دام سلامتکم و ذوقکم

بعد از السلام علیکم ورحمۃ اللہ وبرکاتہ آنکہ

گرامی نامہ موصول ہو کر کاسٹیف احوال ہوا تھا۔ یہ عاجز مسکین پور شریف کے

سفر کے دوران بیمار ہو گیا تھا واپس گھر آ کر ڈاکٹر گاندھی صاحب کی احمد پور شریف

سے خرید کر دی ہوئی دوائی کے چند روزہ استعمال سے طبیعت ٹھیک ہو گئی تھی پھر

چند دن لکھنے پڑھنے کے کام کی وجہ سے غالباً دماغ پر زور پڑنے سے نزلہ زکام

و قدرے بخار کی شکایت ہو گئی تھی اب آرام ہے لیکن کئی طور پر صحت نہیں ہوئی

لکھنے پڑھنے کا کام بھی موقوف ہے اس لیے جواب میں غیر معمولی تاخیر ہو گئی ہے۔

دعائے صحت کاملہ عاجلہ فرماتے رہیں۔

اس کے بعد آپ کا ایک پوسٹ کارڈ بھی موصول ہوا جس میں حج بدل کیلئے

ہوائی جہاز کے ذریعہ سفر کے قرعہ میں آپ کا نام آ جانے کی خوش خبری درج تھی پڑھ کر

بہت مسرت ہوئی مبارک ہووے اللہ پاک مبارک فرمادے اور تکمیل مناسک زیارات

کی توفیق مرحمت فرما کر بخیر دعائیت بعد تکمیل واپس لاوے اور حج و زیارات مقبول فرمادے

فرمادے آمین۔

یہاں خیر پور سے بھی بعض اجاب کے نام عرشہ کے قرعہ میں آئے ہیں۔ جناب

ملاں جی صاحب تنہا۔ جناب عبدالرشید صاحب مع اہلیہ خود یہ بھی جماعت

کے آدمی ہیں جناب حافظ محمد محسن صاحب استاد مدرسہ ساوی مسجد مع اہلیہ صاحبہ

خود و دیگر بعض رفقاء خود۔ حافظ محمد محسن اور ان کے رفقاء کی اطلاع یعنی

ریزرویشن کارڈ آچکا ہے۔ ان کا جہاز ۲۳ جنوری کو روانہ ہو گا اور ۳۱ جنوری

تک ان کو کراچی پہنچنا ہے۔ ملاں جی صاحب و عبدالرشید صاحب کا ریزرویشن کارڈ ابھی تک نہیں آیا شاید ان کو دوسرے ممبر پر روانہ کریں گے۔ اللہ تعالیٰ سب کے حج و زیارات مقبول و مبرور فرماوے اور خیر و عافیت کے ساتھ تکمیل کے بعد واپس وطن پہنچاوے آمین۔

برخورداری کا جرہ سلمہا کے لیے جو رشتہ آیا ہے اور آپ نے اس کی تفصیل درج فرمائی ہے اس کے متعلق عرض ہے کہ بظاہر مناسب معلوم ہوتا ہے یہ عاجز تو ان صاحب سے واقف نہیں ہے اور نہ ہی یہاں کوئی پانی پت کا ایسا آدمی ہے جس سے معلومات کی جائیں جلسہ پر اگر ذکر آتا تو علاؤ الدین شاہ صاحب سے مشورہ ہو سکتا تھا وہ پانی پت کے رہنے والے ہیں اور شاید وہ واقف ہوں یا اہلخانہ والے مستری محمد رمضان صاحب پانی پتی سے دریافت ہو سکتا تھا۔ بظاہر جو حالات آپ نے تحریر فرمائے ہیں تسلی بخش معلوم ہوتے ہیں استخارہ کے متعلق آپ نے تحریر فرمایا ہے اس عاجز کو استخارہ میں کبھی کچھ معلوم نہیں ہوتا آپ خود استخارہ فرمائیں۔

حاجی محمد علی صاحب نے مولیٰ محمد احمد صاحب سے استخارہ کرا کر یا ان کا ویسے ہی مشورہ دریافت فرما کر آپ کو اطلاع بھجوائی ہوگی اور دیگر ذرائع سے بھی آپ نے معلومات حاصل کی ہوں گی اچھی طرح تسلی فرمائیں اور جس طرح دل اطمینان پکڑے اس پر عمل فرمائیں، یہ عاجز بہتری کے لیے دعا گو رہتا ہے۔ اور دعا ہے کہ ہر قسم کی خرابی و برائی سے محفوظ رکھے اور ہر قسم کی بھلائی اور بہتری کی جگہ نصیب فرماوے جس سے روحین کی زندگی شرف کے مطابق خوشگوار طور پر بسر ہو اور والدین و متعلقین کے لیے خوش گواری و مسرت کا باعث ہووے۔ آمین۔

دیگر احوال بفضلہ تعالیٰ حمد کے لائق ہیں۔

منجانب اہلیہ صاحبہ و دیگر اہل خانہ و متعلقین آپ کے اندرون خانہ و سب متعلقین کو سلام مسنون۔ منجانب ذوالفقار حسین و حافظ محمد اسلم و حافظ

نفل الرحمن و ملاں جی صاحب و رحمت صاحب و شاہ جی صاحب وغیرہ احباب سلام سنون
عرض ہے۔

خدمت جناب احمر صاحب و احمد خاں صاحب و خان رشید صاحب و ہاشمی صاحب
و مولانا ابو الفتح صاحب و حاجی عبدالواحد صاحب و حکیم محمود الزماں صاحب و چھوٹے
خاں صاحب و تحصیلدار صاحب و ان کے فرزند ڈاکٹر صاحب و صابر صاحب و ڈاکٹر
محمد رفیق صاحب و دیگر احباب و پیرسان حال کی خدمت میں سلام سنون۔
اپنی خیر و عافیت و دیگر حالات سے مطلع فرماویں۔

فقط

والسلام

خاکسار زواریں عفی عنہ

مرسلہ احقر زوار حسین عفی عنہ

۳۰/۶/۵۵

از خیر پور ٹھامیوالی ریاست بھاو لپور

بخدمت مکرمی و محترمی زاد عنایتکم و دام سلامتکم و مدنیو منکم

بعد از السلام علیکم ورحمۃ اللہ وبرکاتہ و دعوات ترقیات مشخوں آنکہ

یہ عاجز مع جناب متعلقین خیر و عافیت سے رہ کر فریقین کی خیر و عافیت درگاہ

الہی سے مدام خواہاں ہے۔

حیدرآباد سے واپسی پر اپنے پہنچنے کی اطلاع آپ کو نہیں بھجوا سکا۔ آپ کو انتظار

رہا ہوگا۔

اُس التوار کو کراچی سے جناب صوفی محمد احمد صاحب مع اپنی اہلیہ صاحبہ و

سالی صاحبہ اور چند احباب کے خیر پور تشریف لے آئے تھے۔ منگل کی صبح کو یہ عاجز اور

ذوالفقار حسین و ملاں جی صاحب وغیرہ احباب صوفی صاحب وغیرہم کے ہمراہ روانہ

ہو کر احمد پور شرقیہ پہنچے اس روز رات کو وہیں رہے اور بدھ کی صبح کو وہاں سے

سب روانہ ہو کر مسکین پور پہنچے، البتہ صوفی صاحب کی اہلیہ صاحبہ و سالی صاحبہ احمد پور

رہ گئیں۔ جناب مولانا عبدالغفور صاحب عباسی مہاجر مدنی مدظلہ العالی و مدنیو منکم

احباب منگل کی شام کو ہی مسکین پور تشریف تشریف لے آئے تھے۔ بدھ کے روز جمع بھر پور

ہو گیا۔ مقامی اور بیرونی حضرات مرد و عورت کی تعداد تقریباً اڑھائی ہزار کا اندازہ

ہے جو شریک جلسہ و ختم تشریف ہوئے۔ اللہ تعالیٰ اس مجلس خیر کو ہمیشہ دائم قائم رکھے

اور ترقی نصیب فرمادے آمین۔ جمرات کو بعد ختم روانہ ہو کر شام تک احمد پور

شرقیہ واپس آگئے۔ کافی حضرات کراچی سے تشریف لائے تھے۔ اسی روز واپس

ہو گئے۔ صوفی صاحب مع احباب احمد پور شرقیہ میں مقیم رہے اور ہفتہ کے روز

یہ سب حضرات جناب ایکسپریس سے روانہ ہو کر التوار کی صبح کو کراچی پہنچ گئے، برخوردار

فضل الرحمن سلمہ بھی خیرپور سے جمعرات کی شام کو احمدپور آگیا تھا وہ بھی صوفی صاحب کے ہمراہ کراچی بخیر و عافیت پہنچ گیا ہے۔ دیگر احوال بفصلہ تعالیٰ حمد کے لائق ہیں۔ اور سب بخیر و عافیت سے ہیں۔

آپ اپنی بخیر و عافیت و دیگر حالات سے مطلع سے فرماویں۔ اس عاجز کی طرف سے نیز ایہ صاحبہ و کنیز فاطمہ و دیگر سب متعلقین کی طرف سے آپ کو نیز آپ کی اہلیہ صاحبہ و بھادج صاحبہ و ہاجرہ و سراج میاں و ظفر میاں اور سب متعلقین کو سلام مسنون۔ سب اجاب سلسلہ خصوصاً ہاشمی صاحب، احمد صاحب، احمد خاں صاحب و رشید اللہ خاں صاحب و حاجی عبدالواحد صاحب و حکیم زباں صاحب و چھوٹے خاں صاحب و عبدالمعید صاحب و غلام محمد صاحب وغیرہ سب کی خدمت میں سلام مسنون۔ منجانب قاضی صاحب و ذوالفقار حسین و محمد اسلم و قاضی صاحب و ملاں جی صاحب و رحمت صاحب وغیرہ اجاب کی طرف سے سلام مسنون۔

جناب مولانا مدنی مدظلہ العالی وہاں سے براستہ ملتان لاہور تشریف لے گئے تھے اس کے بعد کاپر و گرام معلوم نہیں ہو سکا غالباً اب لاہور سے روانہ ہونے والے ہوں گے۔ فقط والسلام

خاکسار ذوالحسین عفی عنہ

ہندوستان کے اجاب کی خدمت میں سلام مسنون تحریر فرماویں۔

نقط

۲۶۳

۷۸۶

حالا ومصليا

مرسلہ احقر زوار حسین عفی عنہ

از خیر پور ٹامی والی ضلع بہاول پور

۱۲/۱۲
۶۶۵

بخدمت مکرمی و محترمی زاد حکیم دد ام سلامتکم و افنا لکم

لعدا السلام علیکم ورحمۃ اللہ وبرکاتہ آنکہ

خیریت موجود و خیر و عافیت طرفین مدام مطلوب القلوب ہے۔

اس عاجز کا ارادہ ۱۶ دسمبر کو بروز جمعرات یہاں سے روانہ ہو کر ۷ ار کو

بروز جمعہ المبارک صبح بذریعہ چناب ایکسپریس حید آباد پہنچنے کا ہے اطلاعاً عرض ہے

باقی حالات بوقت ملاقات معلوم ہو سکیں گے۔ سب متعلقین و اجباب و پرسنان حال کی

خدمت میں سلام مستنون۔

سب اہل خانہ کی جانب سے سب اہل خانہ آں جناب کی خدمت میں سلام مستنون

فقط والسلام

خاکسار زوار حسین عفی عنہ

